

صوتی امیر خسرو

سید صباح الدین عبدالرحمن

ڈاکٹر المصنفین شبلی اکینڈھی اعظم گڑھ

صوفی امیر خسروؒ

جس میں ہندوستان کے شہرہ آفاق فارسی شاعر اور حضرت نظام الدین اولیاءؒ کے جان نثار مرید جناب امیر خسروؒ کو معاشرت ذکرہ و تاریخ اور ان کے کلام کی روشنی میں ایک صاحب دل صوفی کی حیثیت سے پیش کیا گیا ہے۔

سید صباح الدین عبدالرحمنؒ

دارالمصنفین، شبلی اکیڈمی، اعظم گڑھ

© جملہ حقوق بحق دارالمصنفین محفوظ

سلسلہ دارالمصنفین نمبر: ۱۴۰

صوفی امیر خسروؒ	نام کتاب:
سید صباح الدین عبدالرحمنؒ	نام مصنف:
۱۷۲	صفحات:
طبع جدید ۲۰۰۹ء	ایڈیشن:
معارف پریس، شبلی اکیڈمی، اعظم گڑھ	مطبع:
دارالمصنفین شبلی اکیڈمی، اعظم گڑھ	ناشر:
Rs.80	قیمت:

ISBN-978-93-80104-21-8

DARUL MUSANNEFIN SHIBLI ACADEMY

P.O.BOX NO:19

SHIBLI ROAD, AZAMGARH 276001 (U.P.)

E-Mail: Shibli-Academy @ Rediff Mail. Com

Website: WWW.Shibli Academy.org

باہتمام

عبدالمنان ہلالی

فہرست مضامین

امیر خسرو و بحیثیت ایک صوفی

صفحہ	مضمون	صفحہ	مضمون	صفحہ
۱۱۲	مناجات میں عشق الہی	۱	پیش لفظ	۱
۱۱۹	عشق رسول	۲۰-۲	تمہید اور خواجہ نظام الدین سے خسرو کی بیعت	۲
۱۲۷	صانع و بدائع	۲۱	امیر خسرو کا عارفانہ رنگ	۳
۱۲۸	منقبت شیخ	۲۰	امیر خسرو اور افضل الفوائد	۴
۱۳۲	صوفیانہ نکتے	۲۱	افضل الفوائد پر بحث	۵
۱۳۵	تخیل عشق	۸۹	راحت المحبین	۶
۱۳۸	امیر خسرو کا تخیل عشق	۹۳	امیر خسرو کی صوفیانہ شاعری	۷
۱۵۲	عشق و عقل	۹۵	سیر الاولیاء کے مصنف کی قدردانی	۸
۱۵۵	شریعت پسندی	۹۷	موجودہ دور کے اصحاب نظر کا اعتراف	۹
۱۵۵	فضیلت انسان	۱۰۵	امیر خسرو کی حمدیہ سرشاری	۱۰
۱۵۶	اخلاقی تعلیمات	۱۰۷	توحید کی سرشاری	۱۱
۱۶۰	امیر خسرو اور اقبال	۱۱۱	وجودی رنگ	۱۲

پیش لفظ

۱۹۷۵ء میں امیر خسرو کی سات سو سالہ برسی کے سلسلہ میں اسلام آباد پاکستان میں ایک قومی اور ایک بین الاقوامی جشن منایا گیا، ان دنوں کراچی میں تھا، مجھ کو بھی ان میں مدعو کیا گیا، قومی جشن تو اسلام آباد یونیورسٹی میں ہوا، اس کے ایک اجلاس کی صدارت مجھ کو دے کر میری عزت افزائی کی گئی امیر خسرو سے جو مجھ کو عشق ہے، شاید اسی کا یہ صلہ تھا، اس کے مختلف اجلاسوں میں جو مقالے پڑھے گئے ان میں کوئی ایسی قابل اعتراض بات نہ تھی جو میری توقع کے خلاف ہوتی، میرا عقیدہ تو بقول علامہ شبلیؒ یہ ہے کہ ہندوستان میں چھ سو برس سے آج تک اس درجہ کا جامع کمالات نہیں پیدا ہوا اور سچ پوچھو تو اس قدر مختلف اور گونا گوں اوصاف کے جامع ایران و روم کی خاک نے بھی دو ہی چار پیدا کیے ہوں گے۔

اسلام آباد ہی میں جو بین الاقوامی جشن ہوا، اس میں عراق سے بھی ایک مقالہ آیا تھا، اس میں یہ ثابت کرنے کی کوشش کی گئی تھی کہ امیر خسرو صوفی نہ تھے، تصوف سے ان کا کوئی لگاؤ نہ تھا، یہ مقالہ بہت ہی سطحی تھا مگر اس سے کچھ خسرو شناس لوگوں کو یہ شبہ پیدا ہو گیا کہ واقعی ان کو تصوف سے کوئی لگاؤ نہ تھا، اس جشن میں خسرو کے متعلق ایسے مقالے بھی پڑھے گئے، جن کو سن کر جشن کے اختتام کے بعد پاکستان کے مشہور مزاح نگار اور کالم نویس ابن انشا نے ایک اخبار میں یہ تبصرہ کیا کہ امیر خسرو نے سات سو برس کے اندر جو کچھ حاصل کیا تھا وہ اس بین الاقوامی جشن کے تین روز کے اجلاس میں ان سے چھین لینے کی کوشش کی گئی۔

۱۹۷۶ء میں نئی دہلی میں بھی امیر خسرو کا ایک بین الاقوامی سمینار منعقد کیا گیا، اس میں دنیا کے ہر حصے سے نمائندے شریک ہوئے، اس میں شرکت کے لیے میرے پاس بھی دعوت نامہ آیا، اس میں خسرو کے متعلق بہت سی ناروا باتیں کہی گئیں جن کے لیے مجھ کو ایک

ضابطہ لڑائی لڑنی پڑی، میری جنگجو یا نہ باتیں سن کر کچھ نمائندے بولے کہ اچھا ہو امیری شرکت اس میں ہوگئی اور نہ معلوم نہیں امیر خسرو اپنی قبر سے اٹھ کر کہاں ڈال دیے جاتے۔

اسی موقع پر یہ بھی کہا گیا کہ امیر خسرو خواجہ نظام الدین اولیا سے بیعت ہی نہیں ہوئے تھے، ان کے بیعت ہونے کا کوئی ثبوت نہیں، وہ ایک دنیا دار اور چالاک قسم کے محض درباری تھے، جو حضرت نظام الدین اولیا کے جاسوس بن کر دربار کی خبریں ان کو پہنچایا کرتے تھے، افضل الفوائد محض ایک جعلی مجموعہ ہے جو ان کی طرف منسوب کر دیا گیا ہے، وغیرہ وغیرہ۔

ان تمام باتوں سے بڑا دکھ پہنچا، تو پہلے ”معارف“ میں کچھ مقالات لکھے، اب یہ زیر نظر کتاب میں شامل کر دیے گئے، رسالہ ”منادی“ میں بھی خواجگان چشت کے ملفوظات کے ساتھ افضل الفوائد کو جعلی قرار دیا گیا، اس سے اور زیادہ تکلیف پہنچی، گو اس رسالہ میں میرا وہ مضمون بھی شائع کیا گیا جس سے ان ملفوظات کے جعلی ہونے پر جو اعتراضات کیے گئے تھے، ان کی تردید ہوتی ہے، مگر اس سے اس نقصان کی تلافی نہیں ہوتی جو ”منادی“ میں خواجگان چشت کے ملفوظات کو فرضی قرار دینے کی کوشش کی گئی ہے، ”منادی“ حضرت خواجہ نظام الدین اولیا کی درگاہ سے شائع ہوتا ہے، یہاں سے ایسی آواز اٹھے گی تو گویا تصوف اور صوفیائے کرام کے منکرین کو اس سے پورا فائدہ اٹھانے کا موقع مل جائے گا۔

زیر نظر کتاب میں جو کچھ لکھا گیا ہے، امید ہے کہ ناظرین اس کا مطالعہ غور سے کریں گے، جس کے بعد تصوف کے حلقہ میں امیر خسرو کا رتبہ متعین کرنے میں ان شاء اللہ ان کو پوری مدد ملے گی۔

کتابت کی غلطیاں ناظرین خود اپنے ذوق سلیم سے صحیح کر لیں، جس کے لیے یہ عاجز مصنف ان کا ممنون ہوگا۔

سید صباح الدین عبدالرحمن

۲۵ دسمبر ۱۹۸۰ء دارالمصنفین

بِسْمِ اللّٰهِ الرَّحْمٰنِ الرَّحِیْمِ

امیر خسرو و بحیثیت ایک صوفی

ابوالحسن یحییٰ الدین خسرو (۱۲۵۳ء، ۶۵۱ھ، ۱۳۲۷ء، ۷۲۵ھ) کی شخصیت میں بڑی رنگارنگی ہے، وہ دنیا کے عظیم ترین شاعروں میں شمار کیے جاتے ہیں، اسی کے ساتھ بلند پایہ نثر نگار بھی تھے، بے مثل ماہر موسیقی بھی، سلاطین دہلی کے محبوب ترین ہم جلس بھی۔ وفادار بیٹے بھی، شفیق باپ بھی اور اپنے مرشد حضرت شیخ المشائخ نظام الدین اولیا کے بہت چہیتے اور جان نثار مرید بھی، ان کا جیسا عقبی صدیوں کے بعد ہی کبھی کبھی پیدا ہو جاتا ہے، ان کی عبقریت کے گونا گوں پہلوؤں میں سے اس مقالہ میں وہ جام معرفت پی کر جس طرح سرشار اور مخمور رہے، اسی کو ناظرین کے سامنے پیش کرنا ہے۔

سیاسی حیثیت سے تو انہوں نے غیاث الدین بلبن (۱۲۶۶ء، ۶۶۳ھ - ۱۲۸۶ء، ۶۸۲ھ) سے لے کر محمد بن تغلق کا ابتدائی عہد دیکھا، جب کہ سیاست کی ہر قسم کی ہنگامہ آرائیاں ہوتی رہیں، ہندوستان پر انہوں نے تاتاریوں کے پے در پے خونریز نئے دیکھے، خود ان کے ہاتھوں اسیر ہوئے، اپنے محبوب ترین علمی و ادبی سرپرست شہزادہ محمد سلطان کو میدان جنگ میں ۱۲۸۵ء میں شہید ہوتے بھی دیکھا، سلطان معز الدین کیقتباد (۱۲۸۷ء، ۶۸۶ھ - ۱۲۹۰ء، ۶۸۸ھ) کی سرمستیاں اور رنگ رلیاں بھی ان کی نظروں سے گذریں، سلطان جلال الدین خلجی (۱۲۹۰ء - ۱۲۹۶ء) کے مصحف دار کی حیثیت سے اس کے المناک قتل سے بھی متاثر ہوئے، سلطان علاء الدین خلجی (۱۲۹۶ء - ۱۳۱۶ء) کی

فتوحات میں بھی شریک رہے، پرواریوں کے ہاتھوں شاہی محل کے اندر سلطان قطب الدین خلجی کا سفاکانہ قتل بھی ۱۳۲۰ء میں ان کی زندگی میں ہوا، غیاث الدین تغلق (۱۳۲۰ء-۱۳۲۵ء) نے ان پرواریوں کو جس طرح مغلوب کیا، اس کے مناظر بھی دیکھے اور آخر میں محمد شاہ تغلق کی حکومت کے آغاز میں اپنی جان آفریں کے سپرد (۱۳۲۵ء-۱۳۲۵ھ) میں کی۔

ان کی پیدائش (۱۲۵۳ء-۱۲۵۱ھ) میں ہوئی، انہوں نے چوتھریں برس کی عمر پائی، ان کے پورے دور زندگی میں سیاسی ہنگامہ آرائیوں کے ساتھ شیخ المشائخ حضرت نظام الدین اولیا کی روحانی حکومت بھی قائم رہی، ان کے انفاس متبرکہ کی وجہ سے بقول مورخ مولانا ضیاء الدین برنی دنیا روشن ہو رہی تھی، ایک عالم نے ان کی بیعت کا ہاتھ پکڑا، ان کی مدد سے گناہ گاروں نے توبہ کیا، ہزاروں بدکاروں اور بے نمازیوں نے بدکاری سے ہاتھ اٹھالیا، لوگوں کے معاملات میں سچائی پیدا ہو گئی، احکام شریعت و طریقت کے رواج کی رونق بڑھی، خاص و عام، غریب و دولت مند، بادشاہ و فقیر، عالم و جاہل توبہ اور پاکی کی تعلیم پانے لگے تھے، بڑے بڑے گناہ لوگوں کے نزدیک کفر کے مشابہ معلوم ہونے لگے تھے (مزید تفصیلات کے لیے دیکھو تاریخ فیروز شاہی۔ (ص ۳۶-۲۴۱)

اسی ماحول میں امیر خسرو کی زندگی گزری، شیخ المشائخ حضرت نظام الدین اولیا کا سنہ پیدائش (۱۳۳۲ھ) ہے، اس طرح امیر خسرو و حضرت خواجہ سے تقریباً سترہ سال چھوٹے تھے، سیر الاولیا کے مصنف کا بیان ہے کہ جب خسرو پیدا ہوئے تو ان کے والد کے گھر کے پاس ایک مجذوب (دیوانہ صاحب نعمت) رہا کرتے تھے، ان ہی کے پاس ان کے والد خسرو کو ایک کپڑے میں لپیٹ کر لے گئے، مجذوب نے دیکھتے ہی کہا کہ ایک ایسے شخص کو لائے ہو جو خاقانی سے دو قدم آگے ہوگا (سیر الاولیا، ص ۳۰۱) اس تبصرہ کرتے ہوئے شیخ عبدالحق دہلوی نے اخبار الاخیار میں لکھا ہے کہ ممکن ہے دو قدم آگے کہنے سے ان مجذوب کا مقصد مثنوی نگاری اور غزل گوئی کے فن میں ہو، کیونکہ قصیدہ گوئی میں بعض

بزرگوں کی رائے کے مطابق وہ خاقانی تک پہنچ تو سکے، لیکن آگے نہ بڑھ سکے (ص ۹۳۔
 ۹۲) مولانا شبلی نے اس تبصرہ کرتے ہوئے لکھا ہے کہ مجذوب صاحب کے کمالات معنوی
 کا ہم انکار نہیں کرتے لیکن ان کے شاعرانہ ذوق کا تسلیم کرنا مشکل ہے، خاقانی کو امیر خسرو
 سے کیا نسبت۔ (شعر العجم جلد دوم ص ۱۰۸)

امیر خسرو نے اپنے والد سیف الدین کے متعلق غرۃ الکمال کے دیباچہ میں لکھا
 ہے کہ وہ اپنی امارت کے باوجود پاک صفت فرشتہ خصلت، عبادت گزار اور صاحب ولایت
 تھے، اسی بات کو اپنے انداز میں اس طرح لکھا ہے:

”عجب سیفے کہ باچندی صفت گوہر پاکش چناں بودہ کہ ہر زرخن از
 زبان او بیروں نیامدے، ترک در خواب فرشتہ باشد اور بیداری فرشتہ بود، از بالا
 آمدہ آل چناں فرشتہ راجز در خواب نتوان دید، صفت ملکی رادر طاعت چناں ملکہ
 کردہ کہ در خورشید سیہ چشم چشم سرخ نہ کردی ہم از طریق دنیا امیر بود، ہم از جانب
 عقبی صاحب ولایت با آن کہ امی بود“۔

غالباً اسی عبارت کو سامنے رکھ کر سیر العارفین کے مصنف نے لکھا ہے کہ امیر
 سیف الدین لاچھین اور پیر مرد صالح اور خدا پرست تھے، خزینۃ الاعنیا میں بھی ہے کہ۔
 ”امیر سیف الدین لاچھین پیری بے نظیری خدا پرست بود“۔ (ص ۲۳۹)

سیر العارفین میں ہے کہ حضرت خولجہ سے امیر خسرو جب ہمراہ برادران و پیر
 بزرگوار حضرت نظام الدین اولیا کے مرید ہوئے تھے، اس وقت ان کی عمر آٹھ برس کی تھی،
 لیکن اس میں عمر صحیح نہیں لکھی گئی ہے، کیونکہ امیر خسرو نے غرۃ الکمال کے دیباچہ میں لکھا ہے
 کہ وہ اپنے والد کی وفات کے وقت سات سال کے تھے، اس کے بعد وہ اپنے نانا عماد
 الملک کے یہاں پرورش پانے لگے، ان کے بارہ میں لکھتے ہیں کہ وہ ان کے نانا تھے بلکہ
 دوست تھے۔

”آں جد نبود بلکہ دوستے بود، صاحب دوستے چون چتر سلطان سپاد دوست عماد الملک

چہارم۔“

پھر لکھتے ہیں کہ انھوں نے اپنی فراخ دلی سے ہندوستان کی مملکت کو اپنی مٹھی میں کر لیا تھا، اگرچہ وہ عرض کے کام پر مامور تھے پھر لکھتے ہیں:

”زہے روات عارض کہ درکار آرائی مملکت ہند ہمہ تن رائے بود، چنانکہ

اگرخواستے رائے بگردانیدے و بار کردے۔“

لکھتے ہیں کہ ایک سو سترہ سال کی عمر پائی جس میں ستر تک عارض ممالک رہے، اور ایسے عارض کہ ایک لاکھ ہندو، ایک لاکھ سواران کے یہاں سے کلاہ اور قبا پاتے تھے، مسلمانوں پر بھی ان کے کرم کی بارش عام تھی، پھر ان کی دعوت اور پان کی تقسیم کا ذکر کرتے ہیں، آخر میں لکھتے ہیں کہ:

”آں ہمہ نان دہی مونس تربت اوباؤ“

امیر خسرو نے اپنے نانا کا ذکر اپنی عبارت آرائی کے ساتھ مختصر طریقہ پر کیا ہے، لیکن ان کے ہم مشرب اور دوست مولانا ضیاء الدین برنی نے ان کے نانا کی تعریف بہت دل کھول کر کی ہے، وہ لکھتے ہیں کہ وہ سلطان شمس الدین ایلتمش کے عہد میں عرض شکرہ سے عرض ممالک کے عہدے تک پہنچے اور دو قرن تک دیوان عرض کے جملہ معاملات ان ہی کے حکم سے طے پاتے تھے، سلطان بلبن بھی ان کی بڑی عزت کرتا، اس نے حکم دے رکھا تھا کہ خوانین و ملوک کے بعد ان ہی نشست رہے، ان کے اختیارات لامحدود تھے، عرض کے وقت جو بھی سواران کو مستعد نظر آتا، وہ اس کی تنخواہ پہلے سے زیادہ کر دیے، اگر لشکر کے کسی سوار کو کوئی حادثہ پیش آجاتا یا وہ کسی مصیبت میں مبتلا ہو جاتا تو وہ اس کی مدد کرتے اور کہتے کہ میں لشکر کا سردار ہوں، اگر مصیبت کے وقت لشکری کی فریاد نہ سنوں تو میرا لشکر کا سردار ہونا بے سود ہے، وہ ہر سال دیوان عرض کے ملازمین کو اپنے گھر بلا تے ان کو خلعت دیتے

اوبیس ہزار تنکے ان کو دے کر کہتے کہ وہ آپس میں تقسیم کر لیں، وہ ہر ایک کے ہاتھ کو بوسہ دیتے اور منت کے طور پر کہتے کہ تم بادشاہ پر جو لشکر کا مالک ہے، مجھ پر جو لشکر کا عارض ہوں اور خود لشکر پر جو رعایا کا محافظ ہے رحم کرو اور رشوت کے طور پر لشکر سے کوئی چیز لینے کی توقع نہ رکھو، اس سے لشکر تباہ ہو جائے گا، وہ ان کو مخاطب کر کے یہ بھی کہتے اگر میں لشکر کے کام میں غفلت برتوں گا، رات دن کی فکر میں نہ لگا رہوں گا اور اس کو اپنے بھائیوں اور بیٹوں کی طرح عزیز نہ رکھوں گا تو دنیا میں حرام خور سمجھا جاؤں گا اور آخرت میں کرسی قضا کے سامنے شرم سار ہوں گا، دیوان عرض میں ان کی طرف سے کھانا کھلایا جاتا، اس وقت پچاس ساٹھ خوان کھانے کے لائے جاتے جن میں میدے کی روٹی، بکری، حلوان، کبوتر، چوڑے کے گوشت، شربت اور پان ہوتے، دسترخوان پر دیوان عرض کے لوگ بیٹھتے جو کھانا بیچ جاتا وہ فقیروں کے دے دیا جاتا، ان کے پان عمدگی کے لیے مشہور تھے، پچاس ساٹھ پان والے غلام پان تقسیم کرنے میں مشغول رہتے، وہ خیرات و صدقات کے لیے بھی مشہور تھے اور بہت سے گاؤں وقف کیے، ان کی وفات کو کئی قرن گذر گئے ہیں لیکن ان کا وقف کیا ہوا گاؤں باقی ہے، اس کی آمدنی مستحقین پر خرچ ہوتی ہے، ان کی روح کو ثواب پہنچانے کے لیے کھانا دیا جاتا ہے اور ختم قرآن بھی پڑھا جاتا ہے (ص ۱۱۷-۱۱۵) عماد الملک کی ان خوبیوں سے متاثر ہو کر سیر العارفين کے مصنف نے لکھا ہے کہ امیر خسرو نے اپنے نانا عماد الملک کی تعریف عزة الکمال میں لکھی ہے یہ بڑے اولیاء کرام میں سے تھے، امیر خسرو نے ان کو ولی تو نہیں لکھا ہے لیکن ولی کی تمام صفات ان کے ساتھ منسوب کی ہیں اور آخر میں لکھا ہے:

”من یتیم را آں کریم در کف پرورش می پرورد تا پرورشدم، ہشت سالہ بودم

کہ آں بزرگ صد و سیزده سالہ شد دور بہشت کہ ہزار سالہ راہ بود بہ یک نفس

رسید، زہے قادر قدیے کہ در دم زدنی ہزار سالہ راہ چشم پیش کردہ۔“

امیر خسرو ضیاء الدین برنی اور سیر الاولیاء کے مصنف میں سے کسی نے یہ نہیں لکھا

ہے کہ ان کے والد اور نانا حضرت خواجہ نظام الدین اولیا کے حلقہ ارادت میں داخل ہو گئے تھے، مگر سیر العارفین میں ہے کہ امیر خسرو اپنے بھائیوں اور والد کے ساتھ حضرت شیخ نظام الدین اولیا کے مرید ہوئے، والد کے ساتھ خسرو کے مرید ہونے روایت اس لیے مشکوک ہو جاتی ہے کہ جب ان کے والد کی وفات ہوئی تو وہ سات سال کے تھے، ظاہر ہے کہ حضرت خواجہ اتنے کمسن بچہ کو مرید نہیں کر سکتے تھے، یا شاید برکت کی خاطر مرید کر لیا ہو، مگر یہ تو یقینی ہے کہ امیر خسرو کے بھائی اعز الدین علی بھی حضرت خواجہ کے مرید تھے، (فوائد الفوائد ص ۹، لاہور اڈیشن) میں ہے۔

”اعز الدین علی شاہ سلمہ اللہ تعالیٰ کہ یکے از مریدان خاص بود۔“

مرآة الاسرار میں واضح بیان یہ ہے کہ صاحب سیر العارفین لکھتے ہیں کہ امیر خسرو جس زمانہ میں آٹھ سال کے تھے تو ان کے والد اپنے تین لڑکوں اعز الدین علی شاہ، حسام الدین احمد اور ابوالحسن کے ساتھ دہلی آئے، یہ سلطان المشائخ کا ابتدائی زمانہ تھا، امیر سیف الدین لاچھیں اپنے تینوں لڑکوں کے ساتھ آنحضرت کے مرید ہو گئے (قلمی نسخہ دارالمصنفین جلد دوم ص ۴۲۳) اس لئے سیر العارفین کی یہ روایت تو صحیح ہے کہ امیر خسرو کے والد اور بھائی حضرت خواجہ سے مرید ہوئے، سیر الاولیا کی روایت ہے کہ سلطان المشائخ جب بداؤں سے آئے تو سرانے میاں بازار میں اترے، جو سرانے نمک بھی کہلاتی تھی، اپنی والدہ اور ہمشیرہ کو اس جگہ ٹھرایا اور خود بارگاہ فلاں تو اس میں سکونت پذیر ہوئے جو اس سرانے کے پاس تھی، امیر خسرو بھی اسی محلہ میں رہتے تھے، کچھ دنوں کے بعد رات عرض کا مکان خالی ہوا، کیوں کہ ان کے لڑکے اپنے اقطاع پر چلے گئے، رات عرض امیر خسرو کے نانا تھے، سلطان المشائخ اس گھر میں چلے آئے، دو سال اس مکان میں رہے، یہ برج حصار دہلی متصل مندرہ پل کے نزدیک تھا، اس کی عمارت بہت ہی وسیع تھی۔ (ص ۱۰۸)

حضرت خواجہ عماد الملک کے محل میں دو سال تک رہے، تو یہ خیال ہوتا ہے کہ عماد الملک بھی اپنے داماد اور نواسے کے ساتھ حضرت خواجہ کے مرید ہو گئے تھے، ورنہ حضرت خواجہ کا کسی امیر

کے محل میں قیام کرنا اپنی درویشی کی شان کے خلاف سمجھتے، عماد الملک کی وفات اے ۶۷۷ھ میں ہوئی، جب کہ حضرت خواجہ کی عمر اس وقت ۳۷ کی تھی، امیر خسرو کا بیان ہے کہ عماد الملک کی وفات ایک سو تیرہ سال کی عمر میں ہوئی، اس لحاظ سے دونوں میں عمر کا بڑا تفاوت رہا، مگر پیری مریدی میں تفاوت عمر کا چنداں خیال نہیں کیا جاتا ہے، خسرو کے والد کا جب انتقال ہوا تو ان کی عمر پچاسی سال کی تھی، حضرت خواجہ سے ان کا مرید ہونا یقینی ہے، مرید ہوتے وقت انھوں نے تفاوت عمر کا خیال نہیں کیا۔

سیر الاولیا ہی کی روایت ہے کہ جب خسرو کے نانا کے لڑکے اپنے اقطاع سے دہلی واپس گئے تو حضرت خواجہ کو مکان خالی کرنے کو کہا اور ان کو اتنی مہلت بھی نہ دی کہ وہ اپنے لیے کوئی اور رہائش گاہ تلاش کر لیتے، حضرت خواجہ کے پاس کوئی سامان نہ تھا، کچھ کتابیں تھیں، ان کو سر پر رکھ کر ایک مسجد میں آ کر مقیم ہوئے، اس کے بعد اپنے معتقدین کے اصرار پر کئی مکانات میں منتقل ہوتے رہے، سیر الاولیا کے مصنف کا بیان ہے کہ جس رات کو حضرت خواجہ نے رات عرش کا مکان چھوڑا اسی رات کو اس مکان میں آگ لگ گئی اور اس کے تمام رفیع اور بے نظیر عمارتیں زمین پر گر کر پست ہو گئیں (سیر الاولیا ص ۱۱۱ - ۱۰۹) یہ روایت بہت تکلیف دہ ضرور ہے، سیر الاولیا کے مصنف کا بیان ہے کہ امیر خسرو اس وقت دہلی میں نہ تھے پٹیالی میں تھے، وہ وہاں ہوتے تو یہ واقعہ پیش نہ آتا، مگر سوال یہ ہے کہ جب حضرت خواجہ یہ مکان چھوڑ رہے تھے تو ان کے اور معتقدین کہاں تھے جو ان کو اپنی کتابیں سر پر اٹھا کر لے جانی پڑیں، کہیں ایسا تو نہیں کہ اس زمانہ کے عام تذکرہ نگاروں کا دستور تھا کہ وہ مشائخ کے سلسلہ میں سلاطین، ان کے امرا اور درباریوں کا ذکر کرتے ہیں تو کوئی نہ کوئی بات ایسی لکھ دیتے ہیں جس سے فقر و درویشی کے مقابلہ میں بادشاہت اور امارت فروتر دکھائی دیتی ہے۔

سلطنت غیاث الدین بلبن کے لڑکے شہزادہ محمد سلطان کی بیوی کے طلاق و نکاح

کے سلسلہ میں حضرت شیخ بہاء الدین زکریا ملتانی کے پوتے حضرت شیخ صدر الدین ملتانی سے تعلقات میں کشیدگی یا سلطان غیاث الدین تغلق اور خواجہ نظام الدین اولیا کے درمیان تناؤ اور ہنوز دہلی دور است کا واقعہ، یا سلطان محمد تغلق اور حضرت نصیر الدین چراغ دہلوی کی باہمی آویزش اسی قسم کی مثالیں ہیں، جو ناقدانہ تجزیہ میں صحیح ثابت نہیں ہو سکتی ہیں۔ (تفصیلات کے لیے دیکھو بزم صوفیہ ص ۱۳۵-۲۳۸-۲۸۳)

حضرت خواجہ نظام الدین اولیا جب امیر خسرو کے ماموؤں کے گھر سے نکلے تو سیر الاولیا کے مصنف کا بیان ہے کہ دہلی کی سکونت سے ان پر بڑی بددلی طاری رہی، دہلی کے قیام کی پیزاری کا حال فوائد الفواد میں لکھا ہے اور اسی سے سیر الاولیا کے مصنف نے بعض حصے لفظ بہ لفظ نقل کیے ہیں، فوائد الفواد میں ہے:

”از دروازہ کمال بیرون در حظیرہ کہ بر لب خندق است، ہم نزدیک دروازہ مذکور زمینے بلند است، و دروں حظیرہ شہید انند، الغرض آں درویش مرا گفت کہ اگر می خواہی کہ ایمان خود بہ سلامت بہ بری، ازیں شہر برو، من ہاں زمان عزیمت کردم کہ ازیں شہر بروم، و نلے بموانع مانده شد، امروز مدت بست و پنج سال است کہ عزیمت من بمقرر است و نلے رفتہ نمی شود، خواجہ ذکرہ اللہ بانجیر فرمود کہ چوں من این سخن از اں درویش شنیدم، با خود مقرر کردم کہ دریں شہر نباشم چند جائے دل من می شد کہ بروم، لختے دل کردم کہ در قصبہ پٹیالی بروم، در اں ایام ترک آنجا بودہ است، مقصود ازیں ترک امیر خسرو بود، عصمہ اللہ باز فرمود کہ یک دل کردم کہ در بسالہ بروم کہ موضعے منزہ است، الغرض در بسالہ رتم سے روز آنجا بودم، دریں سے روز پنج خانہ نیافتم، نہ کرایہ ونہ گروی، نہ بہائے، دریں سے روز ہر روز مہمان یکے بودم، چوں از آنجا باز گشتم ایں اندیشہ در خاطر می بود تا وقتے جانب حوض رائے بودم در باغ کہ آں را باغ جہرت گویند، با خدائے عزوجل مناجات

کردم“ (ص ۲۴۱-۲۴۳)

سیرالاولیا میں ہے:

از دروازه کمال بیروں برب خندق ہم نزدیک دروازه کمال زینے
 است بلند و راں حظیرہ شہیدانند، الغرض آن درویش مرا گفت کہ اگر می خواہی کہ
 ایمان خود بہ سلامت بہ بری، ازین شہر بیروں شو، ہما زمان من عزیمت کردم کہ
 ازین شہر بروم، دل بہوانع ماندہ شد، مدت بست و پنج سال باشد کہ عزیمت من
 مقید است و لے رفتہ نمی شود، شیخ المشائخ می فرمود چون من این سخن ازاں درویش
 شنیدم با خود مقرر کردم کہ درین شہر نہ باشم، چند جائے دل من شد کہ بروم، لختے دل
 کردم کہ در قصبہ پنیالی بروم، در اں ایام ترک آنجا بود، مقصود ازین امیر خسرو بود،
 باز فرمود کہ یک دل کردم کہ در بسالہ بروم کہ موضع نزدیک است، الغرض در بسالہ
 رفتم، سہ روز آنجا بودم، بیچ خانہ نیاتم، نہ گروی نہ کرایہ، درین سہ روز ہر روز مہمان
 یکے بودم، چون از آنجا باز گشتم ایں اندیشہ در خاطر می بود، تا وقتے جانب خوش رانی
 بودم، در بانغے کہ آن رباب غسرت گویند مناجات کردم... (ص ۱۱۱-۱۱۰)

فوائد الفواد میں راوت عرض کے محل سے حضرت خواجہ نظام الدین کے نکلنے اور
 اس محل کے زمیں دوز ہونے کا ذکر نہیں، امیر خسرو اور ضیا، الدین برنی نے بھی اس ناخوشگوار
 واقعہ کا ذکر نہیں کیا ہے اور اگر یہ واقعہ پیش بھی آیا تو حضرت خواجہ اور امیر خسرو کے تعلقات
 میں کوئی خلل نہیں پڑا۔

اب سوال یہ ہے کہ امیر خسرو حضرت خواجہ سے کب مرید ہوئے؟ سیرالاولیا کے
 مصنف نے بڑی وضاحت کے ساتھ لکھا ہے کہ:

”وہ یعنی امیر خسرو جب بلوغ کو پہنچے تو وہ سلطان المشائخ کی ارادت
 کے شرف سے شرف ہوئے اور طرح طرح کے مخصوص مراسم و شفقت سے مخصوص

کیے گئے، ان پر خاص نظر کا لحاظ رکھا جاتا تھا، ان دنوں سلطان المشائخ امیر خسرو کے
تانا راوت عرض کے گھر میں رہتے تھے جو مندرہ پل کے دروازہ کے پاس
تھا۔ (ص ۳۰۱)

اس کے بعد سیر الاولیا کے مصنف یہ بھی لکھتے ہیں کہ امیر خسرو عارفانہ طور پر
حضرت خواجہ کے محرم راز ہو گئے۔

باعتماد صادق در محبت اسرار سلطان المشائخ بودے، کوشید کہ شایاں

محرمیت اسرار آں حضرت گشت۔ (ص ۳۰۱)

امیر خسرو اپنی اس ارادت پر زندگی بھر فخر کرتے رہے جس کا اظہار انہوں نے
اپنی ان منقبتوں میں کیا ہے جو وہ اپنے دوادین اور مشنویوں میں حمد اور نعت کے بعد بالالتزام
لکھتے رہے، مثلاً اپنی مشنوی مطلع الانوار میں اپنے شیخ کی جو منقبت لکھی ہے اس میں پہلے پیر
کی منقبت اس طرح بیان کی ہے:

ہر کہ زدل دامن پیراں گرفت ☆ گنج بقا زیں دہ ویراں گرفت

ناصیہ پیر نہ تنہا ست نور ☆ بلکہ جہانے ست ز نور حضور

ناصیہ پیر نہ تنہا ضیاست ☆ بلکہ نیکیے از صفت کبریاست

چشمہ خورشید نہ تنہا ضیاست ☆ بلکہ زمیں را نظرش کیمیاست

پھر لکھتے ہیں کہ انہوں نے اپنے روحانی منعم (آقا) ہی کی نظر کی بدولت سب

کچھ حاصل کیا۔

اسی کہ مراہست بخاطر دروں ☆ نقد معانی ز نہایت بروں

نے ز خود این ملک ایدیا تم ☆ از نظر منعم خود یا تم

اسی منقبت میں رقم طراز ہیں کہ ان کو حضرت خواجہ نظام الدین اولیا کی غلامی یعنی

مریدی پر فخر ہے اور وہ سلسلہ نظامی میں منسلک ہو گئے ہیں جس کے بعد ان کو کسی آموزگار

یعنی مرشد کی ضرورت نہیں۔

مفتخر ازوے بہ غلامی منم ☆ خواجه نظام ست و نظامی منم
چو نظر مرحتش گشت یار ☆ نیست مراجحت آموزگار
پھر خداوند تعالیٰ سے دعا کرتے ہیں کہ حضرت خواجه کی تعلیم پر عمل کرنے کی
سعادت حاصل ہو اور ان کو جو انوار حاصل ہوتے ہیں ان کا کچھ پر تو ان کے یعنی خسرو کے
دل پر بھی پڑتا ہے۔

بار خدایا بر ضائے خودش ☆ خاص کرم کن بلقائے خودش
تا کہ سعادت بمن آرد پیام ☆ دولت ازاں شاہ رسد باغلام
چو وہی از نور مرادش نشان ☆ پر تو آں بر دل خسرو نشان
اپنی مثنوی شیرین خسرو میں جو منقبت لکھی تو اپنے پیر کو نبی کا بازوئے راست،
اسرار قضا کا محرم، میراث نبوی کا کامل نصاب، مقام طبر میں حضرت جعفر طیار کی سرید اللد فوق
ایدہم کا مظہر وغیرہ سب کچھ کہا ہے، اس مثنوی کے مرتب علی احمد خاں اسیر نے اس منقبت
کے متعلق لکھا ہے کہ امیر خسرو کو چونکہ اپنے شیخ کے ساتھ فنا فی الذات کا مرتبہ حاصل ہے اسی
وجہ سے وہ ایسے موقع پر ہمیشہ بے اختیار رو بے خود پائے جاتے ہیں۔۔۔ ایسی تمام صفات
کا ذکر آپ کی محوت تامہ اور فنایت کاملہ کے براہین قاطعہ ہیں، بایں ہمہ جدت
اسلوب، ابداع اختراع، استعارات، ابہامات، ایجاد و التزام، تشبیہات و صنائع کا دامن کی
وقت باتھ نہیں چھوٹتا، ہر سادہ اور معمولی مضمون کو فصاحت کا پہلو اختیار کیے ہوئے ایسے
پسندیدہ طریق بلاغت سے بیان کرتے ہیں کہ رنگ سخن کی بہار ہزار گونہ بڑھ جاتی
ہے۔ (س ۸۸-۸۷، ملی ٹرہ ایڈیشن)

ارادت کے آداب میں یہ بھی ہے کہ مرید اپنے کو مرشد کا ادنیٰ غلام اور چاکر سمجھے،
اسی لیے اپنی مثنوی لیلیٰ مجنوں میں اپنے مرشد کے مختلف فضائل و محاسن بیان کر کے آخر میں

لکھتے ہیں:

مسند زسپہر بر ترش باد ☆ خسرو چو ستارہ چاکرش باد
اپنی مثنوی آئینہ سکندری میں جب پرزور نعت لکھ لیتے ہیں تو کہتے ہیں کہ اپنے
پیغمبر (صلی اللہ علیہ وسلم) پر درنثار کرتے وقت لولوئے شاہوار حاصل ہوئے تو یہ خیال آیا کہ
ان موتیوں کا تحفہ اپنے پیر کی خدمت میں پیش کروں:

نثارے کزاں در انکسینتم ☆ بدرگاہ پیغمبرش رستم
من افشاندنم و آسماں برگرفت ☆ عطا رد بوسید و بر سر گرفت
مراگاہ افشاندن آں نثار ☆ بے دخل شد لولوئے شاہوار
در بلخ آیدم کایں چنین گوہرے ☆ برم تحفہ در خدمت دیگرے
ادب نایدم پیش ازین در ضمیر ☆ کزاں سازم آرایش مدح پیر
پناہ جہاں دین حق را نظام ☆ رہ قدس را پیشوائے تمام
بہشت بہشت میں جو منقبت لکھی اس میں ارادت کے آداب کے مطابق اپنے کو
حضرت خواجہ کا غلام بتاتے ہیں اور حشر میں ان ہی کے ساتھ رہنے کے خواہاں ہوتے ہیں۔

ملک وحدت بنام ایساں است ☆ بندہ خسرو غلام ایساں است
نام من ز اں ستودہ کیشاں باد ☆ حشر من در میان ایساں باد
مثنوی دول رانی میں حمد کے بعد نعت لکھی اور جب نعت لکھ چکے تو کہتے ہیں کہ
اب اپنے پیر کا ذکر کرنا ہے:

پس از دیباچہ نعت رسالت ☆ ز ذکر پیر بہ باشد مقالت
نظام الدین حق فرخندہ نامے ☆ کہ دین حق گرفت ازوے نظامے
اس مثنوی میں اس آرزو کا بھی اظہار کیا ہے۔

زہے بخت ارۃ کفشش بمیرم

اپنی مثنوی نہ سپہر میں دل کھول کر لکھا ہے کہ ان کو اپنے شیخ کی ارادت میں ایک
عظیم پناہ مل گئی ہے اور وہ راہ مستقیم پر آگئے ہیں اور خوش ہیں کہ ان کو ان کے ضمیر کی بدولت
ایک دستگیر مل گیا ہے۔

ارادت گہ اوپنا ہے عظیم ☆ الف در ارادت رہے مستقیم
خوش آندم کہ من از اعتقاد ضمیر ☆ گرفتہ بہ حق دست آں دستگیر
اس سلسلہ میں لکھتے ہیں کہ اس شاہ کا ہاتھ میرے لیے ایک کشتی بن گیا ہے جس
کے بعد (تصوف کا) بحر میرے لیے کھل گیا ہے، میں نے ان کے منہ سے جو لعاب پایا تو اس
سے میرے منہ یعنی میری شاعری میں آب و تاب پیدا ہو گئی، جو زلال میں نے پایا اسی کی
تلاش خضر کو ہے اور اسی کی بدولت (خضر کی طرح) زندہ ہوں، اگر میں اس میں سے
دو قطرے دوات میں ڈال دوں تو وہ بحر ظلمات میں آب حیات بن جائیں اور جب میں ان
قطروں سے ایک قطرہ اپنے قلم میں منتقل کرتا ہوں تو اس سے ایک دریا بہہ نکلتا ہے، میرے
یہ قطرے (اشعار) سمندر کی طرح ہیں لیکن میں ان سے اپنے پیر کی صفات کا احاطہ
نہیں کر سکتا ہوں، اسی لیے میں اپنے سر کو شرم سے اٹھا نہیں سکتا ہوں جب کہ میں کوشش
کرتا ہوں کہ میں نے ان سے جو کچھ پایا ان پر نچھاور کر دوں۔

بہ نہ بحر ازاں جانم راہ شد ☆ چو کشتی مرادست آں شاہ شد
من ازوے لعاب دہاں یافتم ☆ کہ زیں گونہ آب دہاں یافتم
زلالم کہ خضر آب جوئے ویست ☆ بدہاں زندہ ام چوز جوئے ویست
دو قطرہ کزاں در دوات اقلنم ☆ بہ ظلمت در آب حیات اقلنم
چو آں قطرہ از خامہ رانم بروں ☆ ازاں قطرہ دریا فشانم بروں
شد ایں قطرہا گرچہ دریا نظیر ☆ نگر دو محیط صفت ہائے پیر
ولے زیں خجالت نیارم برو ☆ کہ ہم زان اولی نثارم برو

ضمیرش کہ دریائے رحمانیست ☆ دوخان فلک زویکے خانی است
 پذیرائی اس قطرہ خویش باد ☆ بریں قطرہ موجش زور پیش باد
 حضرت خواجہ سے امیر خسرو کی مریدی کی دھوم ان کے دوستوں اور معاصروں
 میں بھی رہی، تاریخ فیروز شاہی کے مصنف مولانا ضیاء الدین برنی، امیر خسرو کے پیر بھائی
 گہرے دوست اور ہم نشین تھے، وہ لکھتے ہیں کہ:

”برسوں امیر خسرو امیر حسن اور میرے درمیان محبت اور یگانگت کے
 تعلقات رہے ہیں، وہ میرے بغیر رہ سکتے تھے اور نہ میں ان کی ہم نشینی کے بغیر
 زندگی بسر کر سکتا تھا۔“

مولانا ضیاء الدین برنی نے امیر خسرو کی جو تعریف چند سطور میں کی ہے اسی اجمال
 کی تفصیل لکھ کر بعد کے ارباب علم اپنا عقیدت پیش کرتے رہے ہیں، مولانا ضیاء الدین لکھتے
 ہیں کہ:

”امیر خسرو جیسا نادر عالم اگر محمود یا سخر کے عہد میں ہوتا تو ظاہر اور
 غالب ہے کہ یہ بادشاہ اس کو ولایت اور اقطاع انعام میں دے دیتے۔“
 پھر ان کے شاعرانہ کمالات کا ذکر اس طرح کرتے ہیں:

”عہد علانی میں شعرا بھی ایسے تھے کہ ان کے بعد بلکہ ان سے پہلے بھی
 زمانہ کی آنکھ نے ان کی مثل کوئی شاعر نہیں دیکھا تھا، خاص طور پر امیر خسرو جو قدیم
 اور نئے سب شاعروں کے خسرو یعنی بادشاہ ہیں، جو اختراع معنی، تصنیفات کی
 کثرت اور رموز غریب کے اظہار میں اپنا نظیر نہیں رکھتے، اگر وہ دوسرے اساتذہ
 نظم اور نثر کی ایک دون میں بے مثال ہوتے تو امیر خسرو جملہ فنون میں ممتاز
 اور مستثنیٰ حیثیت رکھتے تھے، ایسا صاحب فن کہ جو شاعری کے جملہ فنون
 میں استاذ اور سرآمد مانا گیا ہو، نہ گذشتہ زمانہ میں گذرا ہے اور نہ بعد کے زمانہ میں

قیامت تک کبھی پیدا ہوگا یا نہیں، امیر خسرو نے فارسی نظم اور نثر میں ایک کتب خانہ تصنیف کیا ہے اور اپنی سخنوری کا سکہ جمایا ہے، شاید خواجہ سنائی نے یہ شعر امیر خسرو ہی کے متعلق کہا ہے:

بہ خدا ار بہ زیر چرخ کبود ☆ ہچو او ہست و بوو خواہد بود
(ص ۳۵۹)

یہاں تک تو امیر خسرو کے شاعرانہ کمالات پر تبصرہ ہے لیکن میرے اس مقالہ کے لیے ان کی تحریر کا اہم ٹکڑا یہ ہے:

”اس تمام فضل و کمال اور فصاحت فن و بلاغت کے ساتھ وہ مستقیم الحال صوفی بھی تھے، ان کی عمر کا بیشتر حصہ صوم و صلوة اور قرآن خوانی میں گذرا، وہ مستعدی اور لازمی عبادات میں یکتا تھے اور ہمیشہ روزہ رکھتے تھے، وہ شیخ (نظام الدین) کے خاص مریدوں میں تھے، میں نے اتنا عقیدت مند مرید کوئی اور نہیں دیکھا، عشق و محبت الہی سے ان کو پورا حصہ ملا تھا، صاحب سماع اور صاحب حال و وجد تھے۔ (ص ۳۵۹)

سیر الاولیا کے مصنف بھی امیر خسرو کے پیر بھائی رہے ہیں، وہ بھی رقم طراز ہیں کہ:

”امیر خسرو کہ خسرو شاعران سلف و خلف بودہ است و در اختراع معانی و کثرت تصنیفات غریبہ نظیر نداشت مع ذالک الفضل و الکمال و الفنون و البلاغ صوفی مستقیم الحال بود و بیشتر عمر او در صیام و قیام و تعبد و تلاوت گذشتہ است و از مریدان خاصہ حضرت سلطان المشائخ شیوخ العام سید نظام الحق و الدین محمد احمد بد اوئی البخاری لچشتی قدس اللہ سرہ العزیز بود و آل چناں مرید و معتقد من و غیرے راندیدم و از عشق و محبت نصیب تمام داشت و صاحب سماع و وجد و صاحب حال بود۔“ (ص ۵۸۸)

پھر بعد کے تمام تذکرہ نگاروں نے حضرت خواجہ سے امیر خسرو کی مریدی کا ذکر

بڑے والہانہ انداز میں کیا ہے، پہلے ذکر آچکا ہے کہ سیر العارفین میں ہے کہ امیر خسرو کا پورا خاندان ان سے مرید تھا، اخبار الاخیار میں ہے:

”از یاران و مریدان قدیم شیخ نظام الدین اولیاست قدس سرہ و غایت اعتقاد و محبت یہ شیخ داشت و شیخ رانیز بوے نہایت شفقت و عنایت بود، ہیچ کس را بہ خدمت شیخ آل قرب محرمیتی کہ امیر خسرو داشت نبود“۔ (ص ۹۳)

مرآة الاسرار میں ہیں:

”سلطان الشعر امیر خسرو میر سیف الدین قدس سرہ در جمیع کمالات صوری و معنوی نظیرے نداشت و محبوب ترین مریدان پاک اعتقاد سلطان المشائخ بودہ کہ در خلا و ملا بخدمت آل حضرت محرمیت تمام داشت“۔ (ورق ۴۲۳)

سفینۃ الاولیاء میں ہے:

”مرید و معشوق و نفس ناطقہ و منظور نظر سلطان المشائخ اند (ص ۱۶۸)

خزینۃ الاصفیاء میں ہے:

”حضرت شیخ نظام الدین اولیاء رانیز مثل دے (امیر خسرو) محرم اسرار و یار و فادار و محبوب مطلوب نبود“۔ (ص ۳۳۹)

خسرو کی زندگی کا یہ اعجاز ہے کہ ایک طرف تو اپنے سارے معاصر سلاطین و ہلی کے محبوب، ہمد ہمراز اور ہم جلیس بنے رہے، معز الدین کیقباد جیسا رند اور سرمست سلطان بھی ان کا گرویدہ رہا، جلال الدین خلجی جیسا نیک دل فرماں روا بھی ان کا فریفتہ تھا علاؤ الدین خلجی جیسے سخت گیر حکمران کو بھی ان کے بغیر چین نہیں ملتا تھا قطب الدین مبارک شاہ خلجی جیسا لا پرواہ اور غیر ذمہ دار سلطان بھی ان کا گرویدہ رہا، غیاث الدین تغلق اور محمد ابن تغلق جیسے بیدار مغز فرماں رواؤں کے درباروں میں بھی ان کو محبوبیت حاصل رہی، دو ان سلاطین کے درباروں میں اس طرح رہے جیسے بھرے ہوئے دودھ کے پیالہ پر گلاب کی

پتھڑیاں رکھی ہوں، ان کے مرشد حضرت خواجہ نظام اولیا کسی حال میں بھی اپنے معاصر سلاطین سے ملنا پسند نہ کرتے، ان کے سارویہ کی وجہ سے سلطان قطب الدین مبارک شاہ خلجی کو ان سے پر خاش بھی پیدا ہو گئی تھی مگر امیر خسرو نے شاہی دربار سے منسلک رہنے کے باوجود اپنے مرشد کی غلامی، تابعداری اور اطاعت گزاری میں ایک بے مثال نمونہ پیش کیا، ان کے شاہی آقاؤں میں سے کسی کو ان سے یہ شکایت نہیں ہوئی کہ وہ اپنے مرشد کے ادنیٰ غلام اور چاکر کیوں ہیں اور نہ ان کے مرشد کو یہ گلہ ہوا کہ وہ دربارداری کر کے دنیا سے کیوں ملوث ہوئے، وہ اپنے شاہی آقاؤں اور روحانی پیشوا کے درمیان بال سے باریک اور تلوار کی دھار سے زیادہ تیز دھار کے پل صراط پر پوری زندگی کامیابی سے چلتے رہے، وہ شاہی محلوں، شاہی درباروں، یا شاہی کیمپوں میں ہوتے تو ان کا دماغ تو ان جگہوں پر ضرور ہوتا مگر ان کا دل اپنے روحانی مرشد کے خرقہ و کلاہ میں انکار ہتا، وہ اپنی شاہی آقاؤں کو اپنی قصیدہ خوانی، مثنوی نگاری، خوش گلوئی، فن موسیقی، بذلہ سنجی اور حاضر جوابی سے خوش کرتے مگر اپنے روحانی آقا کے پاس پہنچ جاتے تو کبھی ان کی خدمت میں منقبت کہہ کر اپنی عقیدت و محبت کے پھول نچھاور کرتے، کبھی خلوت میں ان کے ادنیٰ خادم بن کر رہتے، کبھی ان کے ساتھ مجلس سماع میں رقص کرتے، کبھی خوش الحان قوال بن کر شراب معرفت کے خم کے خم لندھاتے، کبھی سوز عشق کا درس حاصل کرتے، کبھی مجلس میں بیٹھ کر ان کے ملفوظات قلم بند کرتے رہتے، کبھی ان کی گرانی طبع کو اپنی محبوبانہ اداؤں سے دور کرنے کی کوشش کرتے، سیر الاولیا کے مصنف کا بیان ہے کہ سلطان المشائخؒ جب عشاء پڑھ لیتے تو کوٹھے پر جاتے، وہاں کچھ دیر عبادت کرتے، پھر ان کے سونے کے لیے کھاٹ بچھائی جاتی، اس پر بیٹھ جاتے، ان کے لیے تسبیح آتی اس وقت کسی کو آنے کی اجازت نہ ہوتی، صرف امیر خسرو آتے، وہ ان کے سامنے بیٹھ کر ہر قسم کی باتیں اور حکایتیں سنانے، سلطان المشائخؒ سن کر ان کی خاطر اپنا سر مبارک ہلاتے رہتے، وقتاً فوقتاً پوچھتے رہتے کہ ترک کیا کیا خبریں ہیں، اس

سے امیر خسرو کو اور بھی فراخ دلی پیدا ہو جاتی، امیر خسرو کچھ پڑھ کر سنانے بھی لگتے، اس وقت چھوٹے بچے، کچھ رشتہ دار اور مولانا زادوں کو بھی حاضر ہونے کی اجازت مل جاتی اور وہ پاؤں دابنے لگتے، اسی موقع کے لیے امیر خسرو نے کہا ہے:

نخفت خسرو مسکین ازیں ہوں شبہا
کہ دیدہ بر کف پائیت نہد بخواب شود

(سیر الاولیاء ص ۱۲۶-۱۲۵)

رات کو اپنے روحانی آقا کے ساتھ خلوت آراہوتے لیکن دن کو اپنے شاہی آقا کے یہاں پہنچ کر انجمن آرائی کرتے، سیر الاولیاء کے مصنف نے بجا طور پر لکھا ہے کہ ان کا مسلک یہ تھا:

ع : کمر بخدمت بہ سلطان بہ بند و صوفی باش

اس مصرع کا پورا شعر یہ ہے:

مراد اہل طریقت لباس ظاہر نیست

کمر بخدمت سلطان بہ بند و صوفی باش

امیر خسرو کی صوفیانہ زندگی اسی شعر کی تفسیر ہے، وہ سلاطین و وہلی کی دربارداری کے لیے کمر بستہ ضرور رہے مگر اسی کے ساتھ شاہراہ طریقت پر بھی بڑی کامیابی کے ساتھ گامزن ہوئے۔

سیر الاولیاء کے مصنف کا بیان ہے کہ:

”سلطان الشعرا برہان الفضل امیر خسرو شاعر رحمۃ اللہ علیہ کہ گوے

سبقت فضل از متقدمان و متاخران بردہ بود و باطنی صاف داشت، طریقہ اہل

تصوف در صورت و سیرت او پیدا بود، گرچہ تعلق بہ بادشاہاں داشت۔“

اسی بات کو اور بھی واضح کر کے شیخ عبدالحق دہلوی نے اخبار الاخیار میں لکھا ہے:

”وہ اپنے علم و فضل کے باوجود تصوف کی صفات اور درویشوں کے
احول سے موصوف تھے، اگرچہ بادشاہوں سے تعلقات رکھتے اور ملوک و امر
اسے خوش طبعی اور ظرافت سے اختلاط کرتے لیکن ان سب کی طرف ان کا دل
متوجہ نہ تھا، یہ بات اس طرح سمجھ میں آسکتی ہے کہ ان کے کلام میں جو برکات
ہیں وہ گنہگاروں کے دل میں نہیں پائی جاسکتی ہیں، برکات سے محروم لوگوں کے
کلام کو مقبولیت اور قلبی تاثیر حاصل نہیں ہو سکتی۔“ (ص ۹۲)

دربار سے منسلک ہونے کے باوجود امیر خسرو کو اپنے مرشد سے جو قلبی لگاؤ رہا،
اس کا اندازہ اس سے ہو سکتا ہے کہ حضرت خواجہ نظام الدین اولیٰ نے ایک بار ان سے فرمایا
کہ میں سب سے تنگ آجاتا ہوں لیکن تم سے تنگ نہیں آتا ہوں، دوسری بار اسی بات کو اس
طرح فرمایا کہ میں سب سے تنگ آجاتا ہوں حتیٰ کہ اپنے آپ سے تنگ آجاتا ہوں لیکن تم
سے تنگ نہیں آتا ہوں۔ (سیر الاولیاء ص ۳۰۲) کی روایت ہے جو موجودہ دور میں ہر لحاظ سے
مستند سمجھا جاتا ہے، اس کے اسناد پر ان اربابِ قلم کو بھی شک نہیں، جو اس دور کے ملفوظات
کے اور مجموعوں کو فرضی اور جعلی قرار دیتے ہیں۔

اس روایت کے بعد امیر خسرو اور حضرت خواجہ نظام الدین کے صوفیانہ اور عارفانہ
تعلقات پر شبہ نہ کرنا چاہیے، کچھ ایسے لوگ بھی ہیں جن کا یہ خیال ہے کہ امیر خسرو و صوفی نہ
تھے، اور نہ حضرت خواجہ ان کو صوفی سمجھتے تھے۔

امیر خسرو کا عارفانہ رنگ: حضرت خواجہ کو امیر خسرو سے جو محبت اور شیفتگی رہی، یا امیر خسرو
کو حضرت خواجہ سے جو جو موانست فریفتگی رہی، وہی امیر خسرو کے تصوف کی دل
آویز اور دل پذیر کہانی ہے جس کو سیر الاولیاء کے مصنف نے حضرت خواجہ کی زبانی کر کے
اس میں اور بھی عارفانہ رنگ پیدا کر دیا ہے۔

حضرت خواجہ نے فرمایا کہ میں نے خواب میں دیکھا کہ مندرہ پل کے پاس شیخ

نجیب الدین متوکل کے گھر کے دروازہ کے نزدیک بہت پاک صاف پانی بہ رہا ہے، خسرو ایک اونچی دکان پر بیٹھے دکھائی دیئے، میں بہت خوش ہوں اور مسرور نظر آ رہا ہوں میرے دل میں یہ بات پیدا ہوئی، کہ اس وقت خسرو کے لیے وہی چیز مانگوں جو میں چاہتا ہوں، میرا خیال ہے کہ میری دعا قبول کی گئی، اور خسرو میں وہی کیفیت پیدا ہوگئی۔

(ص ۳۰۳)

ایک اور موقع پر حضرت خواجہ نے فرمایا کہ ایک روز خسرو کے لیے دعا کرتے وقت یہ خیال آیا کہ خسرو درویشوں کا نام نہیں ہوا کرتا ہے، خسرو کو محمد کا سہ لیس کے نام سے پکارنا چاہیے، خسرو سے جب اسکا ذکر آیا تو انھوں نے کہا کہ میرے لیے یہ خطاب غیب سے آیا ہے اور گویا رسول اللہ صلعم نے اس کی خبر دی ہے، اس سے مجھ کو ابدی نعمتوں کی امیدیں ہوگئی ہیں۔ (ص ۳۰۳)

حضرت خواجہ نے امیر خسرو سے فرمایا کہ میرے لیے دعا کرو، کیوں کہ تمھاری بقا میرے اوپر منحصر ہے، میری بقا کے لیے تم کو میرے پہلو میں دفن کرنا چاہیے، یہ بات لوگوں نے کئی بار حضرت خواجہ گویا دلائی تو فرمایا ایسا ہی ہوگا۔ (ص ۳۰۳)

حضرت خواجہ نے فرمایا کہ میں نہ خدائے تعالیٰ سے عہد کیا ہے کہ اگر مجھ کو بہشت بھیجا جائے گا، تو خسرو کے ساتھ جاؤں گا۔ (ص ۳۰۳)

ایک اور موقع پر حضرت خواجہ نے امیر خسرو سے فرمایا کہ میں نہ جمعہ کی رات کو خواب میں دیکھا کہ شیخ الاسلام بہاء الدین زکریا کے بیٹے شیخ صدر الدین تشریف لائے، تو میں نے بڑھ کر ان کی اتنی تواضع کی کہ بیان نہیں کیا جاسکتا ہے، یکا یک تم (یعنی امیر خسرو) دور سے نظر آئے اور میرے پاس پہنچ گئے اور معرفت کی باتیں شروع کر دیں، اسی کے بعد موذن نے فجر کی نماز کی اذان دی، تو میں نیند سے بیدار ہو گیا، اس خواب کو بیان کر کے حضرت خواجہ نے خسرو سے فرمایا، دیکھو تم کو کیا رتبہ مل گیا ہے، خسرو کا بیان ہے کہ یہ

111879

سن کر میں نے اپنی نیاز مندی میں عرض کیا کہ مجھ جھاڑو دینے والے کو یہ سب کچھ آپ ہی کا دیا ہوا ہے، یہ سن کر حضرت خواجہؒ پر گریہ طاری ہو گیا، پھر زور زور سے رونے لگے، خسرو پر بھی گریہ طاری ہو گیا، اس کے بعد حضرت خواجہؒ نے اپنی کلاہ خاص اپنے دست مبارک سے خسرو کو پہنائی اور فرمایا کہ مشائخ کی باتوں کا لحاظ رکھا کرو۔ (ص ۳۰۲)

سیر الاولیا کے مصنف نے یہ بھی لکھا ہے کہ امیر خسروؒ کو حضرت خواجہؒ نے ترک اللہ کا خطاب ایک کاغذ پر لکھ کر دیا تھا، خسروؒ نے اس کو تعویذ بنا کر رکھا تھا اور ہدایت دی تھی کہ اس کو ان کی قبر میں رکھ دیا جائے، اسی کی بدولت قیامت میں ان کی بخشائش ہو جائے گی۔ (ص ۳۰۳)

پھر ایک منقبت میں بھی اس کا ذکر کرتے ہوئے کہا ہے۔

بر ذہانت چو خطاب بندہ ترک اللہ رفت

دست ترک اللہ گیر وہم بہ اللہش سپار

امیر خسرو ایک فطری شاعر بھی تھے، اپنی صغریٰ ہی میں اساتذہ فن کے تتبع میں اشاع کہنے شروع کرے تھے، جو کچھ منظوم کرتے حضرت خواجہؒ کی خدمت میں پیش کرتے، وہ اپنی شاعری کے سارے کمالات کو محض اپنے مرشد کے لعاب دہن کی برکت سمجھتے، مثنوی نہ سپہر میں اپنے مرشد کی شان میں جو منقبت کہی ہے، اس میں کہتے ہیں:

من ازوے لعاب دہن یافتم ☆ کہ زیں گونہ آب دہاں یافتم

ایک روز حضرت خواجہؒ نے امیر خسرو سے کہا کہ معشوتوں کے زلف و خال کے ساتھ اصفہان کے شعرا کے طرز میں عشق انگیز کلام کہا کرو، امیر خسرو نے ان ہی دل آویز صفات کے ساتھ اپنا کلام کہنا شروع کیا اور اس کو انتہائے کمال تک پہنچا دیا۔ (سیر الاولیا ص ۳۰۱)

ایک بار امیر خسرو نے حضرت خواجہؒ کی مدح میں ایک منقبت کہی اور جب اس کو سنایا تو حضرت خواجہؒ نے فرمایا: کیا صلہ چاہتے ہو، ”خسرو نے جواب دیا“ کلام میں شیرینی“

اس وقت حضرت خواجہ گی چارپائی کے نیچے ایک طشت میں شکر رکھی تھی، انہوں نے خسرو سے یہ طشت منگوائی اور ان سے کہا اپنے سر کے اوپر چھڑک لو اور کچھ کھا بھی لو، اس کے بعد ہی ان کے کلام میں بڑی شیرینی پیدا ہو گئی، امیر خسرو آخر عمر میں پچھتایا کرتے، کہ کوئی اور بہتر صلہ مانگتا تو وہی ملتا۔ (سیر الاولیاء ص ۲-۱-۳)

حضرت خواجہ نے اپنے محبوب مرید کی شاعری سے متعلق یہ اشعار کہہ کر اپنی شفقت کا اظہار کیا ہے۔ (سیر الاولیاء ص ۳۰۴)

خسرو کہ بہ نظم و نثر مثلش کم خاست ☆ ملکیت ملک سخن آن خسرو راست

آن خسرو راست ناصر خسرو نیست ☆ زیرا کہ خداے ناصر خسرو راست

اور واقعی خدا خسرو کا ناصر و حامی بنا رہا، وہ جب کوئی کتاب لکھتے تو حضرت خواجہ گی خدمت میں پیش کرتے، وہ اس کو ہاتھ میں لے کر اس پر فاتحہ (فاتحہ الکتاب) پڑھتے، خسرو اور ان کے قدردانوں کا بیان ہے کہ اسی وجہ سے ان میں کمال پیدا ہوتا گیا۔

(سیر الاولیاء ص ۳۰۲)

حضرت خواجہ گو یہ بھی خیال رہا کہ کہیں امیر خسرو شعر شاعری میں پڑ کر اسی میں الجھ کر نہ رہ جائیں، اس لیے ان کو اس سے بھی بہتر کام میں لگایا، ان کی ہدایت کے مطابق تہجد کے وقت امیر خسرو کلام پاک کے سات پارے پڑھنے لگے، ایک روز حضرت خواجہ نے ان سے پوچھا ترک! تمہارا کیا حال ہے، خسرو نے جواب دیا کہ اب رات کے آخری حصہ میں گر یہ طاری رہتا ہے، یہ سن کر حضرت خواجہ نے فرمایا، الحمد للہ اب تم کچھ ظاہر ہونے لگے۔

(سیر الاولیاء ص ۳۰۲)

امیر خسرو نے معشوقوں کے زلف و خال کے ساتھ جس طرز میں عشق مجازی کا راگ الاپنا شروع کیا تھا، وہ حضرت خواجہ گی صحبت میں رہتے رہتے عشق الہی میں بدل گیا، رفتہ رفتہ اس میں ایسا سوز پیدا ہو گیا کہ حضرت خواجہ گو اس ترک بچہ کے سوز سینہ پر فخر

ہونے لگا اور ان کے اشعار سن کر مست ہو جاتے، ایک بار امیر خسرو ان کے سامنے اپنی ایک غزل گانے لگے، جب اس شعر پر پہنچے۔

رخ جملہ را نمود مرا گفت تو ہمیں ☆ زیں ذوق مست و بے خبرم کیس سخن چہ بود
تو حضرت خواجہ نے نگاہ محبت سے ان کو دیکھا، بے خود ہو گئے اور ان پر گریہ طاری ہو گیا، امیر خسرو اس شعر کو بار بار گاتے رہے۔ (سیر الاولیاء ص ۵۱۶)

ایک اور موقع پر امیر خسرو کے صاحبزادے امیر حاجی نے ان کی ایک غزل حضرت خواجہ کے سامنے شروع کی اور جب یہ شعر سنایا تو خسرو تو کیستی کہ در آئی دریں شمار ❁ کیس عشق تیغ بر سر مردان دیں زدہ است تو حضرت خواجہ پر وجد طاری ہو گیا اور جب امیر حاجی نے ان کو بار بار دہرایا تو حضرت خواجہ نے اسی وجد و کیف میں اپنی ایک دستار امیر حاجی اور ایک امیر خسرو کو دے دی۔

(سیر الاولیاء ص ۵۱۶-۵۱۵)

سیر الاولیاء میں تو نہیں لیکن سفینۃ الاولیاء میں ہے، کہ حضرت خواجہ فرمایا کرتے کہ قیامت کے روز مجھ سے پوچھا جائے گا کہ کیا لائے تو میں کہوں گا کہ اس ترک اللہ کا سوز سینہ۔ (سفینۃ الاولیاء ص ۱۶۰)

حضرت خواجہ کو امیر خسرو سے ایسا لگاؤ پیدا ہو گیا تھا کہ ان کے حضور میں جانے کی ہمت جب کسی کو نہ ہوتی تو اس وقت وہی ان کے پاس بھیجے جاتے، حضرت شیخ برہان الدین غریب حضرت خواجہ کے بڑے محبوب مرید تھے، ان کو خلافت بھی عطا کی تھی اور رشد و ہدایت کی غرض سے سات ہمراہیوں کے ساتھ دولت آباد بھی بھیجا، جب وہ حضرت خواجہ سے روحانی تعلیم پارہے تھے تو کچھ لوگوں نے حضرت خواجہ سے بیان کیا کہ وہ یعنی شیخ برہان الدین غریب مشائخ کی طرح کسبل کو دو تہہ کر کے سجادے پر بیٹھتے ہیں، حضرت خواجہ کو ان کی نشست کا یہ طریقہ ناگوار گذرا، جب وہ ان کی خدمت میں حاضر ہوئے، تو ان سے مخاطب

ہونا پسند نہیں فرمایا اور جب جماعت خانہ میں تشریف لائے تو اپنے خادم اقبال سے ان کو یہ کہلا بھیجا کہ وہ جماعت خانہ میں نہ بیٹھیں، وہ یہ سن کر پریشان ہوئے، گھر جا کر سوگ میں بیٹھ گئے، جابر روتے رہتے، لوگ ان کی عیادت کے لئے آتے، ان کو روتا دیکھ کر خود بھی رونے لگتے، امیر خسرو بھی ان کی حالت زار سے متاثر ہوئے تو اپنی دستار گردن میں لٹکائی اور حضرت خواجہ کی خدمت میں حاضر ہوئے، حضرت خواجہ نے ان کو اس طرح دیکھا تو پوچھا: ”ترک کیا ہے؟“ عرض کیا: ”مولانا برہان الدین کی معافی چاہتا ہوں“ مسکرا کر پوچھا: مولانا برہان الدین کہاں ہیں؟“ امیر خسرو نے مولانا برہان الدین کو بھی ان کی دستار گردن میں ڈال کر صف تعال میں کھڑا کر دیا، پھر تو حضرت خواجہ نے تقصیر معاف کر دی اور تجدید بیعت سے مشرف کیا۔

(سیر الاولیاء ص ۸۱-۲۷۹)

حضرت نصیر الدین چراغ دہلوی بھی حضرت خواجہ کے بہت ہی چہیتے مرید تھے، دہلوی میں ان ہی نے ان کی جانشینی کی، جب روحانی تربیت پارہے تھے تو ان کے دل پر جو کیفیت گذر رہی تھی اس کا حال خود اپنے مرشد سے نہ کہہ سکے، امیر خسرو ہی نے جا کر ان کی طرف سے عرض حال کیا جیسا کہ آگے ذکر آئے گا۔

سیر الاولیاء ہی کے مصنف کا بیان ہے کہ ایک بار ایک شخص نے بڑی جرأت کے ساتھ حضرت شیخ المشائخ سے کہا کہ جس نظر سے آپ امیر خسرو کو دیکھتے ہیں اسی نظر سے مجھے بھی دیکھ لیجئے، شیخ المشائخ نے تو کوئی جواب نہیں دیا لیکن خسرو کو خیال آیا کہ میں اس کو یہ جواب دوں کہ پہلے ویسی صلاحیت پیدا کرو۔ (ص ۲۰۲)

امیر خسرو کو حضرت خواجہ سے جو عشق رہا، اس کا ذکر تو ان کے پیر بھائی یعنی سیر الاولیاء کے مصنف نے بہت کیا ہے جیسا کہ گذشتہ صفحات میں بیان ہوا، بعد کے تذکروں میں بھی اس عشق و محبت کی داستانیں بہت کچھ ملتی ہیں جو یا تو امیر خسرو کے ان

معاصر تذاکروں سے لی گئی ہیں، جو اب ہماری دسترس سے باہر ہیں، یا بزرگوں کے سینہ بہ سینہ جو روایتیں چلی آئیں ان کو قلم بند کر دیا گیا ہے۔

امیر خسرو اپنے مرشد کی ہر ادا اور ہر بات پر جان چھڑکتے، اخبار الاخیار (ص ۵۵) میں ہے، کہ حضرت خواجہ رات بھر اپنے حجرہ میں عبادت و ریاضت میں مشغول رہتے جس سے ان پر غیر معمولی کیف و مستی اور بے خودی و وارفتگی طاری رہتی، ایک روز امیر خسرو صبح کے وقت حضرت خواجہ کی خدمت میں حاضر ہوئے تو شغل باطن سے ان کی آنکھیں سرخ تھیں، ان خمار آلود آنکھوں کو دیکھ کر امیر خسرو مست ہو گئے اور یہ شعر بر جستہ کہا:

تو شبانہ می نمائی بہ بر کہ بودی امشب ☆ کہ ہنوز چشم مستت اثر خمار دارد

ترک جہانگیری (ص ۸۱ مطبوعہ علی گڑھ) میں ہے کہ ایک بار حضرت خواجہ جمنا کے کنارے آ کر کھڑے ہو گئے تو دیکھا کہ ہندو اپنے کسی تہوار کے موقع پر جوق در جوق اس خیال سے غسل کر رہے ہیں کہ ان کا ثواب حاصل ہوگا، خسرو بھی ان کی معیت میں تھے، حضرت خواجہ نے ہندوؤں کے مذہبی شغب اور انہماک کو دیکھ کر امیر خسرو سے مخاطب ہو کر فرمایا:

ہر قوم راست را ہے دینے و قبلہ گا ہے

حضرت خواجہ کے سر مبارک پر اس وقت ٹوپی کج تھی، امیر خسرو حضرت خواجہ کی زبان اقدس سے یہ مصرع سن کر مست ہو گئے، اور فوراً دوسرا مصرع یہ کہا:

من قبلہ راست کردم بر سمت کج کلا ہے

اور یہ واقعہ ہے کہ خسرو نے اپنے کج کلاہ مرشد ہی کی وجہ سے اپنے قبلہ کو راست کر دکھایا، سفینۃ الاولیاء (ص ۱۷۰) میں ہے کہ ایک بار امیر خسرو دہلی سے باہر گئے ہوئے تھے، واپس ہوئے تو ان کے پاس پانچ لاکھ نقرئی ٹنکے تھے جو ان کے شاہی آقائے ان کو ایک قصیدہ کے صلہ میں عطا کیا تھا، دہلی کے قریب پہونچے تو ایک فقیر کو اپنے پاس آتے دیکھا جو حضرت خواجہ کی خانقاہ سے آ رہا تھا، اس کو انھوں نے اپنی جوتیاں دے کر رخصت کیا تھا، امیر

خسرو اس کے نزدیک آئے تو بے اختیار ہو کر اس سے مخاطب ہوئے کہ تم سے میرے پیر روشن ضمیر کی خوشبو آرہی ہے، کیا تمہارے پاس ان کی کوئی نشانی تو نہیں؟ فقیر نے وہ جوتیاں دکھائیں، امیر خسرو دیکھ کر بیتاب ہو گئے، فقیر سے پوچھا کہ اسے فروخت کرتے ہو؟ وہ راضی ہو گیا تو انھوں نے پانچ لاکھ ٹکے اس کو دے کر اپنے مرشد کی جوتیاں خرید لیں، ان کو اپنے سر پر رکھ کر مرشد کی خدمت میں حاضر ہوئے اور عرض کیا کہ اس درویش نے اتنے ہی پر اکتفا کیا، اگر اس کے بدلے تمام جان و مال طلب کرنا تو میں حاضر کر دیتا۔

یہ روایت تو بہت مشہور ہے کہ حضرت خواجہ کے محبوب بھانجے مولانا تقی الدین نوح کا عین شباب میں انتقال ہو گیا تو ان کو اس سے بڑا صدمہ پہونچا چھ مہینہ تک ان پر مہر سکوت لگی رہی، اس سے امیر خسرو بھی مغموم رہتے تھے، ان کو فکر ہوئی کہ کس طرح مرشد کا غم غلط ہو، ایک روز بسنت کا میلہ تھا، ہندو دہلی میں کالکاجی کے مندر پر سوسوں کے پھول چڑھا رہے تھے اور مست ہو کر ترانے الاپ رہے تھے، امیر خسرو اس کو دیکھ کر بے خود ہو گئے، فارسی اور ہندی کے چند اشعار اسی وقت موزوں کیے، سوسوں کے پھول توڑے، پگڑی کوچ کر کے مستانہ شان پیدا کی اور جھونمتے جھامتے، اشعار پڑھتے حضرت خواجہ کی خدمت میں حاضر ہوئے جو اس وقت اپنے بھانجے کے مزار پر تھے، امیر خسرو کی مستانہ ادا دیکھ کر اور ان کے اشعار سن کر تبسم فرمایا تو امیر خسرو کا کام بن گیا، اس روز سے جب ہندو کالکاجی کے مندر پر جاتے تو دہلی اور قرب و جوار کے صوفیہ قوالوں کے لے کر سوسوں کے پھول ہاتھ میں لیے اشعار پڑھواتے ہوئے مولانا تقی الدین کے مرقد پر جاتے ہیں اور وہاں سے حضرت خواجہ نظام الدین اولیاء کے مزار پر آتے ہیں، ان اشعار میں ایک شعر یہ ہے:

رشک ریز آمدست ابر بہار ☆ ساقیا گل بریز و بادہ بیار

قوال ہندی کی ایک ٹھمری کو پڑھ کر بار بار دہراتے ہیں، جس کا ایک مصرع یہ ہے:

ع : عرب یار توری بسنت منائی

رفتہ رفتہ دہلی کی درگا ہوں میں پندرہ دن تک بسنت کا میلہ رہنے لگا اور دوسری جگہوں میں بھی مسلمان بسنت منانے لگے اور اب بھی یہ منایا جاتا ہے۔

مولانا شبلی نے شعر العجم کی دوسری جلد (ص ۱۲۸) میں رقم طراز ہیں کہ خواجہ صاحب سے امیر کی ارادت اور عقیدت عشق کے درجہ تک پہنچ گئی تھی، ہر وقت ساتھ ساتھ رہتے تھے اور گویا ان کا جمال دیکھ کر جیتے تھے، خواجہ صاحب کو بھی ان کے ساتھ یہ تعلق تھا کہ فرمایا کرتے تھے کہ جب قیامت میں سوال ہو کہ نظام الدین کیا لایا ہے تو خسرو کو پیش کر دوں گا، دعا مانگتے تھے تو خسرو کی طرف اشارہ کر کے فرماتے تھے: ”الہی بہ سوز سینہ اس ترک مرا بہ بخش“۔

اوپر کی تفصیلات سے ظاہر ہوگا کہ حضرت خواجہ اور امیر خسرو ایک دوسرے کے حبیب و محبوب بنے رہے، مگر ان کے عارفانہ رشتے کے سلسلہ میں کچھ سوالات پیدا ہوتے ہیں، ایک تو یہ کہ جب حضرت خواجہ خود سلاطین وقت سے ملنا اور دربار میں جانا کسی حال میں بھی پسند نہیں کرتے تھے تو اپنے محبوب امیر خسرو کو دربار سے وابستہ رہنا کیوں گوارا کر رکھا تھا؟ اس کا جواب تو یہ ہے کہ دربار کی وابستگی سے شریعت کی کوئی خلاف ورزی نہیں ہوتی تھی، سلاطین وقت سے ملنے پر چشتیہ سلسلہ کے بزرگوں نے کوئی قدغن بھی عائد نہیں کر رکھا تھا۔

سیر الاولیاء جیسے مستند تذکرہ کی روایت ہے کہ حضرت خواجہ معین الدین چشتی کے پاس اجمیر کے نزدیک ایک گاؤں تھا، وہاں کے مقطع نے ان کے لڑکوں کو تنگ کیا تو لڑکوں کے کہنے پر وہ بادشاہ سے ملنے کے لیے اجمیر سے دہلی گئے، جہاں خواجہ قطب الدین بختیار کاکی کے ساتھ مقیم ہوئے، خواجہ بختیار کاکی خود سلطان شمس الدین سے ملے، جس کو صورت حال معلوم کر کے تعجب ہوا، وہ حضرت خواجہ معین الدین چشتی سے ملا اور ان کے لیے فرمان لکھ دیا، (ص ۵۳) پھر اس سے کون انکار کر سکتا ہے کہ سلطان شمس الدین ایلتمش حضرت

قطب الدین بختیار کاکی کے حلقہ ارادت میں داخل نہ تھا، سلطان علاؤ الدین خلجی کے شہزادے خضر خان اور شادی خان خود حضرت خواجہ نظام الدین اولیا کی خانقاہ میں تربیت پاتے رہے (سیر العارفین ص ۷۲) حضرت خواجہ کا سلاطین دہلی سے نہ ملنا کسی شرعی قباحت کی بنا پر نہ تھا بلکہ یہ محض ان کے ذاتی کردار کا ایک پہلو تھا، اس لیے دربار سے امیر خسرو کا وابستہ رہنا کوئی ایسی قابل اعتراض بات نہ تھی جس کو حضرت خواجہ گوگوارا نہ کرنا چاہیے تھا۔

حضرت خواجہ چنگ ارباب اور دوسرے مزا میر کے استعمال کو ناجائز سمجھتے تھے، ان سے کہا گیا کہ بعض خانقاہوں میں درویش چنگ ارباب اور مزا میر کی محفل سماع میں رقص کرتے ہیں، تو انہوں نے فرمایا کہ وہ اچھا نہیں کرتے کیونکہ جو فعل نامشروع ہے، وہ ناپسندیدہ ہے، ایک مرید نے عرض کیا کہ یہ درویش جب محفل سے باہر آتے ہیں اور ان سے کہا جاتا ہے کہ ایسی محفل میں کیوں شریک ہوئے جہاں مزا میر تھے اور وہاں کیوں رقص کیا، تو جواب دیتے ہیں کہ ہم سماع میں اس قدر مستغرق ہو جاتے ہیں کہ ہم کو خبر نہیں ہوتی کہ اس جگہ مزا میر بھی ہیں، حضرت خواجہ نے فرمایا کہ یہ جواب درست نہیں، اور یہ تمام باتیں معصیت کی ہیں (فوائد الفوائد ص ۲۲) امیر خسرو کی زندگی تو چنگ ارباب اور مزا میر ہی گذری، ان کے دوست مولانا ضیاء الدین برنی لکھتے ہیں:-

”وہ گانے اور راگ وغیرہ ایجاد کرنے کے فن میں کمال رکھتے

تھے، موزوں اور لطف طبیعت سے جس فن کو بھی نسبت ہے اس میں ان کو اللہ تعالیٰ

نے سرآمد روزگار پیدا کیا تھا، ان کا وجود عدیم المثال تھا“۔ (ص ۳۵۹)

امیر خسرو کے پیر بھائی سیر الاولیا کے مصنف نے بھی لکھا ہے:

”در علم موسیقی کمال داشت“۔ (ص ۵۸۸)

امیر خسرو کے ان دونوں معاصروں نے مزا میر کا ذکر نہیں کیا ہے لیکن خود امیر خسرو

نے اعجاز خسروی میں فن موسیقی پر بہت کچھ لکھا ہے جس کی مشکل عبارت آرائی کی وجہ سے

ان کے اس فن کے کمالات کو سمجھنا آسان نہیں، لیکن اس کے مطالعہ سے یہ پتہ چلے گا کہ انھوں نے اس زمانہ کے مزامیر میں سے پنچہ رباب، پنچہ جنگ، دست نائی، دست تنبور، دستک قوال، داستان خشی، شہنائی، بابک شہنائی، بگمک، مسک، دم سرنے، دمدمہ نے، تیرہ ہندی، دہل غازی، وہلاک زناں، دہل زناں وغیرہ کا ذکر کیا ہے (اعجاز خسروی ص ۲۸۳، حصہ دوم) وہ دعویٰ کرتے ہیں کہ ان مزامیر کے فن سے اچھی طرح واقف تھے۔

”صحت و علت مزامیر نیکو دانیم کہ چوں چنگ از سفیدی اندام سر

افگندہ ماندونامے کہ شکمش از نفع اوزارد ہد و مسلک کہ از دمش در نالیدن آید و

نوالک کہ تنگی نفس گلوگیرش کند و کو تنگی دف کہ از حرارت مدقوق گردد۔ (ایضا

ص ۲۸۶)

ان کے بجانے کے فن میں اصلاحات بھی کیں اور کچھ نئی چیزیں بھی دریافت کیں۔

اصلاح ہریک بچہ طریق باید کرد و گرفتن نبض رباب و زدن رگ بر بطن چناں بر

قانون حکمت دریافت ایم کہ بیمار را طبیب شفا تو انیم شد۔ (ایضا ص ۲۸۶)

اس سے ظاہر ہے کہ امیر خسرو کو مزامیر سے خاص شغف رہا اور عام روایت تو یہ

ہے کہ انھوں نے ستار، طبلہ، ڈھولک وغیرہ کے بجانے میں بہت سے اختراعات کیے۔

اس سلسلہ میں یہ سوال اٹھتا ہے کہ جب حضرت خواجہ مزامیر کی حلت کے قائل نہ

تھے تو اپنے محبوب کو اس سے شغف رکھنے کی اجازت کیوں دی؟ اس کا جواب تو بظاہر یہ ہے

کہ وہ مزامیر کو مکروہ اور حرام ضرور سمجھتے رہے مگر ان کے مریدوں کی مجالس سماع میں اس

کا استعمال جاری رہا، ان کے بعض محتاط مرید اور خلیفہ مثلاً حضرت نصیر الدین چراغ دہلوی تو

اس سے پرہیز کرتے رہے مگر اور مرید اس سے اجتناب نہ کر سکے، امیر خسرو کا شمار موخر الذکر

مریدوں ہی میں کرنا چاہیے، مزامیر کی حالت و حرمت پر بحث اب تک جاری ہے، بعض

معتدل لوگوں نے یہ نلکھ کر معاملہ کو طے کرنے کی کوشش کی ہے کہ فقہاء کے یہاں یہ حرام

ہے، لیکن صوفیائے کرام کے یہاں اس کی اجازت ہے۔

امیر خسرو کو بہت ہی محبوب اور عزیز رکھنے کے باوجود حضرت خواجہ کو کبھی یہ خیال نہیں ہوا کہ امیر خسرو دنیا کو تیاگ کر کے صرف ان کے آستانہ پر سر جھکائے ہوئے ہیں، وہ اچھی طرح جانتے تھے کہ ان کا تعلق دنیا سے باقی ہے، سیر الاولیاء ہی کی روایت ہے (ص ۵۰۶) کہ ایک بار امیر خسرو مجلس سماع کے رقص میں شامل ہو گئے، انھوں نے رقص میں اپنے ہاتھوں کو اوپر کیا تو سلطان المشائخ نے ان کو اپنے پاس طلب کیا اور فرمایا کہ تم دنیا سے تعلق رکھتے ہو، تم کو رقص کے وقت ہاتھ اوپر نہ کرنا چاہیے، امیر خسرو نے اپنے ہاتھ نیچے کر لیے اور مٹھی باندھ کر رقص کرنے لگے، چشتیہ سلسلہ میں رقص کے آداب میں ہے کہ جب وہ رقص کے آداب میں ہے کہ جب وہ رقص میں اپنے پاؤں زمین پر پڑتے ہیں تو دنیا کو گویا لات مارتے ہیں اور جب رقص میں ہاتھوں کو اوپر کرتے ہیں تو گویا آخرت کے طلب گار ہوتے ہیں،

اسی کو اس شعر میں اس طرح ظاہر کیا گیا ہے:

رقص گرہمی کنی رقص عارفانہ کن ☆ دنیا زیر پائے نہ دست بر آخرت فشاں

سیر الاولیاء ہی کے مصنف کا بیان ہے کہ حضرت خواجہ کے حلقہ ارادت میں ہر قسم کے لوگ تھے، خوب طبعاں عالم بھی، شعرائے بے نظیر بھی، مذہبیان دل پذیر بھی اور جوانان لطیفہ گو بھی تھے، ان سب کی تربیت ان کے انداز طبع کے مطابق کرتے اور ان کے ذوق کو بیدار کر کے ان کا گویا مالہ کرتے رہتے۔

”خوب طبعاں عالم از شعرائے بے نظیر و ندیمان دل پذیر و جوانان لطیفہ گوے ہمہ

بر آستان حضرت سلطان المشائخ نہادہ بودند و از دولت او ہر کسے باندازہ طبع

خویش در ہر قسم کہ می بودند، ذوقہا در سینہ خود احساس کردند“۔ (ص ۵۱۱)

چشتیہ سلسلہ کے اکابر بزرگ راہ سلوک میں توبہ، عبادت، زہد، رضا، قناعت،

مجاہدہ، مشاہدہ، ذکر، فکر، اصلاح، اخلاص، معرفت، شکر اور محبت پر زیادہ زور دیتے، ان

میں جو اعلیٰ ترین مقامات پر پہنچے، وہ کوشش فرماتے کہ ان کی توبہ حضرت آدم کی طرح ہو، عبادت حضرت ادریس کی ہو، زہد حضرت عیسیٰ کا ہو، رضا حضرت ایوب کی طرح ہو، قناعت حضرت یعقوب، مجاہدہ حضرت یونس، صدق حضرت یوسف، تفکر حضرت شعیت، اصلاح حضرت داؤد، اخلاص حضرت نوح، معرفت حضرت حضرت، شکر حضرت ابراہیم اور محبت حضرت محمد رسول اللہ صلی اللہ علیہ وسلم کی ہو۔ (سیر الاقطاب ص ۱۳۸-۱۳۷)

مگر ظاہر ہے کہ یہ تمام اوصاف ہر ہر وسلوک کے لیے ممکن نہ تھے مگر جو ہر شناس بزرگ اپنے مریدوں کی ذاتی اور انفرادی صلاحیتوں کو پیش نظر رکھتے اور ان ہی کے مطابق ان کو تعلیم دیتے، حضرت خواجہ نظام الدین اولیا اپنے مریدوں کی تعلیم و تربیت میں بہت سخت تھے، کسی قسم کی رورعایت نہ کرتے، مگر جو جیسا ہوتا اسی لحاظ سے پیش بھی آتے پہلے ذکر آچکا ہے کہ حضرت خواجہ برہان الدین غریب کی بیعت محض اس لیے فسخ کر دی کہ وہ کسبل کو دوتہ کر کے اس پر بیٹھتے تھے، اس کو ان کی تن پروری اور راحت پسندی پر محمول کیا، حضرت جلال الدین اودھنی اپنے زہد و ورع، ترک اور تجرید کے لیے مشہور تھے، ان کے ساتھیوں نے ان سے درس و تدریس کی خواہش ظاہر کی، حضرت خواجہ سے اس کی اجازت چاہی تو انہوں نے فرمایا کہ وہ کسی اور ہی کام کے ہیں، خواجہ موید الدین کرہ سلطان علاؤ الدین خلجی کی شہزادگی کے زمانہ میں اس کے جاں نثاروں میں تھے، مگر ترک دنیا کر کے حضرت خواجہ کے آستانہ پر جہیں سائی کرنے لگے، علاؤ الدین خلجی بادشاہ ہوا تو اس نے حضرت خواجہ کے پاس یہ پیام بھیجا کہ وہ خواجہ موید الدین کرہ کو رخصت کر دیں کہ اس کا کم بٹائیں، حضرت خواجہ نے فرمایا کہ ان کو ایک اور کام درپیش ہے، اسی میں وہ کوشش کر رہے ہیں، جب پیامبر نے حضرت خواجہ سے کہا کہ آپ چاہتے ہیں کہ اپنے جیسا سب کو کر لیں؟ تو حضرت خواجہ نے فرمایا: اپنے جیسا کیا، میں تو اپنے سے بہتر کرنا چاہتا ہوں، خواجہ شمس الدین دوحاری شاہی ملازمت میں دیوان کے عہدہ پر مامور تھے، اس کو چھوڑ کر حضرت خواجہ کے مرید ہو

گئے، اور ان کے ملفوظات کو جمع کر کے مرتب کیا، ایک دن اپنے مرشد سے عرض کیا کہ اگر حکم ہو تو آنے جانے والوں کے لیے ایک مکان بنوالوں، مرشد نے فرمایا: یہ کام اس کام سے جس کو تم نے چھوڑا ہے کم نہیں (سیر الاولیا و اخبار الاخیار ص ۱۰۱-۱۰۲۔ بزم صوفیہ از خاکسار مقالہ نگار، ص ۶۰-۲۵۹) حضرت نصیر الدین چراغ دہلویؒ جب حضرت خواجہ سے تربیت حاصل کر رہے تھے، تو ان ہی کی ہدایت کے بموجب دس دس روز گزار جاتے مگر کچھ نہ کھاتے، جب خواہشات کا غلبہ ہوتا تو لیموں کا عرق پی لیتے، جب ان کی عبادت و ریاضت میں یاد الہی بڑھی تو خلق اللہ کے ہجوم میں ان کو سکون میسر نہیں ہوتا، اپنی یکسوئی میں خلل پانے لگے، جنگل جا کر عبادت کرنا چاہتے تھے، مگر مرشد سے اس کی اجازت براہ راست مانگنے کی ہمت نہیں ہوئی، امیر خسروؒ کا سہارا لیا اور ان ہی کو سفارش کرنے کے لیے مرشد کی خدمت میں بھیجا، مگر حکم ملا کہ وہ خلق اللہ کے درمیان ہی میں رہیں اور خلق کی جفاؤں کو برداشت کریں، اس ایثار کا بدلہ ان کو ملے گا، اس سلسلہ میں حضرت خواجہ نے یہ فرمایا کہ مختلف افراد مختلف کاموں کے لیے موزوں ہوتے ہیں اسی لیے میں کسی سے تو یہ کرنے کو کہتا ہوں کہ اپنے آپ کو بھی بند رکھے اور اپنے دروازہ کو بھی، کسی کو یہ ہدایت دیتا ہوں کہ وہ مریدوں کی تعداد بڑھائے اور کسی کو یہ حکم دیتا ہوں کہ خلق اللہ کے درمیان ہی میں رہے، ان کی جفاؤں کو برداشت کرتے ہوئے ان سے حسن سلوک سے پیش آئے یہی مقام ابنیا اور اولیا کا ہے۔ (سیر الاولیا۔ ص ۲۳۸)

حضرت خواجہ نے امیر خسروؒ کی تربیت ان کی افتاد طبع اور ان کی سیرت کی فطری خوبیوں کے مطابق کی، وہ خود تو بادشاہوں سے کسی حال میں بھی ملنا پسند نہ کرتے، مگر امیر خسروؒ کو ان کا ہم جلس اور ندیم بننے کی اجازت دے رکھی تھی، ان کو یہ اچھی طرح یقین تھا کہ امیر خسروؒ دربار کی رنگ رلیوں اور سرمستیوں میں شریک رہیں یا وہاں کے نغمہ و سرود سے لطف اندوز ہوں، یا ان پر شاہانہ جو دو کرم سے مال و دولت کی بارش کتنی ہی ہو، وہ ہر حال

میں اپنے اخلاق و کردار کو بلند رکھیں گے اور اپنی سیرت کو داغدار نہ ہونے دیں گے، حضرت خواجہ نے ان کے متعلق جو رائے قائم کی وہ بالکل صحیح ثابت ہوئی، وہ بادشاہوں کو اپنے قصیدوں سے خوش رکھتے، شاہانہ تقریبات میں شان و شوکت کی تصویر کشی کر کے درباریوں کو بھی محظوظ کرتے، پری رویان ہندی کے قصے کا ذکر کرنے میں اپنے شاعرانہ کمالات بھی دکھاتے، ہندی اور ایرانی راگ راگنیوں کو ملا کر ایک فن کارانہ امتزاج بھی پیدا کر دیا، مگر دربارداری کر کے اپنے مرشد کے پاس پہنچتے تو کچھ اور ہی نظر آتے، حضرت خواجہ کی روحانی تعلیم یہ تھی کہ محبت حق جب قلب کا محض غلاف بنی رہے تو معصیت کا امکان ہے لیکن جب خدا کی محبت قلب کے سوید میں پہنچ جائے تو معصیت کا امکان نہیں ہوتا، امیر خسرو کے قلب میں اپنے مرشد کی تعلیم کی وجہ سے خدا کی محبت ان کے قلب کے سوید میں پہنچ چکی تھی، اس لیے درباروں کی دنیا داری میں ان کے یہاں معصیت کا امکان ہی نہیں پیدا ہوا، سیر الاولیا۔ ص ۳۶۸) میں ہے کہ حضرت خواجہ کی تعلیم یہ تھی کہ طہارت کی کئی قسمیں ہوتی ہیں، ایک تو یہ کہ دل کو خیانت وغیرہ کے ظواہر سے پاک رکھا جائے، دوسرے یہ کہ اعضا کو گناہوں سے پاک رکھا جائے، تیسرے یہ کہ دل کو اخلاق ذمیرہ سے پاک رکھا جائے، امیر خسرو نہ ہر حال میں اپنے دل کو اخلاق ذمیرہ سے پاک رکھا، اس لیے اپنے شاہی اور روحانی دونوں آقاؤں کے یہاں محبوب رہے، حضرت خواجہ کی تعلیم یہ بھی تھی کہ دنیا میں تین قسم کے لوگ ہوتے ہیں، ایک تو وہ ہیں جو دنیا کو دوست رکھتے ہیں اور اسی کی یاد اور طلب میں تمام دن مشغول رہتے ہیں، دوسرے وہ ہیں جو دنیا کو دشمن جانتے ہیں، اس کی مذمت کرتے اور اس کی عداوت میں عبادت کرتے رہتے ہیں، تیسرے وہ ہیں جو اس سے نہ محبت نہ عداوت کرتے ہیں اور اس کا ذکر بھی نہ محبت اور عداوت سے کرتے رہتے ہیں، ایسے لوگ ان دونوں لوگوں سے بہتر ہوتے ہیں، (فوائد الفواد۔ ص ۳۱۸) امیر خسرو تیسرے قسم کے لوگوں میں سے تھے، وہ محض ایک زاویہ نشین صوفی ہو جاتے تو حضرت خواجہ کے حلقہ

میں ایسے صوفیوں کی کوئی کمی نہ تھی، ان کی زندگی کے کمالات کا راز تو اس میں ہے کہ لسان حال اور لسان قال بن کر جام شریعت اور سندان عشق دونوں کو اپنے ہاتھوں میں لیے خاتمہ بالخیر کو پہنچے، حضرت خواجہ کی تعلیم تھی کہ انسان کے پاس نفس بھی ہے اور قلب بھی، نفس سے غوغا اور فتنہ پیدا ہوتا ہے، قلب کے ذریعہ سے سکون، رضا اور ملاطفت حاصل ہوتی ہے، نفس قلب کے ذریعہ سے مغلوب ہو سکتا ہے، لیکن نفس کو نفس سے سہارا مل جائے تو فتنہ اور خصومت کی کوئی حد نہیں ہوتی، اس لیے تحمل اور حلم اس درجہ کا ہونا چاہیے کہ۔

زہر بادی چوکا ہی گر میرزی ☆ اگر کو ہے بکا ہی ہم نیرزی

(فوائد الفواد۔ ۲۱۳)

امیر خسرو کی زندگی اس کا مظہر ہے کہ اپنے نفس کو اپنے قلب پر غالب نہیں ہونے دیا، جس سے ان کے قلب کو ایسا سکون حاصل ہوتا رہا کہ وہ اپنے روحانی آقا کی رضا اور شاہی آقا کی ملاطفت کے سایہ میں زندگی گزارتے رہے، وہ اگر اپنے روحانی آقا کی ہر نفس سے پرکاش کی طرح لرزتے رہے تو انہوں نے اپنے شاہی آقا کی شان و شوکت کے پہاڑ کے سامنے جھک کر اپنے دین و ایمان کی بازی بھی لگانا پسند نہیں کیا، جس کا اندازہ اس واقعہ سے ہوگا کہ سلطان جلال الدین خلجی کو حضرت خواجہ سے ملنے کی بڑی تمنا تھی، مگر حضرت خواجہ سلطان وقت سے ملنا کسی حال میں بھی پسند نہیں کرتے تھے، اس لیے سلطان نے بھیس بدل کر امیر خسرو کے ساتھ ان کی خدمت میں حاضر ہونے کا ارادہ کیا، امیر خسرو سے سلطان نے اس کو راز میں رکھنے کی فہمائش کی، امیر خسرو کے دل میں یہ خیال آیا کہ راز افشا ہونے کے بعد کہیں ان کے مرشد کو گرانی اور ناگواری نہ ہو، اس لیے سلطان کی فہمائش کے باوجود اپنے مرشد کو اپنے شاہی کارادہ بتا دیا جس کے بعد حضرت خواجہ شہر چھوڑ کر اپنے مرشد کی زیارت کے لیے اجودھن روانہ ہو گئے، سلطان کو خبر ہوئی تو امیر خسرو سے باز پرس کی کہ یہ راز کیوں فاش کیا، امیر خسرو نے ایمانی قوت سے سلطان کو یہ جواب دیا کہ اگر آپ رنجیدہ

ہوتے تو زیادہ سے زیادہ میری جان کا خطرہ ہے، لیکن مرشد آزرودہ ہوتے تو میرے ایمان کا خطرہ تھا، سلطان کو یہ جواب بہت پسند آیا۔ (سیر الاولیا۔ ص ۱۳۵)

امیر خسرو کی روحانی کار از اسی میں ہے کہ ہر حال میں اپنے ایمان کو ہر قسم کے خطرات سے محفوظ رکھا۔

امیر خسرو کو اپنے مرشد سے باطنی تعلیمات کے ساتھ ظاہری تعلیمات بھی برابر حاصل ہوتی رہیں، پہلے ذکر آیا ہے کہ وہ اپنے مرشد کی ہدایت کے مطابق روزانہ تہجد کے وقت کلام پاک کے ساتھ پارے پڑھتے۔ (سیر الاولیا۔ ص ۳۰۲)

پھر ان کو یہ تلقین کی کہ وہ مشائخ کی باتوں کا لحاظ رکھیں (ایضاً۔ ص ۳۰۲) حضرت خواجہ کی یہ تعلیم تھی کہ عبادت کی دو قسمیں ہیں، لازمہ اور متعدیہ، عبادت لازمہ میں نماز، روزہ، حج، اور ادا اور تسبیحات داخل ہیں، جن سے عبادت کرنے والوں کو فائدہ پہنچتا ہے، عبادت متعدیہ کا فائدہ غیروں کو پہنچتا ہے، عبادت لازمہ میں اخلاص کا ہونا ضروری ہے تاکہ یہ خداوند تعالیٰ کی بارگاہ میں قبول ہو طاعت عبادت متعدیہ میں اخلاص جہاں تک بس میں ہو اختیار کیا جائے۔ (فوائد الفواد۔ ص ۲۱)

امیر خسرو اپنے مرشد کی اس تعلیم پر بھی برابر عمل کرتے رہے، جیسا کہ ان کے دوست مولانا ضیاء الدین برنی کا بیان ہے کہ ان کی عمر کا بیشتر حصہ صوم و صلوٰۃ، عبادت اور قرآن خوانی میں گزرا، وہ متعدی اور لازمی عبادت میں یکتا تھے اور ہمیشہ روزے رکھتے تھے۔ (تاریخ فیروز شاہی۔ ص ۳۵۹)

سیر الاولیا کے مصنف کا بیان ہے کہ حضرت خواجہ اپنے دست خاص سے خطوط آہ کر کچھ نہ کچھ تعلیم دیتے رہتے، ایک میں نصیحت کی کہ جسم کی حفاظت کے بعد شریعت کی ناپسندیدہ باتوں سے اجتناب کیا جائے، اپنے واقعات کی نگہبانی کرتے رہنا چاہیے، عمر عزیز کے ذریعہ سے تمام مرادیں حاصل ہوتی رہیں، تو اس کو غنیمت سمجھا جائے، زندگی بیکار

کاموں میں نہ گذاری جائے، اگر دل میں انشراح کی قوت پیدا نہ ہو تو انشراح قلبی کی پیروی کی جائے، کیونکہ یہی راہ طریقت میں معتبر ہے اور تمام امور میں طلب خیر کو مقدم رکھا جائے۔ (سیر الاولیاء ص ۳۸۵-۳۸۷- اخبار الاخیار، ص ۹۳)

اس بات کی کون تردید کر سکتا ہے کہ امیر خسرو کی زندگی اس نصیحت کے مطابق نہیں رہی، وہ جسمانی گناہوں سے محفوظ رہے، دربار کی رنگ رلیاں اور سرمستیاں شریعت کی ناپسندیدہ باتوں میں ضرور تھیں مگر وہ ان کے دور کے محض تماشا شائی تھے، ان میں کبھی ملوث نہیں ہوئے، اپنے اوقات کی پوری نگہبانی کی، چاہے وہ اپنے مرشد کے حضور میں ہوتے یا دربار شاہی میں حاضر رہتے، ان کی عمر عزیز میں ہر قسم کی مرادیں حاصل ہوتی رہیں، ان کو وہ غنیمت اس لحاظ سے سمجھتے رہے کہ اگر یہ مرادیں دولت کی شکل میں ہوتیں تو ان کو اپنے خاندان، اعزہ، اقربا، غربا اور مرشد کی خانقاہ میں صرف کر دیتے، اسی لیے انہوں نے اپنے پیچھے کوئی بڑی دولت نہیں چھوڑی، وہ چاہتے تو امیر خسرو کبیر بن سکتے تھے، لیکن درویشانہ زندگی ہی بسر کی، انہوں نے دربارداری ضرور کی لیکن اس کو ان کی زندگی کے بیکار کاموں میں شمار نہیں کیا جاسکتا ہے، دربارداری کے سلسلہ میں انہوں نے جو قصائد کہے یا مثنویاں لکھیں وہ شعر و ادب کے شاہکار ہیں، بقول مولانا ضیاء الدین برنی انہوں نے اپنے پیچھے علم و فن کا ایک کتب خانہ چھوڑا، اگر وہ دربار سے وابستہ نہ ہوتے تو یہ کتب خانہ ان کے بعد کے نسلوں کو حاصل نہ ہوتا، آخر میں مذکورہ بالا تحریر میں حضرت خواجہ نے جو یہ نصیحت کی تھی کہ انشراح قلبی کی پیروی کی جائے تو امیر خسرو اپنی نجی، روحانی، ادبی اور درباری زندگی میں اسی انشراح قلبی کے پے کر تھے اور تمام امور میں طلب خیر کو مقدم رکھتے۔

امیر خسرو کی وفات جس انداز میں ہوئی وہ بھی ان کے مرشد سع عشق کے انتہائی کمال کا ثبوت ہے، بقول مولانا شبلی خسرو اپنے مرشد کا جمال دیکھ کر جیتے رہے، جب ان کے مرشد کی وفات ہوئی تو خود ان کی بھی موت آگئی، وہ اپنے مرشد کی وفات کے وقت دہلی

سے دور سلطان محمد تغلق کے ساتھ بنگالہ کی مہم پر تھے، وہاں یکا یک ان کے دل پر ایک عجیب کیفیت طاری ہوئی، سلطان سے اجازت لے کر چل کھڑے ہوئے، دہلی پہنچ کر معلوم ہوا کہ محبوب الہی اپنے محبوب سے جا ملے، یہ سن کر بے تاب ہو گئے، اپنا منہ سیاہ کیا، کپڑے پھاڑ ڈالے، خاک میں لت پت حجرہ میں پہنچے۔

جامہ داروں، چشم چکاں، خون دل رواں

بولے اے مسلمان میں کون ہوں کہ ایسے بادشاہ کے لیے روؤں، میں تو اپنے لئے روتا ہوں کہ سلطان المشائخ کے بعد میری زندگی کی بقا زیادہ نہیں، اس کے بعد چھ مہینے اور زندہ رہے، پھر اپنے محبوب سے جا ملے، سلطان المشائخ کے روضہ کے پاس ہی دفن ہوئے۔ (سیر الاولیا۔ ص ۳۰۵)

سیر الاولیا میں تو نہیں مگر اور تذکروں میں یہ روایت بھی ہے کہ دہلی پہنچ کر جب ان کو اپنے مرشد کی وفات کی خبر ملی تو اپنی ساری ملکیت مرشد کے ایصال ثواب کے لیے فقیروں اور مسکینوں میں لٹادی، ماتمی لباس پہن کر مرشد کے مزار پر پہنچے، اس سے ٹکرا کر ایک چیخ ماری کہ سبحان اللہ آفتاب تو زمین کے اندر ہے اور خسرو ابھی زندہ ہے، پھر یہ ہندی شعر پڑھا:

گوری سووے تیج پرکھ پرڈالے کیس ☆ چل خسرو گھر آپ اپنے رین بھی کہوں دیس
یہ پڑھ کر بے ہوش ہو گئے اور اسی اندوہ و غم میں چھ مہینے کے بعد عالم بقا کو سدھارے۔ (سفینۃ الاولیا۔ ص ۷۰ خسرو کی ہندی کبیچا، بنارس ایڈیشن ص ۴، وحید مرزا)
سیر الاولیا کے مصنف ہی کا بیان ہے کہ امیر خسرو نے اپنے مرشد کی وفات پر ایک مرثیہ بھی لکھا تھا، جس میں وفات کی یہ تاریخ کہی:

ربیع دوم و ہزدہ زمرہ درابر رفت آل مہ

زمانہ چوشمار پیست داد و پنج و ہفتدرا

(سیرالاولیا ۱۵۵)

یہ بات ذہن میں ضرور آنی چاہئے کہ اگر امیر خسرو مستقیم الحال صوفی تھے تو تصوف میں اپنے پیچھے کون سا سرمایہ چھوڑا، اس راقم کا جواب یہ ہے کہ افضل الفوائد اور اپنی شاعری۔ یہ کہنے میں بالکل تامل نہیں کہ امیر خسرو پر اب تک ڈاکٹر وحید مرزا سے زیادہ کوئی اور محقق مستند قرار نہیں دیا گیا ہے، وہ افضل الفوائد کو امیر خسرو کی زندگی کا پھل بتا کر لکھتے ہیں:

یہ کتاب بظاہر میر حسن کی عظیم تصنیف فوائد الفوائد کی تقلید میں لکھی

گئی، اس لیے یہ اعجاز خسروی یا خزائن الفتوح سے بالکل مختلف ہے، اس کی زبان

بہت ہی سادہ، سلیس اور لفظی صنایع سے بالکل پاک ہے، اس زمانہ میں جو فارسی

زبان بولی جاتی تھی، یہ اس کا عمدہ نمونہ ہے۔ (ص ۲۲۵)

مگر کچھ ایسے محققین بھی ہیں جو اس خیال کے ہیں کہ افضل الفوائد کو امیر خسرو نے خود مرتب نہیں کیا، بلکہ ان کی طرف منسوب کر دیا گیا ہے، اس پر برابر بحث جاری ہے، اس میں کتابت کی بہت سی غلطیاں ملیں گی، سنین و اسما کے ذکر اور واقعات کی ترتیب میں بھی خامیاں ہیں، لیکن اگر مختلف نسخوں کو سامنے رکھ کر اس کو محنت سے ایڈٹ کیا جائے تو اس کے متعلق بہت سے شکوک و شبہات دور ہو سکتے ہیں جیسا کہ آئندہ بحث سے ظاہر ہوگا۔

امیر خسرو اور افضل الفوائد: ہمارے موجودہ محققین میں کچھ لوگ ایسے ہیں جو یہ سمجھتے ہیں اور دوسروں کو سمجھنے پر مجبور کرتے ہیں کہ شروع کے خواجگان چشت کے جو ملفوظات ان سے منسوب ہیں وہ ان کے نہیں ہیں، بلکہ وہ فرضی ہیں، جو ان سے منسوب کر دیے گئے، اس قسم کی بحث پہلے نہیں اٹھی، بلکہ خواجگان چشت کے دور سے موجودہ عہد تک لوگ ان سے برابر استفادہ کرتے رہے، مگر اب کچھ ایسے اہل قلم پیدا ہو گئے ہیں جو ان روحانی سرمایوں کو تلف کرنا چاہتے ہیں، چنانچہ خواجگان چشت کے بعض ملفوظات کے ساتھ افضل الفوائد کو بھی یہ کہہ کر رد کرنے کی کوشش کی جا رہی ہے کہ اس کو امیر خسرو نے مرتب نہیں کیا، اگر یہ پر زور

طریقہ پر ثابت کیا جاسکتا ہے، کہ ان کو امیر خسرو نے جمع نہیں کیا تو اس سے زیادہ طاقتور طریقہ پر یہ ثابت ہو سکتا ہے کہ امیر خسرو ہی نے اس کو ترتیب دیا۔

خواجگان چشت میں سے حضرت عثمان ہردائی، حضرت خواجہ معین الدین چشتی، حضرت قطب الدین بختیار کاکی اور حضرت فرید الدین گنج شکر کے ملفوظات کے مجموعوں کے ساتھ افضل الفوائد کو بھی سب سے پہلے پروفیسر محمد حبیب (سابق استاذ تاریخ مسلم یونیورسٹی علی گڑھ) نے اکتوبر ۱۹۵۰ء میں انگریزی رسالہ مڈیول انڈیا کوارٹری (علی گڑھ) میں جعلی، نقلی اور فرضی قرار دیا، اس کا جواب راقم نے اکتوبر، نومبر اور دسمبر ۱۹۶۲ء کے معارف میں دیا، جو میری کتاب بزم صوفیہ کے دوسرے ایڈیشن کے آخر میں بھی شامل ہے، اس جواب سے یہ اثر ہوا کہ ایک علمی حلقہ ان ملفوظات کے مجموعوں کو قطعی طور پر جعلی، نقلی اور فرضی سمجھنے کے لیے تیار نہیں ہوا۔

افضل الفوائد پر بحث: ۱۹۷۴ء میں دہلی کے رسالہ منادی کا حضرت بابا فرید نمبر شائع ہوا جس میں پروفیسر محمد حبیب کی آواز بازگشت پھر سنائی دی، جناب نثار احمد فاروقی شعبہ عربی دہلی کالج، دہلی یونیورسٹی نے بھی راحت القلوب، اسرار الاولیا اور فوائد السالکین کو جعلی اور فرضی ثابت کرنے کی کوشش کی، مگر جب انھوں نے خواجہ رکن الدین دبیر کا شانی کی کتاب شامل الاتقیاء و رذائل الاشیاق میں راحت القلوب کا حوالہ دیکھا تو انھوں نے دسویں یا گیارویں صدی میں راحت القلوب کے گھر سے جانے کے خیال سے رجوع کیا، مگر یہ بھی اسی کے ساتھ لکھا ہے کہ اگرچہ ابھی تک اس کتاب کے مستند ہونے کے بارہ میں قطعیت کے ساتھ مطمئن نہیں ہوں، (منادی حضرت امیر خسرو نمبر ص ۷۹) منادی کے امیر خسرو نمبر میں جناب نثار احمد نے امیر خسرو کی افضل الفوائد پر بھی بحث کی ہے، جس کے مطالعہ سے کوئی اس نتیجہ پر نہیں پہنچ سکتا ہے کہ انھوں نے اس کو اصلی قرار دیا ہے یا نقلی، اس کے مباحث سے اندازہ ہوتا ہے کہ وہ اس کو جعلی قرار دینا چاہتے ہیں، مگر وہ یہ بھی لکھتے ہیں کہ ”میں امیر خسرو سے منسوب ان

دونوں کتابوں (یعنی افضل الفوائد اور راحت المؤمنین) کے جعلی ہونے کا اعلان قطعیت کے ساتھ بھی نہیں کر سکتا ہوں کہ بعض شواہد ان کے حق میں مل جاتے ہیں (ص ۷۷) پھر اسی مضمون کے آخر میں لکھتے ہیں کہ یہاں میں نے دونوں کتابوں کا تعارف قدرے تفصیل سے پیش کر دیا ہے، جن دلائل کی بنیاد پر ان کتابوں کو جعلی سمجھا گیا ہے، ان کے ساتھ ہی وہ پہلو بھی پیش کر دیئے ہیں، جن سے ان کا پایہ استناد معتبر ہوتا رہا ہے لیکن جب تک ان دونوں کتابوں کے متعدد قلمی نسخے سامنے نہ ہوں، یہ فیصلہ نہیں کیا جاسکتا کہ انہیں قطعاً جعلی سمجھا جائے یا امیر خسرو کی مستند تصانیف میں ان کا شمار کیا جائے، ایک دشواری یہ ہے کہ ان کا متن تحقیق کے ساتھ مرتب ہو کر ابھی تک نہیں چھپا ہے اور جو تراجم شائع ہوئے ہیں، ان پر پھر وسہ نہیں کیا جاسکتا ہے۔ (ص ۸۸)

جناب نثار احمد فاروقی کو اگر یقین تھا، کہ افضل الفوائد جعلی ہے تو اس کو پروفیسر محمد حبیب کی طرح وثوق کے ساتھ ایسا ہی ثابت کرنا چاہتے تھا اور اگر اس کے جعلی ہونے میں شک تھا تو اپنے اس مضمون کے شائع کرانے میں عجلت نہ کرتے، خواہ مخواہ اپنے ناظرین کو اس ذہنی کش مکش میں مبتلا کر دیا کہ یہ جعلی بھی ہو سکتا ہے اور مستند بھی۔

سوال یہ ہے کہ ان تمام ملفوظات کو جعلی ثابت کرنے کی مہم کیوں چلائی گئی ہے، اگر ایسی ساری باتیں محض حقیقت پسندانہ تحقیق کی خاطر لکھی گئی ہیں، تو ایسے محقق کے متعلق کیا رائے ہے، جس نے ایسی ہی تحقیق کی آڑ میں یہ ثابت کرنے کی کوشش کی ہے کہ کربلا کا واقعہ پیش ہی نہیں آیا، امام حسینؑ کربلا میں مدفون ہی نہیں، آج کل ایک حلقہ میں معروضیت سے بھری تحقیقی مہم جاری ہے، کہ آگرہ کے تاج محل اور وہلی کے لال قلعہ کو شاہجہاں نے نہیں بنوایا، بعض حلقوں میں تو یہ بھی ثابت کیا جا رہا ہے کہ امیر خسرو نہ صوفی تھے اور نہ حضرت خواجہ نظام الدین اولیاء کے مرید تھے، ایک صاحب نے تو یہ بھی دعویٰ کیا ہے کہ حضرت خواجہ نظام الدین اولیاء جہاں مدفون ہیں، وہ ان کا اصلی مرقد نہیں، کچھ ایسے بھی

محققین ہیں، جن کا یہ خیال ہے کہ حضرت علاؤ الدین صابری جیسے بزرگ کی کوئی شخصیت ہی نہیں، کلیئر شریف میں ان کا مزار فرضی ہے ایسی تحقیقات کے متعلق یہی کہا جاسکتا ہے کہ بعض تلوار کے دھنی خواہ مخواہ فساد فی الارض برپا کر دیتے ہیں، اسی طرح قلم کے بعض پر جوش دھنی اپنی تحقیقی سرگرمیوں میں سے فساد فی العلم، فساد فی التاريخ، فساد فی الروایت اور فساد فی الرسوخ فی العقیدہ پیدا کرنے کی کوشش کرتے ہیں۔

خواجگان چشت کے جن ملفوظات کو جعلی اور فرضی قرار دیا جاتا ہے، اس کا محض قیاس ایک مہم اور غیر واضح بیان کیا جاتا ہے، حضرت نصیر الدین چراغ دہلوی کے مجموعہ ملفوظات خیر المجالس کی مجلس یازدہم میں ہے کہ اس کے مرتب حمید قلندر نے عرض کیا کہ فوائد الفواد میں ہے کہ ایک شخص نے شیخ الاسلام شیخ نظام الدین قدس سرہ العزیز سے عرض کیا کہ ”من بر شخصے کتابے دیدہ ام از تصنیف شیخ“۔

تو حضرت شیخ نے فرمایا:

”اوتفاوت گفتہ ست من بیچ کتاب تصنیف نہ کردہ ام و خواجگان مانیز نہ

کردہ اند“۔

لیکن حمید قلندر نے فوائد الفواد کے جس ملفوظات کا ذکر کیا ہے، وہ اس کے موجودہ

مطبوعہ نسخہ میں نہیں ہے کہ ”خواجگان مانیز نہ کردہ اند“۔ (ص۔ ۴۵)

اس راقم نے پہلے بھی لکھا تھا اور اب بھی یہ لکھنے میں تامل نہیں کہ حضرت خواجہ نظام

الدین اولیا مجموعہ ملفوظات کو کوئی مستقل تصنیف قرار نہیں دیتے تھے، کیوں کہ فوائد الفواد ہی

میں ہے کہ انہوں نے اپنے مرشد کے ملفوظات جمع کئے جو سب سے پہلے ان کے پاس تھے

(فوائد الفواد ۳۰) اور اگر انہوں نے جمع کئے تو اس کے یہ معنی ہیں کہ مرشد کے ملفوظات جمع

کرنے کی روایت تھی اور اگر جمع کرنے کی روایت نہیں تھی اور ان سے پہلے کے خواجگان

چشت اپنے ملفوظات کو جمع کرانا پسند نہ کرتے تھے، تو پھر حضرت خواجہ نظام الدین اولیا نے

حسن سنجری کو اپنے ملفوظات جمع کرنے کی کیوں اجازت دی؟ اس سے تو ان کے مرشد اور مرشد کے مرشد کی روایت کی خلاف ورزی ہوئی اور جب ان کے ملفوظات جمع ہوئے تو پھر ان کے پیشتر و خواجگان چشت کے ملفوظات کے جمع ہونے سے انکار کیوں کیا جائے۔ ان ملفوظات کے منکرین بیسویں صدی عیسوی ہی میں پیدا ہوئے، اس سے پہلے ان مجموعوں کو کسی نے جعلی قرار دے کر زد نہیں کیا، حضرت خواجہ نظام الدین اولیا کے زمانہ میں بلکہ اس سے پہلے بھی ان سے استفادہ کیا جاتا رہا، راقم نے اب سے بہت پہلے اس بات کی طرف توجہ دلائی ہے، کہ سیر الاولیا چشتیہ سلسلہ کا قدیم ترین تذکرہ ہے، اس کے مؤلف امیر خوردا میر خسرو کے معاصرین ان کا جا بجا بیان ہے کہ۔

”در ملفوظات شیخ الاسلام شیخ معین الدین سنجری نبشتہ دیدہ ام (ص

(۴۶۶)

کاتب حروف در ملفوظات حضرت شیخ الاسلام معین الدین قدس اللہ سرہ

العزیز نبشتہ دیدہ است (ص ۴۹۱)

”در بیان بعضے ملفوظات شیخ شیوخ العالم فرید الحق قدس اللہ سرہ العزیز

سلطان المشائخ قدس اللہ سرہ العزیز بخط مبارک خود در قلم آورده۔ (ص ۷۴)

”بزرگے از ملفوظات شیخ شیوخ العالم فرید الحق والدین قدس اللہ سرہ

العزیز پانصد کلمہ جمع کرده است ازاں چند کلمہ آورده شد۔ (ص ۷۶)

کیا یہ تحریریں جھوٹی ہیں، اگر جھوٹی نہیں ہیں تو ظاہر ہے کہ حضرت خواجہ نظام الدین

چشتی اور حضرت خواجہ فرید الدین گنج شکر کے ملفوظات مرتب ہوئے۔

حضرت نصیر الدین چراغ دہلوی کے ملفوظات کا ایک مجموعہ مفتاح العاشقین مرتبہ

مولانا محبت اللہ ہے، یہ مطبع مجتہابی دہلی میں چھپ گیا ہے، اس میں حضرت نصیر الدین چراغ

دہلی کی زبانی انیس الارواح (ص ۱۸) دلیل العارفین (ص ۳۰) اور اسرار الاولیا (ص ۱۵) کے

حوالے موجود ہیں، مگر مفتاح العاشقین کو بھی خواہ مخواہ جعلی مجموعہ قرار دیا گیا ہے، پھر ظاہر ہے کہ اس کی روایت کیسے قابل قبول ہوگی، جناب شہرا احمد فاروقی نے خود اس کی طرف توجہ دلائی ہے کہ حضرت امیر خسرو کے انتقال کے چودہ سال کے بعد حضرت خواجہ نظام الدین اولیا کے خلیفہ حضرت برہان الدین غریب کے حکم سے شامل الاقتیا و رذائل الاشتیا لکھی گئی ہے، اس میں بھی انیس الارواح دلیل العارفين، فوائد النساء لکین راحت القلوب اسرار المتجرین کے علاوہ راحت المحبین ملفوظ شیخ نظام الدین جمع و تالیف امیر خسرو کا بھی ذکر ہے (ص ۷۸) شامل الاقتیا حیدرآباد میں ۱۳۲۷ء میں چھپ گئی تھی، اس کے مطبوعہ نسخہ سے اس کی تصدیق ہوتی ہے۔

حضرت شیخ شرف الدین تکی منیری کا ابتدائی زمانہ حضرت خواجہ نظام الدین اولیا ہی کا تھا، ان کی وفات ۷۸۲ھ میں یعنی حضرت نظام الدین اولیا کے وصال کے ۵۷ سال کے بعد ہوئی، ان کے مجموعہ ملفوظات خوان پر نعمت میں صاف طور پر ذکر ہے کہ شیخ عثمان ہراونی کے ملفوظات کو حضرت معین الدین نے جمع کیا ہے، (ص ۸۸) اسی طرح ان کے مجموعہ ملفوظات مخ المعانی ہیں، حضرت خواجہ قطب الدین بختیار کاکی کے ملفوظات کے حوالے ہیں (ص ۲۹-۵۱) ان سے حضرت شرف الدین تکی منیری نے استفادہ بھی کیا، پھر شیخ عبدالحق محدث دہلوی کے مطالعہ میں بھی یہ ملفوظات رہے، انہوں نے واضح طور پر اخبار الاخبار میں لکھا ہے کہ خواجہ بختیار اوٹی نے حضرت خواجہ معین الدین قدس سرہ کے ملفوظات جمع کئے (ص ۲۲-۲۵) اور حضرت گنج شکر کے ملفوظات شیخ نظام الدین اولیا نے مکتوب کئے۔ (ص ۵۲)

جب ان ملفوظات سے صدیوں تک استفادہ کیا جاتا رہا، اب ان کو جعلی اور فرضی قرار دینا کہاں تک صحیح ہے، اس راقم نے پہلے بھی لکھا تھا اور اب بھی یہ اعادہ کرتا ہے کہ جن دلائل کے ساتھ خواجگان چشت کے ملفوظات جعلی قرار دیئے جا رہے ہیں، ان ہی کی روشنی میں فوائد الفواد، خیر المجالس اور جوامع الکلم کا مطالعہ کیا جائے تو ان پر بھی ایک ناقد اپنی عیب

جوئی اور خردہ گیری سے اسی قسم کے اعتراضات کر سکتا ہے جس طرح کہ خواجگان چشت کے ملفوظات پر کئے جا رہے ہیں، ایک حلقہ تصوف ہی کا منکر ہے اور تصوف کے سارے لٹریچر کو غیر اسلامی سمجھتا ہے، تو پھر جو روحانی سرمایہ ہم کو ورثہ میں ملا ہے، اس کو خواہ مخواہ کی تحقیقات کے نام پر دریا برد کرنے میں کون سی مفید خدمت ہوگی، یہ سوچنے کی بات ہے۔

ملفوظات کے مذکورہ بالا مجموعے کسی ریسرچ روم میں قلم بند نہیں کئے گئے، ان کا انداز بیان مورخانہ، محققانہ اور ناقدانہ نہیں، ان میں جو باتیں قلم بند ہوئیں، وہ مریدوں کی مجلسوں میں کہی گئیں، جن کا انداز و اعظانہ ناصحانہ اور معلمانہ ہوتا، مریدوں کے جذبات کو ابھارنے اور ان کے احساسات کو متاثر کرنے کے لئے بعض اوقات ایسی تفسیر، ایسی حدیث ایسی روایت، ایسی کرامت، ایسے تاریخی واقعات اور ایسے مشہور قصوں کا سہارا لیا جاتا، جن کا سو فیصدی صحیح ہونا ضروری نہیں ہوتا، اسی لئے مستند سے مستند مجموعہ ملفوظات کو تاریخی تحقیق اور عقل کی خراہ پر چڑھا دیا جائے، تو اس میں بہت سی باتیں قابل قبول نہ ہوں گی، بعض تو ایسی ہیں جو موجودہ دور کی کسی مجلس میں بیان نہیں کی جاسکتی ہیں، (مثال کے لیے دیکھو فوائد الفواد مجلس سی ویکم ص۔ ۱۳۸، لاہور ایڈیشن) مولانا اشرف علی تھانویؒ کے عہد میں روایت و درایت اور تحقیق اور تدقیق کا معیار بہت اونچا ہو چکا تھا وہ اپنی ایک مجلس میں فرماتے ہیں۔

”حضرت سلطان الاولیاء نظام الدین رحمۃ اللہ علیہ کے جنازہ کے کسی

مرید نے غلبہ محبت میں بار بار یہ شعر پڑھا۔

سرو سیمینا بہ صحرامی روی ☆ سخت بے مہری بے ہامی روی

اے تماشا گاہ عالم روئے تو ☆ تو کجا بہر تماشا می روی

اس کا یہ اشعار پڑھنا تھا کہ سلطان کی نعش کو وجد ہو اور ہاتھ کفن سے باہر اونچا ہو

گیا، اس پر لوگوں نے اس مرید کو خاموش کیا کہ یہ کیا غضب کرتے ہو، قیامت برپا

ہو جائے گی، جنازہ کے ساتھ خاموشی سے چلو، دیر میں سکون ہو اور ہاتھ بدستور کفن

کے اندر ہو گیا، دیکھتے اہل محبت کو موت کے بعد بھی کیسی بے فکری حاصل ہوتی ہے کہ مرنے کے بعد بھی وجد و حال باقی رہا۔ (خیر الممات، ص ۵۰)

”قاضی ضیاء الدین سنائی حضرت سلطان الاولیا سلطان نظام الدین کے ہم عصر ہیں، سلطان جی صاحب سماع تھے، قاضی سنائی ان کو سماع سے منع کرتے تھے ایک بار قاضی صاحب کو معلوم ہوا کہ سلطان جی کے یہاں سماع ہو رہا ہے، تو وہ اپنی فوج کو ساتھ لے کر روکنے آئے، یہاں پہنچ کر دیکھا تو ایک شامیانہ قائم تھا اور اس کے اندر سلطان جی کی جماعت کا اس قدر جھوم تھا کہ قاضی صاحب کو اندر جانے کی جگہ نہ ملی، انھوں نے حکم دیا، کہ خیمہ کی طنائیں کاٹ دو تا کہ مجمع منتشر ہو جائے، فوج نے خیمہ کی طنائیں کاٹ دیں، مگر خیمہ اسی طرح ہوا پر معلق رہا، مگر انھیں قاضی صاحب نے اپنی جماعت سے فرمایا کہ اس سے دھوکہ نہ کھانا، بدعتی سے خواریق کا صدور ہو سکتا ہے اور یہ موجب قبول نہیں، اس وقت تو وہ واپس ہو گئے، دوسرے وقت حضرت سلطان جی کے مکان پر گئے اور فرمایا کہ تم سماع سے توبہ نہ کر لو گے، سلطان جی نے فرمایا کہ اچھا اگر ہم حضور صلی اللہ علیہ وسلم سے پوچھو ادیں جب تو تم منع نہ کرو گے، کہا اچھا پچھو او، قاضی صاحب کو سلطان جی کی بزرگی کا علم تھا، جانتے تھے کہ یہ حضور زیارت کرا سکتے ہیں، اس لئے سوچا کہ اس دولت کو کیوں چھوڑا جائے، سلطان جی نے ان کی طرف توجہ کی تو ان کو حضور صلی اللہ علیہ وسلم کی روحانیت مکشوف ہوئی کہ حضور ان سے فرما رہے ہیں کہ فقیر

کو کیوں تنگ کرتے ہو۔ (الحدود والقیود، ص ۳۷)

کیا یہ روایتیں صحیح ہیں، اگر صحیح نہیں تو پھر کیا ایسی کتابیں جن میں یہ درج ہیں، جعلی قرار دی جائیں گی۔

اگر افضل الفوائد جعلی ہے تو اس سوال کا کیا جواب ہے کہ کسی نے اس کو اتنی محنت

سے مرتب کرنے کے بعد امیر خسرو سے کیوں منسوب کر دیا؟ ان سے منسوب کرنے میں کیا غرض تھی؟ کیا ان کا رتبہ بڑھانا مقصود تھا؟ ان میں کس چیز کی کمی تھی، جو اس کے انتساب سے ان کا رتبہ بڑھ جاتا اور پھر وہ کون سے ایسے صوفیائے کرام کی جماعت تھی جو ملفوظات کے مجموعوں کے گھڑنے کی مہم میں مشغول رہی اور کسی کو کانوں کان ان کی خبر نہیں ہوئی اور اب تک بڑے بڑے پروفیسر اور محققین کو یہ سراغ نہ مل سکا کہ ان مجموعوں میں جو روایتیں ہیں وہ ہیں وہ آخر کہاں سے سرقہ کی گئیں اکادکار روایتوں کی مماثلت سرقہ کی کوئی دلیل نہیں، کسی روایت کو کسی دوسرے مجموعہ ملفوظات میں دہرایا جانا بھی سرقہ کا ثبوت نہیں، بزرگان دین ایک ہی روایت کو بار بار دہرایا کرتے تھے۔

ایک عرصہ تک عام خیال تھا کہ حضرت خواجہ معین الدین اجمیری نے اپنے کلام کا ایک مجموعہ بھی چھوڑا، جس کو نولکشور پریس نے چھاپ بھی دیا تھا، مگر بعد میں پتہ چلا کہ اس دیوان کی اکثر غزلیں مولانا معین الدین بن مولانا شرف الدین حاجی محمد الفراء ہی کی تصانیف معارج النبوت اور تفسیر فاتحہ میں بھی پائی جاتی ہیں، تو پھر یقین ہو گیا کہ حضرت خواجہ معین الدین اجمیری کے نام سے جو مجموعہ کلام چھاپا گیا ہے، وہ دراصل ان کا نہیں، اسی طرح سلاطین دہلی کے عہد کے ایک شاعر تاج الدین ریزہ کے مجموعہ کلام میں انوری کے بہت سے اشعار شامل کر دیئے گئے تھے، لیکن اہل نظر نے اس کی طرف توجہ دلائی تو پھر تاج الدین ریزہ کے بجائے یہ اشعار انوری کے سمجھے گئے، اسی طرح یہ ثابت کر دیا جائے کہ افضل الفوائد کی اکثر و بیشتر باتیں دوسرے ملفوظات میں ہو، ہو اور لفظ ملتی ہیں تو یہ تسلیم کرنے میں تامل نہ ہوگا کہ اس کو امیر خسرو نے ترتیب نہیں دیا، مگر محض قیاسات، ظنیات، ماہرانہ تاویلات اور قوی تر شہادت کی بنا پر ان کو جعلی قرار دینا بے انصافی ہے، یہ دلیل ناقابل قبول ہے کہ اس کا حوالہ فوائد الفواد، دور نظامی اور خیر الجالس وغیرہ جیسی قدیم تالیفات میں نہیں پایا جاتا، حضرت خواجہ معین الدین چشتی کے فیوض و برکات سے ہندوستان اسلام کے نور سے منور ہو گیا، وہ وارث

النبی فی الہند ہو کر یہاں جلوہ افروز رہے، مگر طبقات ناصری، تاج المآثر اور فخر مدبر کی تاریخ مبارک شاہی جیسی معاصر تاریخوں میں ان کے کارناموں کا مطلق ذکر نہیں، ان کا اسم گرامی بھی ان تاریخوں کے صفحات میں ڈھونڈنے سے بھی نہیں ملتا، اب کوئی عیب جو اہل قلم یہ دعویٰ کرے کہ ان کے کارناموں کو بعد کے تذکرہ نگاروں نے محض گھڑ لیا ہے تو یہ ہندوستان کے مسلمانوں کی روحانی تاریخ پر شدید ضرب کاری لگانی ہوگی۔

مناوی کے امیر خسرو نمبر میں بڑے وثوق کے ساتھ لکھا گیا ہے کہ حضرت نظام الدین اولیاء کے ملفوظات کا فوائد الفواد کے علاوہ ایک مجموعہ انوار المجالس سید محمد امام بن خواجہ بدرالدین اسحاق دہلوی نے مرتب کیا تھا، تیسرا عزیز الدین صوفی نے تحفۃ الابرار و کریمۃ الاخیار ترتیب دیا، اسے بھی حضرت نظام الدین نے ملاحظہ فرما کر تصحیح کی تھی، چوتھا مجموعہ حضرت کے بھانجے ابوبکر مصلی بردار کے فرزند عبدالعزیز نے تیار کیا تھا اور اس کا نام مجموعہ الفوائد رکھا تھا، پانچویں کتاب ملفوظات المشائخ تھی، جسے خواجہ شمس الدین دھاروی نے ترتیب دیا تھا، چھٹی زبان عربی میں حضرت نظام الدین کے ملفوظات پر ایک تالیف خلاصۃ اللطائف مولانا علی بن محمود جاندار نے لکھی تھی، جس کا ایک اقتباس سیر الاولیاء میں موجود ہے اور وہیں سے شیخ عبدالحق محدث دہلوی نے اخبار الاخیار میں نقل کیا ہے، ساتواں مجموعہ دور نظامی ہے، اس کے مؤلف یہی علی بن محمود جاندار ہیں، اس کا اردو ترجمہ بھی چھپ گیا ہے۔ (ص ۷۶۔)

اگر یہ حضرت خواجہ نظام الدین اولیاء کے اصلی ملفوظات ہیں تو کیا ان کے گہرے مطالعہ کے بعد یہ اطمینان کر لیا گیا ہے، کہ ان سب کے حوالے فوائد الفواد، درر نظامی، خیر المجالس، سیر الاولیاء اور جوامع النکلم، جیسی قدیم تالیفات میں پائے جاتے ہیں، کیا یہ اسرائیلیات قصص الانبیاء کے اقتباسات مافوق الفطرۃ عناصر غیبی معمولی مجاہدات و کرامات اور مبالغہ آمیز فضائل کی مسلسل داستانوں سے خالی ہیں؟ کیا ان میں تاریخیں قلم بند کرنے کا وہی اہتمام ہے جو فوائد الفواد میں پایا جاتا ہے؟ کیا ان سے فوائد الفواد ہی طرح زندگی کی

ہمک، دل کو سرور اور دماغ کو نور حاصل ہوتا ہے، کیا ان میں جتنی تاریکیاں لکھی گئی ہیں وہ اکثر غلط ہونے کے بجائے بالکل صحیح ہیں۔

اگر کوئی عیب جو اور کو وہ گیر ناقد ران ملوظات میں سے وہی کچھ تھوڑی بہت باتیں نکال دے جو مذکورہ بالا ملفوظات خواجگان چشت میں سے نکالی جا رہی ہیں تو کیا یہ سب ملفوظات جعلی قرار دیے جائیں گے اور اگر یہ جعلی نہیں ہیں تو اس سے ظاہر ہے کہ حضرت نظام الدین اولیاء نے اپنے ملفوظات جمع کرنے کی عام اجازت دے رکھی تھی، پھر امیر خسرو اس اجازت سے فائدہ کیوں نہیں اٹھاتے، خصوصاً جب ان کو اپنے مرشد سے سرشارانہ اور والہانہ محبت تھی، ان کو امیر حسن سنجری کی فوائد الفواد پر اس حد تک رشک تھا کہ وہ کہہ اٹھتے تھے کہ کاش امیر حسن سنجری ان کی تمام تصانیف ان سے لے لیتے اور فوائد الفواد ان کی طرف منسوب کر دیتے، (سیر الاولیاء، ص ۳۰۸) لہذا اسی رشک میں انہوں نے بھی اپنے مرشد کے ملفوظات کو جمع کرنا شروع کیا تو اس میں شک کیوں پیدا کیا جائے یہ اور بات ہے کہ ان کا مجموعہ فوائد الفواد کی طرح مقبول نہ ہوا، وہ تصیدوں اور مثنویوں کے لکھنے میں اساتذہ فن کا مقابلہ کرتے رہے، اگر اسی جذبہ سے وہ اپنے پیر بھائیوں کے مقابلہ میں اپنے مرشد کے مجموعہ ملفوظات لکھنے لگے تو تعجب کرنے کی کوئی وجہ نہیں، وہ اپنے مرشد کے ساتھ برابر رہتے، ان کے ملفوظات کو جمع کرنے کا شوق نہ پیدا ہوتا تو یہ تعجب کی بات ہوتی، یہ کہہ کر کہ فوائد الفواد میں امیر خسرو کا نام صرف ایک جگہ ضمنا آیا ہے، ورنہ وہ حاضرین مجلس کے درمیان بھی نظر نہیں آتے، اگر یہ اثر ڈالنے کی کوشش کی گئی ہے کہ امیر خسرو اپنے مرشد کی مجلسوں میں بالکل شریک نہیں ہوتے تھے، تو دونوں کے روحانی تعلقات پر خاک ڈالنا ہے، جب وہ اپنے مرشد کی مجلسوں میں شریک ہوتے رہے تو ان کے ملفوظات کو اگر قلم بند کیا تو یہ کون سی بعید از قیاس بات ہے، یہ کہنا بالکل صحیح نہیں کہ:

”امیر خسرو خزائن الفتوح میں تو بہت ہی مرصع نگار ہیں لیکن اعجاز

خسروی کے رسائل میں انھوں نے فارسی نثر کے جو نمونے پیش کیے ہیں، ان میں کسی کا اسٹائل بھی افضل الفوائد سے نہیں ملتا، اگر یہ کہا جائے کہ امیر خسرو نے جیسا سنا ویسا ہی قلم بند کیا ہے، جو عموماً جا معین ملفظات کرتے بھی ہیں، تو افضل الفوائد کے اسلوب کو فوائد الفواد کے طرز سے بہت زیادہ مختلف نہیں ہونا چاہیے“

۔ (ص ۸۳)

اس کے کہنے میں جو اعتراض وارد ہوتا ہے، اس کو سامنے رکھتے ہوئے اوپر کی عبارت میں یہ کہا گیا ہے کہ اگر جیسا سنا گیا ویسا ہی قلم بند کیا گیا تو پھر اس کا اسلوب فوائد الفواد سے بہت زیادہ مختلف نہیں ہونا چاہیے تھا۔

اگر خواجہ نظام الدین اولیا کے ملفوظات کے مجموعوں کے اصلی ہونے کی دلیل یہ ہے کہ ان کا اسلوب بیان فوائد الفواد سے مشابہ ہو تو پھر خواجہ صاحب کے ان ملفوظات کے مجموعوں کا اسلوب بیان بھی فوائد الفواد کی طرح ہونا ضروری ہے جن کا ذکر اوپر آیا ہے، اگر ان کا ایسا ہی اسلوب بیان ہے تو پھر یہ فوائد الفواد کی طرح مقبول کیوں نہیں ہوئے اور اب تک لوگوں کی نظروں سے کیوں ایسے اوجھل رہے کہ صدیوں کے بعد ان کی نشاندہی کرنی پڑی، افضل الفوائد کے ناقدوں کے لیے شاید یہ بات قابل قبول نہ ہو، اگر یہ کہا جائے کہ حسن سنجری کی علمی و ادبی سرگرمیاں امیر خسرو کے مقابلہ میں کم رہیں، ان کو کافی فرصت میسر تھی، اس لیے فوائد الفواد کو محنت سے مرتب کیا، اس کی نوک پلک کو درست کرنے میں برابر لگے رہے، امیر خسرو کا علمی و ادبی ذہن تو ایک مشین سے کم نہ تھا، اس سے جو اہل کر نکل گیا، اسی پر انھوں نے اکتفا کیا، ان کے اہم ترین قصائد ہوں یا نظمیں اور مثنویاں ہوں، ان پر کبھی ان کو نظر ثانی کر کے ترمیم و ترمیم یا اضافہ کرنے کا موقع ہی نہیں ملا، جو جیسا ایک بار لکھ گیا وہی لوگوں کے سامنے آ گیا، یہی بات افضل الفوائد کے متعلق کہی جاسکتی ہے، امیر خسرو نے اس کو مرتب کر دیا، پھر ان کو اس کی فکر نہیں رہی کہ اس کا اسلوب فوائد الفواد کے برابر ہے

کہ نہیں۔

افضل الفوائد پر یہ بھی اعتراض ہے کہ اس کی مجلسوں کی بیشتر تاریخوں کا مقابلہ تقویم سے کیا گیا تو مطابقت نہیں پائی گئی، مگر یہ اعتراض اسی وقت صحیح ہو سکتا ہے، جب جس تقویم سے مقابلہ کیا جائے اس کو بالکل صحیح اور مستند تسلیم کر لیا جائے۔

اعتراض ہے کہ ۱۲ محرم ۱۷۷۷ھ تو تقویم کے لحاظ سے شنبہ کو ہونا چاہیے، مگر وہاں یعنی افضل الفوائد میں یہ تاریخ چہار شنبہ کے دن بتایا ہے، (ص ۸۲) دارالمصنفین میں جو قلمی نسخہ ہے، اس میں بتاریخ دوازدہم روز شنبہ ماہ محرم الحرام ۱۷۷۷ھ ہی مرقوم ہے اور بعد کی تاریخ بستم ماہ محرم ۱۷۷۷ھ روز یک شنبہ لکھی ہوئی ہے، اس طرح جس نسخہ میں چہار شنبہ دیکھا گیا ہے، وہ کتابت کی غلطی معلوم ہوتی ہے، اس سے ظاہر ہے کہ ان ملفوظات کی کتابت میں لاپرواہی برتی گئی، جس سے غلط فہمی پیدا ہوئی، اگر مختلف نسخوں کو ملا کر ایسی غلطیاں دور کر دی جائیں تو یہ غلط فہمی پیدا نہ ہو اور اگر تقویم کے لحاظ سے روز کا کہیں فرق ہو تو اس کو قمری مہینوں میں چاند کی ۲۹ یا ۳۰ تاریخ کے دیکھنے کا فرق سمجھا جاسکتا ہے، پھر یہ بھی سوچنے کی بات ہے کہ جو جعل ساز ایسے ملفوظات مرتب کر سکتا ہے، جن سے صدیوں تک لوگ غلط فہمی میں مبتلا رہ سکتے ہیں، وہ تاریخ اور سنین قلم بند کرنے میں کیوں غیر محتاط اور لاپرواہ ہو سکتا ہے۔

افضل الفوائد کے جعلی ہونے کی ایک قوی ترین شہادت یہ پیش کی گئی ہے کہ حضرت خواجہ نظام الدین کی ایک محفل سماع میں مولانا جمال الدین ہانسوی کی بھی موجودگی دکھائی گئی ہے جو حضرت بابا فرید الدین گنج شکر کی حیات ہی میں وفات پا چکے تھے، پھر ان کے ساتھ ہی محفل سماع میں رقص کرنے والے شیخ عثمان سیاح ہیں، جو شیخ جمال ہانسوی سے عمر اور مرتبہ میں بہت کم تھے، ان کے ساتھ محفل سماع میں وجد کرنا ادب کے خلاف تھا، (ص ۸۲) اگر یہ تسلیم کر لیا جائے کہ مولانا جمال الدین ہانسوی، حضرت بابا فرید کے خلیفہ اول نہ تھے، بلکہ اسی نام کے حضرت خواجہ نظام الدین اولیاء کے مرید تھے، تو پھر یہ اعتراض

جاتا رہتا ہے، اسی لیے یہ لکھنا صحیح تھا، کہ وہ آئے اور آداب بجالا کر بیٹھ گئے اور اپنے سے کم عمر حاضرین مجلس کے ساتھ رقص میں شریک ہو گئے۔

یہ جواب اس خیال سے رد کیا جاسکتا ہے کہ یہ محض حسن ظن پر مبنی ہے، مگر خواجگان چشت کے ملفوظات کو جعلی قرار دینے والوں کو اس خیال سے متفق ہونے میں تامل اس لیے نہ کرنا چاہیے کہ ان کے سارے اعتراضات ظنیات ہی پر مبنی ہیں، مگر اوپر کا بیان ظنیات سے خالی بھی ہے، کیوں کہ فوائد الفواد میں کئی جمال الدین، مثلاً مولانا جمال الدین (ص ۱۸) جمال الدین نیشاپوری (ص ۱۰۹) اور خواجہ جمال ملتانی (ص ۳۵۱) کا ذکر ہے، محض کی مجلس دہم میں ہے۔

”جمعے از عزیزان چوں مولانا وجیہ الدین پاکلی و مولانا حسام الدین

حاتی و مولانا تاج الدین یار اور مولانا جمال الدین و یاران دیگر حاضر بودند۔

(ص ۱۸)

ممکن ہے کہ یہی مولانا جمال الدین مراد ہوں، ہانسوی کا اضافہ غلطی سے ہو گیا ہو، ایک اعتراض یہ ہے کہ افضل الفوائد اور فوائد الفواد کی قریبی مجلسوں میں نہ وہ شخصیات نظر آتی ہیں، نہ وہ موضوعات ہیں جو امیر خسرو کے مرتب کردہ ملفوظات میں ملتے ہیں، (ص ۸۳) اسی قسم کے ملفوظات کے نہ ہونے پر تعجب کرنے کی ضرورت نہیں، عام طور سے نئے موضوعات ہی کے زیادہ قلم بند کرنے کی کوشش کی جاتی، مگر افضل الفوائد اور فوائد الفواد میں ملے جاتے موضوعات کی کمی بھی نہیں، نماز عید الفطر، اصحاب سلوک، تصوف، توبہ، محبت، صبر، نفس، درویش، سمان اور مختلف قسم کی نفل نمازوں پر دونوں مجموعوں میں ملفوظات ملیں گے، مگر مشکل یہ ہے کہ اگر یہ بالکل ملے جاتے ہیں تو یہ کہا جائے گا کہ یہ سرقہ ہے، اگر یہ ملے جاتے نہیں ہیں تو کہا جائے گا کہ ویسے کیوں نہیں اور اگر کچھ مختلف ہیں تو کہاں جائے گا کہ یہ الحاقی ہیں، اس لیے کہ یہ فوائد الفواد میں نہیں ہیں، ان دلائل کے تشفی بخش جوابات کسی گوشہ سے نہیں مل سکتے۔

یہ اعتراض بالکل بے جا ہے کہ افضل الفوائد میں وہ شخصیات نہیں ہیں، جو فوائد

الفواد میں ہیں، افضل الفوائد میں جن حاضرین کے نام ملتے ہیں وہ یہ ہیں۔

مولانا شمس الدین تھکی، مولانا فخر الدین زراوی، مولانا وجیہ الدین پانکی، مولانا شہاب الدین میر لئی، مولانا جمال الدین، شیخ عثمان سیاح، مولانا برہان الدین غریب، شیخ حسین نبیرہ، شیخ بختیار اوشی، حسن سنجری، خواجہ عزیز ایبک، مولانا نصیر الدین کتابی، مولانا محمد شیخ یوسف اور مولانا علاء الدین چندیری وغیرہ۔

فوائد الفواد کی شخصیات یہ ہیں:

مولانا وجیہ الدین پانکی، مولانا حسام الدین حاجی، مولانا تاج الدین، مولانا جمال الدین، مولانا سراج الدین، حافظ بد اوئی، مولانا برہان الدین غریب، مولانا محمود اودھی، وغیرہ۔

افضل الفوائد میں شخصیات زیادہ ہیں، مگر کچھ مشترک بھی ہیں، افضل الفوائد میں زیادہ شخصیات ہونے کی وجہ یہ ہو سکتی ہے کہ اس میں اسماء کے لکھنے میں فوائد الفواد سے نسبتاً زیادہ توجہ کی گئی ہے، فوائد الفواد میں بعض اوقات بہت ہی اختصار سے کام لیا گیا ہے، بعض مجلسوں کا ذکر چند سطروں میں ختم کر دیا گیا ہے، ان میں جو باتیں کہی گئی ہیں، دوسرے مجموعہ میں ذرا تفصیل سے ملتی ہیں، جس سے تشنگی فرو ہو جاتی ہے، مگر کچھ ناقدین ایسے ہیں جو یہ کہنے میں تامل نہیں کریں گے کہ جعلی ملفوظات میں اس ایجاز کا اطناب کر دیا گیا ہے، مگر یہ بھی تو کہا جاسکتا ہے کہ فوائد الفواد سے پہلے کے ملفوظات میں تفصیل موجود تھی، اس لیے فوائد الفواد میں اختصار سے کام لیا گیا ہے، اختصار سے کام لینے کی وجہ یہ بھی ہے کہ حسن سنجری خود اختصار پسند تھے، اس لیے حضرت خواجہ نظام الدین اولیا کی باتیں بھی اختصار سے لکھیں، یہ ان کی نثر نگاری کا اپنا انداز تھا، امیر خسرو کے یہاں نہ ان کی شعر و شاعری اور نہ ان کی نثر و نگاری میں ایجاز ہوتا، اطناب ہی اطناب ہوتا، اسی لیے فوائد الفواد اور افضل الفواد کے طرز نگارش میں یہ فرق ہونا تعجب انگریز نہیں، یہ حضرت خواجہ کے مخاطب کا اختلاف نہیں، بلکہ

ملفوظات کے قلم بند کرنے کے طرز کا اختلاف ہے۔

ایک اعتراض یہ ہے کہ جب امیر خسرو نے افضل الفوائد کا مسودہ حضرت خواجہ نظام الدین اولیا کے ملاحظہ کے لیے پیش کیا، تو اس وقت حضرت خواجہ نے جو کچھ فرمایا وہ فوائد الفواد ہی عبارت ہے، اعتراض کے الفاظ یہ ہیں ”ان دونوں بیانوں کا لفظاً و معناً ایک ہونا خاصاً قوی شبیہ پیدا کرتا ہے۔ (ص-۸۳)

اب ہم ناظرین کے لیے دونوں کی عبارتیں پیش کرتے ہیں۔

افضل الفوائد: آن روز بندہ چند چیز و کاغذ کہ الفاظ درو باد گوہر نثار خواجہ راستین را قلم آورده بود، پیش نظر مخدوم عالمیاں بداشت و عرضداشت کرد کہ امروز مدتست کہ این بے چارہ ہر چہ از زبان مخدوم می شنود تا آنجا کہ در اوراک فہم یاری می دہد، آن رامی نویسد و افضل الفوائد نام کرده است، چون بندہ این عرضداشت کرد بردست مبارک گرفت و بشرف مطالعہ شرف داد، در محلے کہ می رسید، می فرمود کہ نیکو بخت و نام ہم نیکو نہادہ اونجا کہ سخن از بندہ ترک شدہ بود بردست شریف بہ قلم مبارک آن جا را صحیح می کرد، و بعد ازاں رویہ سوئے حاضران کرد و گفت کہ از خسرو بسیار است کہ این قدر فوائد بہ قلم آورده است آنکہ ہمہ وقت آن در بحر معانی از سرتاپا غرق است، اما حق سبحانہ تعالیٰ ہمہ اعضائے خسرو در معانی بکف می آرد و آنجائی نویسد، بعد ازاں خواجہ ذکرہ اللہ بالخیر بندہ نواز شکستہ پروری و بندہ نوازی کردہ بندہ را بہ نواخت، بندہ برخاست و سر بر زمین نہاد و گفت کہ در فہم این بے چارہ بخاطر جائے می دہد، بہ برکت قوت اکرام مخدوم عالمیاںست، بہ نظر مبارک این بے چارہ را پرورش می دہد، الحمد للہ علی ذالک، بعد ازاں خواجہ ذکرہ اللہ بالخیر کلاہ خاص و پیراہن خاص بر بندہ عطا کردہ، بعد ازاں سخن و بزرگی شیخ معین الدین سہزہ افتادہ، حکایت فرمود کہ آن

روز شیخ معین الدین بخدمت شیخ عثمان ہارونی نور اللہ مرقدہ پیوست و بیعت
آورد و نیز بر فوائد کہ از زبان گوہر بیان شیخ می شنید آن را بہ قلم می آورد۔ (ص۔
۱۶۳-۱۶۲ قلمی نسخہ دارالمصنفین)

فوائد الفوائد: چہارم شنبہ بست و چہارم ماہ مبارک محرم سنہ اربع عشرہ و سبع مایۃ
سعادت پائے بوس آمد، آں روز جلد اول کہ ہم ازین فوائد الفوائد جمع کردہ شدہ
است، بحکم فرمان پیش برد، چون مطالعہ فرمود، شرف استحسان ارزانی داشت
و فرمود کہ نیکو نبشتہ ای و درویشانہ نبشتہ ای و نام ہم نیکو کردہ ای۔ (ص ۱۹۸۔
۱۹۷، لاہور ایڈیشن)

اب ہمارے ناظرین دونوں عبارتوں کو خود پڑھیں اور فیصلہ کریں کہ دونوں
بیانات لفظاً و معنایاً ایک ہیں، یا بالکل مختلف ہیں، ایک میں بات بہت تفصیل سے بیان کی گئی
ہے، دوسرے میں بہت ہی اختصار سے کام لیا گیا ہے، صرف دونوں میں ”نیکو نبشتہ ای“
و نام ہم نیکو کردہ ای“ کے لکھ جانے سے سرقہ کا الزام رکھ دینا کیا صحیح ہوگا؟ نام ہم نیکو کردہ
ای“ اور نام ہم نیکو نہادہ“ میں فرق بھی ہے۔

اگر یہ کہا جائے کہ بعض مصنفوں نے خود افضل الفوائد سے ملفوظات لفظاً و معنایاً
نقل کیے ہیں، تو تعجب کرنے کی بات نہ ہونی چاہیے، مثلاً سیر الاولیاء کے مؤلف امیر خسرو
کے معاصر ہیں، انھوں نے جو عبارتیں افضل الفوائد سے نقل کی ہیں، ان کے کچھ نمونے
یہاں درج کیے جاتے ہیں۔

سیر الاولیاء
افضل الفوائد

دست بہ کف دست نزنند کہ ☆ پشت دست برکف دست زند و کف
آں بلہو می ماند بلکہ پشت ☆ دست برکف دست نزنند کہ آں
دست برکف دست بزنند یعنی در ☆ بلہو می ماند تا ایں غایت از

- ☆ منع دستک چندیں احتیاط آمدہ ☆ ملا ہے وامثال پرہیز آمدہ است پس
- ☆ است پس در منع مزامیر بطریق ☆ در سماع طریق اولیٰ کہ ازیں بابت
- ☆ اولیٰ بعد ازاں فرمود کہ اگر یکے ☆ نباشد یعنی در منع دستک چندیں احتیاط
- ☆ از مقامے بیفتد باری باید کہ ☆ آمدہ است پس در سماع مزامیر
- ☆ در شرع افتد مبادا اگر از شرع ☆ بطریق اولیٰ منع است، بعد ازاں
- ☆ بیرون افتد پس او را چہ ☆ فرمود کہ سماع مشائخ شنیدہ اند
- ☆ ماند بعد ازاں فرمود کہ ☆ آنانکہ اہل این کار اند و آل کس صاحب
- ☆ سماع مشائخ کبار شنیدہ اند ☆ درد و ذوق است کہ بیک بیت کہ از
- ☆ و آنکہ اہل این کار اند و کسے کہ ☆ گویندہ شنود اورا دقتے پیدا آید
- ☆ صاحب ذوق است ☆ اگر مزامیر در میان باشد یا نباشد
- ☆ و در دست بہ یک بیت کہ از گویندہ ☆ اما آنکہ از عالم ذوق خبر ندارد
- ☆ بشنود اورا دقتے پیدا شود اگر چہ ☆ اگر پیش او گویندہ گاں باشند
- ☆ در میان مزار باشد یا نباشد اما ☆ از ہر جنس مزامیر باشد چہ
- ☆ آنکہ در عالم ذوق خبر ندارد اگر ☆ سود دارد، چون از اہل درد
- ☆ پیش او گویند گاں باشند و از ہر جنس ☆ نیست، پس معلوم شد کار
- ☆ مزار باشد چہ شود
- ☆ چون او ☆ تعلق بہ درد دارد نہ بہ
- ☆ از اہل درد نیست پس معلوم شد کہ کار ☆ مزامیر۔
- ☆ تعلق بہ درد دارد نہ مزار۔ ☆ (سیر الاولیا، ص ۵۲۳-۵۲۴)
- ☆ (قلمی نسخہ دارالمصنفین ص ۱۸۵)
- ☆ دریں محل فرمود کہ وقتے خواجہ ☆ می فرمود از خواجہ ابراہیم سوال

ابراہیم ادہم را سوال کردند کہ اسم اعظم ☆ کردند کہ اسم اعظم یاد داری بگو
یاد داری، بگو کدام است، جواب داد ☆ جواب گفت معده را از لقمہ حرام
کہ معده را از لقمہ حرام پاک دارد ☆ پاک دار، و دل از محبت دنیا
دل را از محبت دنیا خالی، کن بعد ☆ دور کن، بعدہ بہر اسے کہ خدائے
ازاں کہ ہر اسمی کہ خوانی اسم اعظم ☆ را بخوانی ہماں اسم اعظم است۔
است۔ (ص۔ ۱۸۶) (ص۔ ۲۲۶)

اسی قسم کے اور نمونے ملیں گے، اگر یہ خیال ہو کہ افضل الفوائد میں سیر الاولیا سے
ایسی روایتیں لی گئی ہیں، تو یہ صحیح نہیں کیونکہ سیر الاولیا میں فوائد الفواد اور تاریخ فرزند شاہی سے
بلا تکلف عبارتیں لفظاً و معناً نقل کر لی گئی ہیں، مثلاً۔

فوائد الفواد

فرمود کہ چوں من این سخن از ماں ☆ می فرمود چوں من این سخن از ماں
درویش شنیدم با خود مقرر کردم کہ ☆ درویش شنیدم با خود مقرر کردم کہ
دریں شہر نباشم چند جائے دل من می ☆ دریں شہر نباشم چند جائے دل من می
شد کہ بروم، لختے دل کردم کہ در قصبہ ☆ شد کہ بروم، لختے دل کردم کہ در
پٹیالی بروم در آں ایام ترک آنجا ☆ قصبہ پٹیالی بروم در آں ایام
بودہ است مقصود ازیں ترک امیر خسرو ☆ ترک آنجا بودہ است مقصود ازیں
بود، عصمہ اللہ باز فرمود کہ یک دل ☆ ترک امیر خسرو بود یک دل کردم
کردم کہ در بسنالہ بروم کہ موضع منزہ ☆ کہ بسنالہ بروم کہ موضع نزدیک
است الغرض در بسنالہ رتم سے روزا استجا بروم دریں ☆ است، الغرض در بسنالہ بروم
سہ روز ہج خانہ نیاتم نہ کرایہ ونہ گروی ☆ سہ روز آنجا بودم ہج خانہ نیاتم
نہ بہای دریں سہ روز ہر روز مہمان ☆ نہ گروی نہ کرایہ دریں سہ روز

- ☆ یکے بودم، چوں از آنجا باز گشتم این اندیشه ☆ مہمان یکے بودم چوں از آنجا باز
- ☆ در خاطر می بودتا وقتے جانب حوض ☆ گشتم، این اندیشہ در خاطر می بود
- ☆ رانی بودم در باغی کہ آن رباغ ☆ تا وقتے جانب حوض رانی بودم
- ☆ جسرت گویند باخدائے عزوجل مناجات ☆ در باغی کہ آن رباغ جسرت
- ☆ کردم وقتے خوش بود گشتم کہ خداوندا ☆ گویند باخدائے مناجات کردم
- ☆ مرا می باید کہ ازیں شہر بروم وجائے ☆ وقتے خوش بود گشتم کہ خداوندا!
- ☆ باختیار خود نمی خواہم، آنجا کہ خواست تو باشد آنجا ☆ مرا می باید کہ ازیں شہر بروم و
- ☆ باشم! دریں میان آواز غیاث پورا آمد من ہیج وقت ☆ جائے باختیار خود نمی خواہم آنجا کہ
- ☆ غیاث پور را ندیدہ بودم ونمی دانستم ☆ خواست تو باشد، آنجا باشم دریں میان
- ☆ کہ غیاث پور کجاست چوں این آواز ☆ آواز آمد کہ غیاث پور من ہیج وقتے
- ☆ شنیدم بردوستی رتم آن دوست را ☆ غیاث پور را ندیدہ بودم ونمی
- ☆ نقیبی بود نیشاپوری، چوں در خانہ او ☆ دانستم کہ غیاث پور کجاست چوں
- ☆ رتم مرا گفتند او در غیاث پور رفتہ ☆ این آواز شنیدم بردوستے رتم
- ☆ است، من بادل خود گشتم این ہماں ☆ آن دوست را نقیبے بود نیشاپوری
- ☆ غیاث پور است، الغرض در غیاث پور ☆ چوں در خانہ او رتم مرا گفتند
- ☆ آدم آں روز این مقام چناں آبادان ☆ کہ در غیاث پور رفتہ است من
- ☆ نہ بودہ است، موضعی مجہول بود، و ☆ بادل خود گشتم کہ این آں غیاث پور
- ☆ خلق اندک بیامد و سکونت کردم تا ☆ است الغرض با او شدہ در غیاث
- ☆ آنگاہ کہ کیقباد در کیلوکری ساکن شد ☆ پور، آدم، آں روز آں مقام
- ☆ در اں عہد خلق این جا نبوہ شد از ☆ ہم چنین آبادان نبود، موضعی
- ☆ ملوک و امرا وغیرہ آں آمدہ شد ☆ مجہول بود نبایدم سکونت

- خلق بسیار شد من با خود گفتم کہ ازین ☆ کردم تا آنگاه کہ کیقباد
 جاہم باید رفت درین اندیشہ بودم ☆ کہ در کیلوکبری ساکن شد در اہل عہد
 تا بزرگی کہ استاد من بود در شہر ☆ این جا خلق انبوه شد از ملوک
 وفات کردم بادل خود راست ☆ و امرا و غیر آں آمد و شد خلق
 گفتم کہ فردا کہ از وفات او نوم خواهد ☆ و مزاحمت ایشان بسیار شد با خود
 بود، من بر زیارت او ہر دم دہم شہر ☆ گفتم ازین جا باید رفت درین
 در بنام این عزیمت بر خود مقرر کردم ☆ اندیشہ بودم ہماں روز نماز دیگر
 ہماں روز نماز دیگر جوانی درآمد صاحب ☆ جوانی درآمد صاحب حسنہ اما نزار
 حسنہ اما نزار گشتہ واللہ اعلم از مردان ☆ کشتہ واللہ اعلم از مردان غیب
 غیب بود یا کہ بود، الغرض چو بیامد اول ☆ بود یا کہ بود، الغرض چو بیامد
 سخن کہ بامن گفت این بود، ☆ اول سخن بامن این گفت،
 آں روز کہ مہ شدی نمی دانستی ☆ آں روز کہ مہ شدی نمی دانستی
 کاگشت نمائی عالمی خواہی شد ☆ کاگشت نمائی عالمی خواہی شد
 امروز کہ زلفت دل خلقی بر بود ☆ امروز کہ زلفت دل خلقی بر بود
 در گوشہ نشستت نمی دارد سود ☆ در گوشہ نشستت نمی دارد سود
 (ص ۲۳۳-۲۳۲) ☆ (ص ۱۱۱-۱۱۰)

تاریخ فیروز شاہی سیر الاولیا

- الفضل والکمال والفنون والبلاغ ☆ الفضل والکمال والفنون والبلاغ
 صوفی مستقیم الحال بود و بیشتری عمراو ☆ صوفی مستقیم الحال بود و بیشتری عمراو
 در صوم و قیام و تعبد و قرآن خوانی ☆ صیام و قیام و تعبد و تلاوت گذشتہ
 گذشتہ است و بہ طاعت متعدیہ و ☆ است و از مریدان خاصہ حضرت

- ☆ لازمہ یگانہ شدہ بود و دائم روزہ ☆ المشائخ شیخ الشیوخ العالم سید نظام الحق
 ☆ داشتی و از مریدان خاصہ شیخ بود ☆ والدین محمد احمد بدایونی البخاری الجبستی
 ☆ و آنچنان مریدی معتقد من دیگری ☆ قدس اللہ سرہ العزیز بود و آن چنان
 ☆ راندیدہ ام و از عشق و محبت نقیبے ☆ مرید و معتقد من دیگرے را
 ☆ تمام داشت و صاحب سماع و صاحب ☆ ندیم و از عشق و محبت نقیبے تمام
 ☆ وجد و صاحب حال بود، و در علم موسیقی ☆ داشت و صاحب سماع و وجد و صاحب
 ☆ گفتن و ساختن کمالے داشت و ہرچہ ☆ حال بود، و در علم موسیقی کمال
 ☆ نسبت بہ طبع لطیف و موزوں گفتند ☆ داشت و ہرچہ نسبت طبع لطیف و
 ☆ باری تعالیٰ اورا دراں ہنر سر ☆ موزوں کند باری تعالیٰ اورا دراں
 ☆ آمدہ گردانیدہ بود و وجودے ☆ ہنر سر آمد گردانیدہ بود و وجودے
 ☆ عدیم المثال آفریدہ و در قرون متاخر ☆ عدیم المثال آفریدہ و در قرون متاخر
 ☆ از نوادر اعصار پیدا آورده ، ☆ از نوادر اعصار پیدا آورده ،

(۵۸۸-)

☆ (ص-۳۵۹)

مذکورہ بالا اقتباسات سے ظاہر ہے کہ سیر الاولیا کے مؤلف نے جس طرح فوائد الفواد اور تاریخ فیروز شاہی سے عبارتیں لے لی ہیں، اسی طرح افضل الفوائد سے بھی لی ہیں، جو اس بات کا ثبوت ہے کہ ان کے پیش نظر یہ مجموعہ ملفوظات بھی رہا اور وہ اس کو مستند سمجھے۔

ایک اعتراض یہ بھی ہے کہ جعلی ملفوظات میں ایسا مواد بالکل نہیں ہے، جو اس عہد کے سیاسی اور معاشی حالات پر روشنی ڈالتا ہو، یہی کیفیت افضل الفوائد کی بھی ہے۔ (ص ۸۳)

اگر اس عہد کے سیاسی اور معاشی حالات سے حضرت خواجہ نظام الدین اولیا کے زمانہ کے حالات مراد ہیں، تو فوائد الفواد میں سلطان غیاث الدین بلبن سے لے کر سلطان محمد بن تغلق کے دور تک کے سیاسی و معاشی حالات ملنے چاہئیں، مگر ان سلاطین کا اس میں

مطلق ذکر نہیں، البتہ محمود غزنوی، شمس الدین التمش، رضیہ اور ناصر الدین محمود کا ذکر ضرور ہے، مگر افضل الفوائد میں بھی محمود غزنوی، معز الدین سام اور شمس الدین التمش کا ذکر ہے، اس سے نسبتاً زیادہ تفصیلی معلومات حاصل ہوتے ہیں۔

فوائد الفواد میں محمود غزنوی کا ذکر احترام سے کیا گیا ہے، یہی احترام افضل الفوائد میں بھی ہے، جو حضرت خواجہ نظام الدین اولیا کی مجلس کی حسب ذیل روایت سے ظاہر ہوتا ہے۔

”حضرت خواجہ نے فرمایا کہ سلطان محمود غزنوی کے دوزنار دار یعنی

ہندو اس کے یہاں سے روتے ہوئے واپس گئے اور اپنے بت خانہ میں پہنچے، انھوں نے آسمان کی طرف دیکھ کر کہا کہ، الہی! اگر ہم اسلام (مسلمانی) سے دور ہیں تو ہم لوگوں کو تو ہی نے پیدا کیا ہے، تمام بندے تیرے ہی پیدا کئے ہوئے ہیں، اگر تو ہمارے ساتھ انصاف نہ کرے گا تو ہم اس جگہ سے باہر نہ جائیں گے اور نہ ایک دوسرے سے بات کریں گے، پھر وہ دونوں مندر (بت خانہ) میں بیٹھ گئے، اسی روز سلطان محمود انار اللہ برہانہ کے بیٹ میں درد اٹھا، کبھی تخت پر سے زمین پر گر جاتا اور کبھی زمین پر سے تخت پر آ جاتا، اولیا اور حکما اس کے گرد جمع ہو گئے، علاج ہوا، دعائیں ہوئیں، مگر کوئی فائدہ نہیں ہوا، بلکہ اور حالت خراب ہوتی گئی اور جب سب عاجز آ گئے تو سلطان محمود نے حسن میمندی کو بلایا، اس سے کہا کہ لوگوں کی کوئی تدبیر کام نہیں کر رہی ہے، اب خدا ہی کچھ کر سکتا ہے، خواجہ بہلول دیوانہ کے پاس جاؤ اور ان سے درخواست کرو، شاید صحت پا جاؤں، جب حسن میمندی خواجہ بہلول کے پاس پہنچا تو خواجہ نے تبسم کیا اور فرمایا محمود کو کوئی ضرورت آپڑی ہے، اسی لیے تجھ کو بھیجا ہے، بتاؤ کیا بات ہے، سلطان محمود کے پیٹ کے درد کا حال ان سے کہا گیا تو وہ ہنسے اور بولے کہ

جاؤ کہہ دو کہ وہ اپنے قصر کے در پر طبل بجانے کا حکم دیں، اس وقت بھلا ہو جائے گا، حسن میمندی نے یہ بات سنی تو واپس ہوا، سلطان سے یہ سب کچھ کہا، پھر ایسا ہی کیا گیا، جب قصر کے اوپر طبل بجا تو وہ دونوں ہندو ایک دوسرے سے بولے کہ شاید سلطان محمود کی وفات ہو گئی ہے، یا کسی نے ہم لوگوں کا حال اس سے بتایا ہے، اسی لیے یہ طبل بجا ہے، جس وقت ان دونوں نے یہ بات کہی تو سلطان کے پیٹ کا درد جاتا رہا، سلطان گھوڑے پر سوار ہو کر خواجہ کی خدمت میں حاضر ہوا اور بہت معذرت کی، خواجہ نے کہنا شروع کیا کہ دوسرے لوگ رہزنی کرتے ہیں اور تمہارے پیٹ میں درد ہوتا ہے، ملازمین ظلم کرتے ہیں اور بلا ان کے مالک پر نازل ہوتی ہے، خواجہ نے ان ہندوؤں کی کیفیت سے سلطان کو مطلع کیا وہ وہاں سے واپس ہوا، تو ان ہندوؤں کے پاس پہنچا، ان کو خوش کیا اور برے اعزاز و اکرام کے ساتھ ان کو واپس کیا، یہ حکایت سنا کر حضرت خواجہ (یعنی حضرت خواجہ نظام الدین اولیا) کی آنکھیں پر آب ہو گئیں، روئے اور فرمایا یگانوں کے ستانے میں تو یہ حال ہوتا ہے، بے گانوں کو ستانے میں قیامت کے روز کیا حال ہوگا۔ (قلمی نسخہ ص ۱۱۸-۱۱۹)

یہ حکایت امیر خسرو ہی خاص طور سے قلم بند کر سکتے تھے، کیوں کہ ان کے دل میں ہندوؤں کی جو محبت بھری تھی، اس کا اظہار انہوں نے اپنی مثنوی نہ سپہر میں کیا۔ (تفسیلات کے لیے دیکھو میرا رسالہ ”ہندوستان امیر خسرو کی نظر میں“)

سلطان شہاب الدین غوری یعنی سلطان معز الدین سام کے کردار کے متعلق ایک سبق آموز روایت حضرت خواجہ نظام الدین اولیا کی مجلس میں اس طرح بیان کی گئی ہے۔

”فرمایا کہ سلطان معز الدین محمد سام انار اللہ برہانہ کی عادت تھی کہ

جب کوئی بوڑھا آدمی اس کے پاس آتا تو وہ تخت سے اٹھ جاتا، کھڑا رہتا اور ان کی

باتیں پوری کرتا، وزراء نے عرض کیا کہ یہ بات ٹھیک نہیں کہ وہ کھڑے ہو جائیں، سلطان نے کہا تم جانتے ہو کہ اس کا مقصد کیا ہے، انہوں نے جواب دیا ہم کیا جانیں، حضرت خلیفہ بہتر جانتے ہیں، فرمایا کہ میں سفید بال کی عزت میں اٹھ جاتا ہوں تاکہ کل قیامت کے روز میرا حشر بھی ان بوڑھوں کے ساتھ شاید ہو جائے اور دوزخ کی آگ سے نجات ہو، حق تعالیٰ نے سفید بالوں میں اپنے نور کا اضافہ کیا ہے، اس نور کی عزت سے شاید میری نجات بھی ہو جائے۔ (قلمی نسخہ ص ۲۸)

جوامع الحکایات ولوامع الروایات مرتبہ سدید الدین محمد غوفی میں شہاب الدین غوری کے کردار کی خوبیوں کی متعلق کچھ ایسی ہی روایتیں ہیں۔
سلطان شمس الدین ایلتمش کی سیرت سے متعلق بھی افضل الفوائد میں ایک روایت ہے جو فوائد الفواد میں بھی ہے، دونوں کی عبارتیں یہ ہیں۔

افضل الفوائد

فوائد الفواد

- فرمود کہ سلطان شمس الدین انار ☆ از عقیدۃ خوب او (ایلتمش)
اللہ برہانہ رارسم بود کہ نیم شب در ☆ فرمود کہ شبہا بیدار بودے و
عبادت مشغول شدے وآں زماں ☆ چوں از خواب بیدار شدی وضو
کہ برخاستے خود آب بستدی وضو ☆ ساختے، دوگانہ بگزاردے و
کردے و پچکس را از بندگاں بیدار ☆ باز در خواب شدہ و پچ کس
نہ کردے تا وقتے ازیں حال سوال ☆ را بیدار نہ کردے
کردند فرمودند چرا باشد کہ رنج بر
دیگراں نہیم وایشاں را از خواب
بیدار کلیم (ص ۲۶)

اوپر کے دونوں اقتباسات لفظ بہ لفظ نہیں ہیں، معناً یکساں ضرور ہیں، ممکن ہے کہ یہ روایت امیر خسرو کے سامنے بھی دہرائی گئی ہو، پھر وہی سوال پیدا ہوتا ہے کہ اگر ایسی باتیں نہ ہوتیں تو کہا جاتا کہ افضل الفوائد میں وہ موضوعات نہیں ہیں، جو فوائد الفواد میں ہیں اور اگر ایسی باتیں پائی جاتی ہیں تو کہا جاتا ہے، کہ فوائد الفواد ہی کے مضامین دہرا دیئے گئے ہیں۔

اگر افضل الفوائد پر یہ اعتراض ہے کہ اس سے اس عہد کے سیاسی حالات پر روشنی نہیں پڑتی ہے، (ص ۸۳) تو یہ اعتراض فوائد الفواد پر بھی کیا جاسکتا ہے، مگر ملفوظات کے مجموعے تاریخ کی کتابیں نہیں ہوتی ہیں، جن میں سیاسی، سماجی اور معاشی مواد کا ہونا ضروری ہو، ضمناً ایسی باتیں آجاتی ہیں تو ان سے معلومات حاصل کر لی جاتی ہیں، ورنہ ان میں زیادہ تر مذہبی اور روحانی باتیں بیان کی جاتی ہیں اگر کبھی ان میں معاشرہ سے متعلق باتیں آجائیں تو یہ سمجھنا مناسب نہ ہوگا کہ اس زمانہ کے معاشرہ کو سنوارنے کے لیے یہ باتیں کہی گئی ہیں، افضل الفوائد میں ہے کہ ایک مجلس میں یہ بیان کیا گیا کہ آسمان سے بڑی چیز بہتان تراشی اور دروغ گوئی ہے، زمین سے بھی فراخ تر چیز سچائی کا اعلان ہے اور دریا سے زیادہ تو انگر چیز خرد مندوں کا قول ہے اور آگ سے بھی زیادہ گرم چیز مردم حریص کا قول ہے اور زمہریر سے زیادہ سرد چیز یہ ہے کہ اپنے رشتہ داروں، قرابت مندوں اور دوستوں کی حاجت روائی نہ کر کے ان کو ناامید کیا جائے اور پتھر سے زیادہ سخت کافروں کا دل ہے اور قیموں سے زیادہ خوار تر چیز چنگل خوری ہے، تمام گناہوں میں بہتان باندھنے سے زیادہ ہول ناک کوئی اور گناہ نہیں ہے، (ص ۴۴) کیا ان ملفوظات سے یہ نتیجہ نہیں نکالا جاسکتا ہے کہ اس زمانہ کے معاشرہ کے بعض حلقہ میں بہتان تراشی، دروغ گوئی اور رشتہ داروں کی حاجت روائی سے بے اعتنائی اور چنگل خوری وغیرہ رائج تھی، یہ ساری باتیں ان کی اصلاح کے لیے کہی گئی ہیں۔

معلوم ہوتا ہے کہ اس زمانہ میں عورتوں میں شرم، حیا اور عفت کا معیار گر گیا تھا، گانا بجانا زیادہ ہونے لگا تھا، علمائے عمل ہو گئے تھے، معنی، مطرب، مسخرے اور اہل فساد بڑھ گئے تھے اور ان کی سرپرستی ہونے لگی تھی، مرد رنگین کپڑے پہننے لگے تھے، حاکم حکم کو فروخت کرنے لگے تھے، دنیا کے مال کی خاطر حق کو ناحق قرار دیا جانے لگا تھا، معاشرہ کی ان ہی باتوں کو سامنے رکھ کر حضرت خواجہ نے حدیث کا حوالہ دے کر فرمایا کہ جب ایسی باتیں ہوں گی تو زمین سے آگ اگنے والی نباتات میں برکت نہ ہوگی، آسمان سے بارش کم ہوگی اور اگر ہوگی تو بے وقت ہوگی، (ص ۱۲۸) ایسی حدیثیں ترمذی ابواب الفتن اور بخاری و مسلم میں ملیں گی، (دیکھو مشکوٰۃ، ج ۳، ص ۲۳-۲۱) حدیث اور ملفوظات کی باتیں جب باضابطہ ملائی جائیں گی تو یہ ضروری نہیں کہ ملفوظات میں حدیث کی باتیں لفظ بہ لفظ دہرائی گئی ہوں، وہی فرق ہوگا، جو کتاب کو دیکھ کر پڑھنے اور اسی بات کو زبانی دہرانے میں ہوگا، مجلس میں زبانی باتیں کہنے کا انداز ہی کچھ اور ہوتا ہے، کہنے میں بعض اوقات کچھ باتیں اسی طرح بڑھ جاتی ہیں یا کم ہو جاتی ہیں کہ اصل سے مختلف ہو جاتی ہیں، مگر مفہوم میں زیادہ فرق نہیں ہوتا، ان میں جو مفید باتیں ہوں، ان سے درس حاصل کیا جائے، نہ کہ تحقیقات کے پردے میں ہر قسم کی خامیاں دکھائی جائیں، آج کل بھی بعض باتیں ایسی کہی جاتی ہیں، جن میں ایک عیب جو ہر قسم کی خامیاں دکھا سکتا ہے، مثلاً مولانا اشرف علی تھانویؒ نے اپنے ایک وعظ میں نصاب الاحساب کے مصنف قاضی ضیاء الدین سنائی اور خواجہ نظام الدین اولیاء کی ایک حکایت سنائی، جو انھوں نے اپنے ایک بزرگ سے الہ آباد میں سنی تھی، ان بزرگ نے یہ حکایت اپنے کسی بزرگ کی کتاب سے نقل کی ہے اور وہ ایسے بزرگ تھے، جن سے حضرت خضر علیہ السلام ملا کرتے تھے، ان کے یہاں ایک کتاب حضرت خضر علیہ السلام کے ہاتھ سے لکھی ہوئی ہے، شاید انھوں نے حاشیہ کے طور پر کوئی فائدہ لکھنا چاہا تھا، مگر ف لکھ کر آگے نہیں لکھ سکے، وہ کتاب تبرک کے طور پر ان کے کتب خانہ میں رکھی ہوئی ہے، ان ہی

بزرگ نے حضرت خواجہ نظام الدین اولیا اور قاضی ضیاء الدین سنائی کی یہ حکایت سنائی۔

”قاضی صاحب (یعنی قاضی ضیاء الدین سنائی) کا وقت وصال سلطان جی (یعنی حضرت سلطان الاولیا خواجہ نظام الدین اولیا) سے پہلے آیا، سلطان جی ان کی عیادت کو گئے دروازہ پر پہنچ کر اجازت مانگی، قاضی صاحب نے فرمایا، سلطان جی سے کہہ دو کہ یہ وصال حق کا وقت ہے، اس میں بدعتی کا چہرہ نہیں دیکھنا چاہتا، سلطان جی نے جواب دیا کہ قاضی صاحب سے عرض کر دو کہ وہ بدعتی ایسا بے ادب نہیں کہ بارگہ سنت میں بدعت سے ملوث ہو کر آتا، وہ حضرت والا کے مذاق سے واقف ہے اور آپ کے مذاق کی پوری رعایت کر کے حاضر ہوا ہے، میں اس بدعت سے توبہ کر کے حاضر ہوا ہوں، یہ جواب سن کر قاضی صاحب پر حالت طاری ہو گئی اور آبدیدہ ہو کر اپنا عمامہ سر سے اتار کر خادم کو دیا کہ سلطان جی سے کہو کہ اس عمامہ پر پاؤں رکھتے ہوئے تشریف لائیں، بس ان میں ایک کسر تھی جو جاتی رہی، باقی ان کے مقامات عالیہ اور کمالات سے میں ناواقف نہیں ہوں۔

گر بر سر و چشم من نشینی ☆ نازت بکشم کہ ناز منی

خادم قاضی صاحب کا عمامہ لے کر سلطان جی کے پاس حاضر ہوا تو آپ نے عمامہ کو سر پر رکھ لیا کہ یہ عمامہ شریعت ہے، اس کو اپنے سر پر رکھ کر حاضر ہوں گا، چنانچہ تشریف لائے اور قاضی صاحب نے فرمایا:

آنانکہ خاک را بہ نظر کیما کنند ☆ آیا بود کہ گوشہ چشمے بما کنند

حضرت اب میرا آخری وقت ہے اور میرے اوپر توجہ فرمائیے، چنانچہ حضرت سلطان جی نے توجہ شروع کی اور ایسی توجہ کی کہ قاضی صاحب کی روح نہایت فرح و شادمانی کے ساتھ عالم بالا کو پرواز کر گئی، حضرت قاضی صاحب کا وصال ہو گیا، تو سلطان جی روتے

تھے اور فرماتے تھے کہ افسوس شریعت کا ستون گر گیا، اس حکایت کو ذکر کر کے وہ بزرگ فرماتے ہیں کہ نہ میں نظام الدین ہوں، جو اجازت دوں، نہ ضیاء الدین ہوں کہ جو منع کروں، یہ حکایت میں نے اخبار الاخیار میں دیکھی ہے، مگر مختصر، تو حضرت یہ تھا ہمارے سلف صالحین کا طریقہ امر بالمعروف میں کہ ایک دوسرے کا ادب کرتے تھے اور نصیحت بھی کرتے تھے۔ (الحدود والقیود، ص ۳۹)

یہ حکایت ”اخبار الاخیار“ سے لی گئی ہے، جس میں مولانا ضیاء الدین سنائی کے تذکرہ میں اس طرح درج ہے:

”مولانا ضیاء الدین سنائی دیانت اور تقویٰ میں مقتدائے وقت تھے، شریعت کی پابندی میں بڑے راسخ تھے، شیخ نظام الدین اولیاء کے معاصر تھے، ان سے سماع سے متعلق احتساب کرتے، شیخ ان سے معذرت کرتے ہوئے، ان کی تعظیم میں کوئی فرو گذاشت نہ کرتے، ان کی ایک کتاب نصاب الاحساب ہے، جو بدعت کے دقائق اور احتساب کے ساتھ حکام شریعت پر مشتمل ہے، شیخ نظام الدین اولیاء مولانا ضیاء الدین کے مرض الموت میں ان کی عیادت کو گئے تو مولانا نے اپنی دستار شیخ کے قدموں میں ڈال دی شیخ نے دستار کو اٹھا کر اپنی آنکھوں سے لگایا اور جب وہ مولانا کے پاس بیٹھے تو مولانا آنکھیں چار نہ کر سکے، جب شیخ اٹھ کر باہر آئے تو مولانا کی وفات کی خبر گونجی، شیخ رونے لگے اور افسوس کرتے ہوئے کہا کہ شریعت کی حامی ایک ذات تھی، وہ نہ رہی، رحمۃ اللہ علیہا“۔ (اخبار الاخیار، ص ۱۰۲-۱۰۱)

اخبار الاخیار کی روایت کیا تھی اور مولانا اشرف علی تھانوی کے مواعظ میں محض اثر پیدا کرنے کے لیے کیا سے کیا کر دی گئی، اب کوئی عیب جو اور خردہ گیر مولانا تھانوی کی روایت کو جعلی اور فرضی قرار دے تو اس کا کیا علاج ہے۔

افضل الفوائد میں حقوق ہمسایہ، عیادت، بیمار پرسی، دل جوئی، رواداری اور نفس کشی وغیرہ پر بہت سے ملفوظات ملیں گے، جو احادیث یا بزرگان دین کے عمل کی روشنی میں بیان کیے گئے ہیں، ان میں جو تعلیم و تلقین کا رنگ ہے، اس سے یہ اندازہ کیا جاسکتا ہے، کہ اس عہد معاشرہ میں یا تو ان کی کمی تھی، جن کو پورا کرنے کا جذبہ تھا، یا یہ اوصاف موجود تھے، تو ان کو اور بہتر طریقہ سے سنوارنے کی کوشش تھی۔

افضل الفوائد پر یہ بھی اعتراض ہے کہ اس میں تصوف اور مذہب کی کتابوں کے حوالے کثرت سے شک انگیز حد تک آئے ہیں، ان میں کچھ کتابیں اور ادو وظائف کے مجموعے ہیں، کچھ تصوف، کچھ فقہ اور کچھ تفسیر کی کتابیں کشاف، تفسیر امام زاہدی، تفسیر امام ناصری، تفسیر امام مجاہد، تفسیر خواجہ شفیق بلخی کے حوالے ہیں، پھر خواجہ حمید الدین ناگوری کی دو کتابوں راحت الارواح اور لوائح کے بھی نام آئے ہیں، ایک تصنیف تحفۃ العارفين کا بھی ذکر ہے، (ص ۸۳) ان کتابوں کے نام آنے کی وجہ سے افضل الفوائد کو جعلی قرار نہیں دیا جاسکتا ہے، خواجہ نظام الدین اولیا کی مجلسوں میں ان کتابوں کے حوالے نہ آتے تو اور کن کتابوں کا ذکر آتا، خود فوائد الفواد میں احیاء العلوم، الکتاب، ایجاز التفسیر امام ناصری، جوامع الحکایات، روح الارواح، شافی، صحیحین، طبقات ناصری، قوت القلوب، کشاف، کشف المحجوب، لوائح، مخ المعانی، مرصاد العباد، مشارق الانوار، مکتوبات عین القضاة ہمدانی، نافع نوادر الاصول اور ہدایہ کا ذکر ہے، فوائد الفواد میں خواجہ فرید الدین عطار کا نام تو آیا ہے مگر تذکرۃ الاولیا کا ذکر نہیں، اگرچہ اس سے بہت سی باتیں لی گئی ہیں، افضل الفوائد میں تو دلیل السالکین کتاب العارفين اور انیس الانس کے بھی حوالے ہیں، جو اس بات کا ثبوت ہے کہ یہ کتابیں اس زمانہ میں رائج تھیں اور جب افضل الفوائد میں بار بار یہ ذکر آتا ہے کہ۔

”در اوراد خواجہ یعنی شیخ الاسلام خواجہ عثمان ہراونی دیدہ ام“

”در اوراد شیخ قطب الدین بختیاراوشی نبشتہ دیدہ ام، فرمود کہ شیخ معین الدین

سجری در اوراد خود ایں نبشتہ۔“

”فرمود کہ در اورش شیخ الاسلام فرید الحق والدین قدس اللہ سرہ العزیز نبشتہ دیدہ ام“

کیا یہ سب فرضی ہیں؟ کیا شروع کے خواجگان چشت کی تعلیمات کہیں قلم بند ہی نہیں ہوئیں؟ کیا ان بزرگان دین کے حالات اور خیالات صرف فوائد الفواد اور سیر الاولیاء ہی سے معلوم ہو سکتے ہیں، محض یہ کہ دینا کافی نہیں کہ یہ ملفوظات دوسری کتابوں کو سامنے رکھ کر وضع کر لیے گئے ہیں، (ص ۷۶) جب تک یہ پتہ نہ چلے کہ یہ ملفوظات کن کن کتابوں سے ماخوذ ہیں، محض قلم کے زور سے ان کو فرضی قرار دینا صحیح نہیں، یہ کہہ دینا بھی کافی نہیں کہ ان ملفوظات میں معمولی مضامین ہیں اور ان میں زیادہ تر قصص الانبیاء ہیں، فوائد الفواد میں بھی حضرت حوا، ابراہیم علیہ السلام، موسیٰ علیہ السلام، عیسیٰ علیہ السلام اور ہود علیہ السلام اور خضر علیہ السلام کا ذکر ملے گا اور اپنے رسول حضرت محمد صلی اللہ علیہ وسلم کے ذکر مبارک سے تو کتاب بھری ہوئی ہے اور جس طرح افضل الفوائد میں خواجہ ذواننون مصری، خواجہ فضیل عیاض، حضرت ابراہیم ادہم، خواجہ ابوتراب بخشی، خواجہ جنید بغدادی، خواجہ ابو بکر شبلی، شاہ شجاع کرمانی، خواجہ عبد اللہ سہیل تستری، شیخ شہاب الدین تستری، داؤد طائی، ابوسلیمان، رابعہ بھری اور حسین منصور حلاج کا ذکر ہے، اسی طرح فوائد الفواد میں ابراہیم ادہم، شیخ ابواسحاق گازرونی، خواجہ اجل شیرازی، شیخ احمد معشوق، حضرت بایزید بسطامی، خواجہ شامی موتاب، شیخ شبلی، شیخ علی ہجویری اور شیخ یوسف ہمدانی کا ذکر ہے۔

ایک اعتراض یہ بھی ہے کہ افضل الفوائد اور راحت الحسین میں حضرت نظام الدین اولیاء آپ کے شیوخ یا معاشرین کے بارے میں کوئی نکتہ ایسا نہیں ہے، جو دوسری کتابوں میں نہ ملتا ہو یا اس کتاب میں زیادہ صحت و وضاحت یا جزئی تفصیلات کے ساتھ درج ہو، (ص ۸۴) اگر افضل الفوائد کے مستند ہونے کا ثبوت یہ ہو سکتا ہے کہ اس میں حضرت نظام الدین اولیاء اور ان کے مرشد کے متعلق ایسی روایتیں ہوں جو دوسرے مجموعہ ملفوظات

میں نہ ملیں تو ایسی بہت سی روایتیں افضل الفوائد میں مل جائیں گی، کچھ مثالیں یہ ہیں۔
 ایک مجلس جاری تھی کہ حسن سنجری اور خواجہ عزیز ایک آگے، یہ ندیم خاص میں
 تھے، دونوں نے حضرت خواجہ کے سامنے اپنے سروں کو زمین پر رکھا، خواجہ پر غلبہ طاری تھا،
 ان پر بڑی شفقت فرمائی، کہا کہ بیٹھو، پھر خواجہ ذکرہ اللہ بالخیر نے عزیز سے کہا کہ ایک غزل
 سناؤ کہ حق تعالیٰ نے اس وقت تم کو یہاں بھیج دیا ہے، خواجہ عزیز نے جب غزل شروع کی تو
 خواجہ عزیز اور تمام مجلس والوں پر ایسی کیفیت طاری ہو گئی کہ یہ وہم اور فہم میں نہیں آسکتی،
 خواجہ ذکرہ اللہ بالخیر نے اپنا خاص جامہ خواجہ عزیز اور برادر حسن کو عطا کیا، اس طرح اس
 روز سعادت پر سعادت حاصل ہوئی، خواجہ عزیز نے جو غزل سنائی وہ یہ تھی، میرے پیش نظر
 قلمی نسخہ میں اشعار جس طرح درج ہیں، اسی طرح نقل کیے جاتے ہیں۔

گر پردہ برکشائی ازاں روی در بہشت ☆ روشن شود براہل نظر حال خوب وزشت
 گل راصفت کنم مہ و خورشید را اگر ☆ اے ہر کہ خوب خوب بہ پیش تو زشت زشت
 رضواں اگر بہ بیند خشت درت کند ☆ جملہ نگار خانہ فردوس خشت خشت
 کاغذ گر یہ ترشد و خامہ ز آہ سوخت ☆ حال دل خراب بگو چوتواں بہشت
 کشت امید گشتم و تو ابر رحمتی ☆ بگذر دشت زار کہ رست کشت کشت
 چندیں حسن بریشہ جہاں دل چہ بستہ ☆ سہلت اگر گست زیں سر سرشت زشت
 یہ امیر حسن سنجری ہی کی غزل ہے، مگر ان کے مطبوعہ دیوان میں مذکورہ بالا اشعار
 دو علاحدہ علاحدہ غزلوں میں درج ہیں، معلوم ہوتا ہے کہ عزیز ایک نے دونوں غزلوں کے
 کچھ اشعار کو لے کر ایک ساتھ لگا دیا اور بقیہ اشعار کو چھوڑ دیا، میرے پیش نظر قلمی نسخہ میں
 اشعار کی کتابت میں بڑی غلطیاں ہیں، مطبوعہ نسخہ میں مطلع کا پہلا مصرع اس طرح ہے۔ ع

گر پردہ برکشائی ازاں روے چوں بہشت

قلمی نسخہ میں یہ مصرع اس طرح لکھا ہے: ع

گر پردہ برکشائی ازاں روے در بہشت

دوسرے شعر کے پہلے مصرع میں مطبوعہ نسخہ میں مہ و خورشید را اگر، کے بجائے مہ و خورشید را کرا ہے، اسی کے دوسرے شعر میں اے ہر کہ کے بجائے، اے آنکہ ہے، تیسرے شعر کے پہلے مصرع میں مطبوعہ نسخہ میں رضواں اگر بہ بنید (?) ہے، چوتھے شعر کا دوسرا مصرع مطبوعہ نسخہ میں بالکل بدلا ہوا ہے اور وہ یہ ہے۔ ع

شرح فراق خویش بتو چو تو اں نوشت

پانچویں شعر کے پہلے مصرع میں مطبوعہ نسخہ میں کشت امید کے بجائے تخم امید ہے اور دوسرا مصرع یہ ہے۔

بگذر بکشت زار کہ زارست حال کشت

آخری شعر کے پہلے مصرع میں چندائے حسن بریشہ جاں کے بجائے مطبوعہ نسخہ میں چندیں حسن برشتہ جاں ہے اور اس کا دوسرا مصرع اس طرح ہے: ع
سہلست گر گست چہ شد مریمش سرشت

کتابت کی ان غلطیوں کو نظر انداز کر کے اس مجلس میں جو کیفیت طاری ہوئی اس کے ایسا نقشہ فوائد الفواد میں نہیں ملتا، اسی طرح افضل الفوائد میں ہے کہ ایک موقع پر فرمایا کہ میں نے قصص الانبیاء میں لکھا ہوا دیکھا کہ حضرت داؤد علیہ والسلام اس قدر روتے تھے کہ ان کے گوشت پوشت اور رخسار کی ساری چیزیں بہہ گئی تھیں، آپ سے پوچھا گیا کہ آپ یہ کیا کرتے ہیں، جواب دیا کہ میں کیا کروں کہ میرا یہ دیدہ ان چیزوں کو دیکھتا ہے، جن کو نہ دیکھنا چاہیے، میں حق تعالیٰ سے مغفرت چاہتا ہوں کہ وہ مجھ کو اس کے لیے بخش دے، جب خواجہ ذکرہ اللہ بالخیر نے یہ حکایت بیان کی تو حسن سنجرى مجلس میں حاضر تھے، وہ جھکے اور عرض کیا کہ اسی بات کو اس نے چند مصرعوں میں ادا کیا ہے، اگر حکم ہو تو عرض کروں، فرمایا سناؤ، وہ اشعار یہ ہیں:

شبے آں چشم مست و آں لب خونخوار را دیدم
 زگر یہ چشم من خون شد پشیمانم چرا دیدم
 ندید ایں چشم من بر سر زلف بلا شوری
 از یں چشم پریشاں ہیں ہمیشہ ایں بلا دیدم
 مرا گفتند سوئے او نہیں دیدم بلا کردم

چہ خوش گفتند روئے او نہیں دیدم چہا دیدم

خواجہ ذکرہ اللہ بالخیر نے ان اشعار کو سن کر بڑی تعریف کی (ص ۳۸-۳۷) اوپر جن دونوں مجلسوں کا ذکر کیا گیا ہے، ان دونوں میں امیر حسن سنجری موجود تھے، مگر انہوں نے اپنی فوائد الفواد میں ان کا ذکر نہیں کیا ہے، جو اس بات کا ثبوت ہے کہ وہ دیکھ رہے تھے، کہ ان کو امیر خسرو قلم بند کر رہے ہیں، پھر ان کو اپنی فوائد الفواد میں کیسے ذکر کرتے، حسن سنجری کے مطبوعہ نسخہ میں مذکورہ بالا غزل ہے، جس میں چھ اشعار ہیں، مگر افضل الفواد میں صرف تین ہی اشعار حسب مطلب نقل کیے گئے ہیں، اوپر کے دوسرے شعر میں کتابت کی بھونڈی غلطیاں ہیں، اس کا پہلا مصرع مطبوعہ دیوان میں اس طرح ہے۔

ندید ایں چشم من جز در سر زلف بلا شورش

اب کتابت کی ان غلطیوں کو دیکھ کر کوئی یہ کہے کہ یہ شعر جعلی ہے تو کیا یہ کہنا صحیح ہوگا، اسی طرح آخری شعر کا دوسرا مصرع مطبوعہ نسخہ کے مصرع سے بالکل مختلف ہے، مطبوعہ نسخہ میں یہ مصرع اس طرح ہے۔

مرا گفتند گفت دل مکن کردم سزا دیدم

اس اختلاف سے کیا نتیجہ نکالا جاسکتا ہے، ایک تو یہ کہ یہ سب کچھ جعلی اور فرضی ہے، یا یہ کہ یہ کتابت کی غلطیاں ہیں یا یہ کہ ملفوظات قلم بند کرنے میں سہو ہو گیا ہو، اس کے بعد تو یہ بھی کہا جاسکتا ہے کہ ایسی بہت سی غلطیاں اور ہوں گی، جن کو دیکھ کر یہ فرضی بات

گھڑنے میں آسانی ہوگئی کہ یہ ملفوظات جعلی ہیں۔

اگر ذہن صاف ہو تو اوپر کی جن دو مجلسوں کی پر کیف باتوں کا ذکر آیا ہے، ان میں ایسے نکتے پیدا کیے جاسکتے ہیں، جو اور دوسرے مجموعہ ملفوظات میں نہ ملیں گے، ایسے ہی نکتے اور مجلسوں میں بھی پائے جاتے ہیں مثلاً۔

ایک بار عشق پر کچھ باتیں نکل پڑیں تو خواجہ ادا م اللہ برکاتہ کی آنکھیں پر آب ہو گئیں اور یہ شعر زبان پر لائے۔

فلولا کم ماعرفنی الهوی ولولا الهوی ماعرفنا کم

پھر شوق و اشتیاق (یعنی جذبہ عشق) سے مغلوب ہو کر یہ دو شعر پڑھے۔

گر عشق نبودی و غم عشق نبودی ☆ چندیں سخن عشق کہ گفتی کہ شنودی

گر باد نبودی سر زلفش کہ ربودی ☆ مر خسارہ معشوق بہ عاشق کہ نمودی

ایک دوسری مجلس میں ہے کہ خواجہ گلی چشم پر آب ہوگئی اور فرمایا کہ عشق کا سرمہ ایسا

سرمہ ہے کہ اگر یہ آنکھوں میں لگا لیا جائے تو فرش سے عرش تک کوئی حجاب نظر نہیں آئے، پھر

یہ دو مصرعے زبان مبارک پر لائے۔ (ص ۳۹)

عشق آئینہ ایست کا ندر روزنگی نیست ☆ نامرداں را ازیں گل رنگی نیست

اگر یہ ساری باتیں لفظ بہ لفظ کسی اور مجموعہ و ملفوظات میں پائی جائیں تو پھر یہی

سمجھا جائے گا کہ یہ ملفوظات مسروقہ ہیں، ورنہ یہ سمجھنے میں تامل نہ ہونا چاہیے کہ یہ باتیں

ایک عارف باللہ ہی کی زبان سے نکل سکتی ہیں اور ایک صاحب دل ہی ان کو قلم بند کر سکتا

ہے، ورنہ ایسی مجلسوں سے دور رہ کر کوئی محض ملفوظات کے ایک مجموعہ کو فروخت کرنے کی

خاطر نہیں لکھ سکتا۔

افضل الفوائد میں حضرت خواجہ نظام الدین والیا کی زبانی ان کے مرشد سے متعلق

جو بعض باتیں ہیں، وہ ان ہی سے معلوم ہو سکتی ہیں، یہ اور دوسرے ملفوظات میں نہیں ملیں گی

مثلاً۔

ایک موقع پر فرمایا کہ ایک بار شیخ الاسلام فرید الحق والشرع والدین قدس سرہ العزیز بیٹھے تھے کہ سات درویش آئے، ان میں ہر ایک کچھ نہ کچھ سوچ رہا تھا، ان کے سامنے میوہ کے ساتھ کھانا رکھا گیا، ہر ایک نے اقرار کیا کہ ہم لوگ بیس سال سے ایک مرد خدا کی طلب کر رہے تھے، کسی کو نہیں پایا، مگر خواجہ جی کو پایا۔ (ص ۱۶)

ایک اور موقع پر فرمایا کہ شیخ الاسلام فرید الحق والدین کو انگور بہت پسند تھا، ایک بار حالت تفکر میں تھے کہ نفس کا تقاضا ہوا کہ انگور کھائیں، اسی وقت قسم کھائی کہ جب تک میں زندہ ہوں، اپنے نفس کی اس آرزو کو پورا نہ کروں گا، مولانا بدرالدین شیخ الاسلام کی صحبت میں رات دن رہتے تھے، انھوں نے بھی قسم کھالی کہ شیخ کی زندگی میں انگور نہ کھائیں گے، یہاں تک کہ وہ اپنے نفس پر غالب آجائیں۔ (ص ۱۹۸)

ایک مجلس کے ذکر میں ہے کہ خواجہ ذکرہ اللہ بالخیر نے زبان مبارک سے فرمایا، کہ شیخ الاسلام فرید الحق والدین کا معمول تھا کہ جب وہ عالم تحریر میں ہوتے تو ایک روز میں ہزار سجدے کرتے، پھر اٹھتے، یہاں تک کہ ان کی چشم مبارک سے خون رواں ہو جاتا، اس وقت عالم صحو میں آتے۔ (ص ۹۹)

ایک اور مجلس میں فرمایا کہ مولانا بدرالدین اسحاق نے بتایا کہ وہ ایک بار شیخ الاسلام فرید الحق والدین کے ساتھ سفر میں تھے، وہ ایک دریا کے کنارے پہنچے، وہاں کوئی کشتی نہ تھی، شیخ الاسلام نے میری طرف نظر کی اور بولے کہ میرے اور اپنے جوتے ہاتھ میں لو اور آؤ پانی کے اندر داخل ہو جائیں، اپنی آنکھوں کو سامنے رکھو، میں نے ایسا ہی کیا، مجھ پر ایسی دہشت طاری تھی کہ میں کچھ بول نہیں سکتا تھا، ہم لوگ اپنی منزل پر پہنچ گئے، تو میں نے پوچھا یہ کیسے ہوا، فرمایا کہ سورہ منزل پڑھ کر پانی پر پھونک دیا، پھر اس کے اندر راہ مل گئی۔ (ص ۱۳۵)

نفل نمازوں کی برکتیں تو بہت ہی جزوی تفصیلات کے ساتھ بیان کی گئی ہیں، مثلاً ایک مجلس میں فرمایا کہ میں نے شیخ الاسلام فرید الحق والشرع والدین قدس سرہ العزیز سے سنا کہ جو شخص ہر مہینہ یہ نماز پڑھے تو اس کا درجہ بہشت میں اعلیٰ ہو، وہ نماز یہ ہے کہ چار رکعت کی نماز ایک سلام میں پڑھے، ہر رکعت میں الحمد للہ ایک بار، پھر جو سورہ یاد ہو پڑھے، پھر اٹھارہ بار سبحان اللہ، تین بار سبحان ربی العظیم اور دس بار سبحان اللہ کہہ کر سر اٹھائے اور سمع اللہ لمن حمدہ کہے، دس بار سبحان اللہ اور الحمد للہ، آخر تک کہے، حالت قومہ اور تحیت سجود میں دس بار سبحان اللہ کہے، اس کے بعد سجدہ میں جائے، سبحان ربی الاعلیٰ، تین بار اور دس بار سبحان اللہ پڑھے، پہلے سجدہ سے سر اٹھائے، تو گیارہ بار سبحان اللہ کہے، دوسرے سجدہ میں اسی طرح دس بار سبحان اللہ کہے، اسی ترتیب کے ساتھ پوری نماز ادا کرے۔ (ص۔ ۲۱)

افضل الفوائد میں جس وضاحت اور جزوی تفصیلات کے ساتھ حضرت فرید الدین گنج شکر کی رحلت کا واقعہ بیان کیا گیا ہے، وہ کسی اور مجموعہ ملفوظات میں نہیں، ناظرین ملاحظہ کریں۔

ایک سال ۵ محرم کو خواجہ شیخ الاسلام فرید الحق والدین کا عرس تھا، مولانا وجیہ الدین پانکی، مولانا شمس الدین تھکی، مولانا برہان الدین غریب، شیخ عثمان سیاح، شیخ حسین نبیرہ، شیخ قطب الدین، نختیار اوشی، مولانا زاہد راوی، مولانا شہاب الدین میرٹھی، مولانا نصیر الدین کتابی، حسن علاء سبزی اور دوسرے عزیز خدمت میں حاضر تھے، خواجہ ذکرہ اللہ بالخیر نے شیخ فرید کی بزرگی اور اخلاق پسندیدہ کی باتیں شروع کیں تو رونے لگے، تمام حاضرین پر بھی اثر پڑا، اس کے بعد خواجہ ذکرہ اللہ بالخیر نے زبان مبارک سے فرمایا کہ حضرت خواجہ فرید نے ۵ محرم کو وفات پائی، جس رات کو خواجہ کبیر کی رحلت ہوئی، بندہ کو یہ کہہ کر یاد کیا کہ مولانا نظام الدین نہیں ہیں، اس کے بعد فرمایا کہ جب ان کی وفات کی ساعت قریب آئی تو وہ اٹھے، کھڑے ہوئے، صبح سے چاشت تک پانچ بار قرآن ختم کیا، اس کے بعد ذکر میں مشغول ہوئے، اتنا ذکر کیا کہ جسم

سے خون رواں ہو گیا، جو قطرہ زمیں پر گرتا اس سے اللہ کا نقش ظاہر ہوتا، یہ رباعی پڑھ کر سجدہ گیا، اور پھر سر اٹھالیا۔

بوئے خوش تو ز پیرہن می شنوم ☆ شرح غم تو ز خویشتن می شنوم
گر ہیچ نباشد کہ کسے بہ نشانم ☆ تا نام تو می گوید و من می شنوم
اس کے بعد ایک درخت کے نیچے بیٹھ گئے، لوگ شیخ کے گرد جمع ہوئے تو ان کی طرف مخاطب کر کے کہا کہ وہ سب باہر بیٹھ جائیں، جب میں بلاؤں تو آئیں، سب باہر بیٹھ گئے، کچھ دیر کے بعد آواز آئی کہ یہی وقت ہے کہ دوست دوست سے ملے، یہ سن کر سب اندر چلے آئے، تو تو خواجہ کو دیکھا کہ وہ کسی اور ہی عالم میں ہیں، عشا کی نماز کا وقت ہوا تو چار بار نماز پڑھی، اس کے بعد سر بسجود ہو گئے اور اپنی روح حق کے حوالے کر دی، پھر آواز بلند ہوئی، جو وہاں کے تمام لوگوں نے سنی کہ ایک امانت روئے زمین پر تھی، اب وہی امانت خدا کے سپرد ہو گئی، جب یہ باتیں ختم کیں تو پوری مجلس سے ہانے کا نعرہ بلند ہوا اور ایسی کیفیت طاری ہوئی کہ کسی وقت ایسی نہیں ہوئی تھی۔ (ص ۱۲۲-۱۲۱)

اعتراض تھا کہ افضل الفوائد میں وضاحت اور جزوی تفصیلات کے ساتھ باتیں نہیں کہی گئی ہیں، اور حضرت فرید گنج شکر کی رحلت وضاحت اور جزوی تفصیلات سے بیان کی گئی ہے، تو اعتراض ہے کہ اس میں بعض باتوں کے الحاقی ہونے کا شبہ ہے، کیوں کہ ایسی مبالغہ آمیز باتیں حضرت نظام الدین اولیا نے اپنی ان مجلسوں میں بیان نہیں کیں، جو ملفوظات کی دوسری کتابوں میں ملتی ہیں۔ (ص ۸۶)

اور اگر نشانہ ہی کر دی جائے کہ فوائد الفواد میں بھی ایسی باتیں ہیں جو دوسروں کی نظروں میں مبالغہ آمیز معلوم ہوں تو کیا افضل الفوائد کو مستند تسلیم کر لیا جائے گا، پھر فوائد الفواد سے کچھ ایسی باتوں کی مثالیں یہ ہیں۔

فرمایا کہ قاضی حمید الدین ناگوری رحمۃ اللہ علیہ کعبہ مبارک کا طواف کر رہے

تھے، تو انہوں نے ایک بزرگ کو طواف میں دیکھا، وہ ان کے پیچھے ہو گئے، جہاں وہ قدم رکھتے تھے، تو اسی جگہ وہ بھی اپنا قدم رکھتے تھے، ان پیر روشن ضمیر یعنی بزرگ نے یہ دیکھ کر کہا کہ میری طاہری متابعت کرتے ہو، میری وہ متابعت کرو جو میں کرتا ہوں، قاضی حمید الدین علیہ الرحمہ نے پوچھا آپ کیا کرتے ہیں، پیر صاحب نے فرمایا کہ میں ہر روز سات سو بار قرآن ختم کرتا ہوں، قاضی حمید الدین کو سخت تعجب ہوا اور وہ سوچنے لگے کہ قرآن کے معانی کو خیال میں لاتے ہوں گے، اور خیال ہی میں پڑھتے ہوں گے، لیکن پیر صاحب نے کہا لفظ بہ لفظ بڑھتا ہوں، خیال میں نہیں پڑھتا ہوں، جب خواجہ ذکرہ اللہ بالخیر نے یہ حکایت ختم کی تو اعز الدین علی شاہ سلمہ اللہ تعالیٰ جو خاص مریدوں میں ایک تھے، وہاں موجود تھے، انہوں نے کہا یہ تو کرامت ہی ہے، خواجہ نے فرمایا کہ ہاں کرامت ہے، جو معاملہ عقل میں نہ آئے وہ کرامت ہی ہوتی ہے۔ (فوائد الفوائد ص ۹)۔

فرمایا ایک بادشاہ بہت ہی صلاحیت والا اور صاحب کشف تھا، اپنے تخت پر بیٹھا تھا، اس کی نظر اپنے اصطلبل کی طرف بھی جاتی تھی، اس کی ملکہ بھی اس کے پہلو میں تخت پر بیٹھی تھی، اس نے آسمان کی طرف نگاہ اٹھائی اور دیر تک کی طرف آنکھ لگائے رکھی، پھر اپنے اصطلبل کی طرف دیکھا، پھر اوپر کی طرف نظر کی، دیر تک آسمان کی طرف دیکھتا رہا، اس کے بعد اپنی ملکہ کو دیکھا اور رونے لگا، ملکہ نے پوچھا یہ کیا بات ہے کہ آپ نے دیر تک آسمان کو دیکھا پھر اصطلبل کی طرف نظر کی اور پھر آسمان کو دیکھا پھر میری جانب دیکھ کر رونے لگے؟ بادشاہ نے کہا کہ اس سوال کو چھوڑو یہ کہنے کے لائق نہیں ہے، ملکہ نے اسرار کیا کہ ضرور بتاؤ، بادشاہ نے کہا اب تم اصرار کرتی ہو تو کہتا ہوں، اس کے بعد بولا ”لو سنو اس وقت میری نظر لوح محفوظ پر گئی، دیکھتا ہوں کہ میرا نام زندوں کی فہرست سے نکال دیا گیا ہے، میں سمجھ گیا کہ میرے جانے کا وقت آ گیا، دوسری بار دیکھا اور خیال آیا کہ میری جگہ کون ہوگا تو ایک حبشی نظر آیا، جو اصطلبل میں ہے، وہ میری جگہ ہوگا اور تو اس کے نکاح میں آئے گی۔“ (فوائد

الفوائد ص ۲۸۳-۲۸۲) اور یہی ہوا۔

فرمایا کہ شیخ شہاب الدین سہروردی نے اپنی کتاب میں یہ حکایت لکھی ہے کہ ایک جوال تھا، اسے قزوینی کہتے تھے، اس کے گھر میں مردان غیب جمع ہوا کرتے تھے، نماز کے وقت لوگ صف در صف کھڑے ہوتے، مردان غیب میں ایک شخص امامت کرتا، جماعت بلند قرأت تسبیحات اور جو کچھ نماز میں ہوتا سنتی، لیکن اسے نہ دیکھتی، بس وہ قزوینی ہی دیکھتا، شیخ شہاب الدین نے فرمایا کہ ان ہی مردان غیب میں ایک نے قزوینی کے ہاتھ ایک مہرہ میرے پاس بھیجتا تھا اور وہ مہرہ ابھی تک میرے پاس ہے، اس کے بعد فرمایا کہ مردان غیب پہلے آواز دیتے ہیں اور اپنی آواز سناتے ہیں، اس کے بعد ملاقات کرتے ہیں، پھر اڑالے جاتے ہیں، آخر میں زبان مبارک سے فرمایا کہ یہ راحت کا کیسا مقام ہے، جہاں وہ کسی کو لے جاتے ہیں۔ (ص ۲۵)

فوائد الفوائد میں جو یہ روایت بیان کی گئی ہے کہ سورہ یسین پڑھ کر امام ناصر مرکر اور دفن ہو جانے کے بعد قبر سے باہر زندہ نکل آئے، اس کی تفصیل تو افضل الفوائد کی روایتوں سے زیادہ حیرت انگیز ہے۔ (ص ۶۰)

ایک اعتراض یہ ہے کہ افضل الفوائد میں بہت سے مضامین وہ ہیں جو دوسری کتابوں میں تقریباً اسی انداز سے بیان ہوئے ہیں، (ص ۸۴) لیکن اس سے پہلے یہ بھی اعتراض کیا گیا ہے کہ افضل الفوائد اور فوائد الفوائد دونوں کا تقابلی مطالعہ کیا جائے تو معیار و اعتبار کا نمایاں فرق نظر آئے گا، (ص ۸۴) یعنی افضل الفوائد میں وہ باتیں نہیں ہیں، جو فوائد الفوائد میں ہیں اور پھر یہ بھی کہ وہی باتیں دہرائی گئی ہیں، اس دلیل کی تائید میں فوائد الفوائد سے دو مثالیں دی گئی ہیں، ایک تو شمس الدین ایلتمش کی سیرت سے متعلق ہے، جس کا ذکر پہلے آچکا ہے اور اس میں یہ دکھایا جا چکا ہے، کہ اگر اس روایت کی عبارت فوائد الفوائد سے سرقہ کی جاتی تو اس کے الفاظ بالکل ملے جلے ہوتے، دوسری روایت خواجہ بایزید بسطامی سے

متعلق ہے، ہم یہاں پر افضل الفوائد اور فوائد الفواد دونوں کی عبارتیں نقل کرتے ہیں۔

افضل الفوائد

فوائد الفواد

- ہم دریں محل این حکایت فرمود کہ ☆ آن گاہم از نسبت صدق و دیانت
 جہودے دیگر ہمسایہ خواجہ بایزید ☆ در اسلام و اسلامیاں حکایت فرمود کہ
 بود او را گفتند کہ مسلمان چرانمی ☆ جہودی در جوار خانہ بایزید بسطامی
 شوی، او جواب داد کہ اگر مسلمانی ☆ قدس اللہ سرہ العزیز خانہ داشت، چوں
 این ست کہ بایزید می کند، من ☆ خواجہ بایزید نقل کرد، آں جہود را گفتند
 نمی توانم کرد و اگر این ست ☆ کہ تو چرا مسلمان نمی شوی؟ جہود گفت
 کہ شامی کنید ازین ننگ دارم ☆ چہ مسلمان شوم اگر اسلام آنت کہ بایزید
 (ص۔ ۲۹) ☆ دانست آں اسلام از من نیاید و اگر
 ☆ اینست کہ شادارید، مرا ازین اسلام عار
 ☆ می آید، (ص۔ ۳۰۸)

یہ روایت جیسا کہ مبقرض کا بھی بیان ہے کہ خواجہ فرید الدین عطار کی تذکرۃ الاولیاء
 میں اس طرح ہے۔

”گہرنے را گفتند کہ مسلمان شو، گفت اگر مسلمان آنت کہ بایزید می کند

من طاقت نہ دارم، و نتوانم کرد، اگر اینست کہ شامی کنید بدیں ہیچ اعتبار نہ دارم۔“

اگر کوئی عیب جو ناقہ یہ کہے کہ فوائد الفواد کی روایت بھی جعلی ہے، کیوں کہ تذکرۃ

الاولیاء کی روایت کچھ اور ہی ہے تو کیا یہ تسلیم کر لیا جائے گا؟ پھر فوائد الفواد اور افضل الفوائد

میں مذکورہ بالا روایت کا مطالعہ اس لحاظ سے بھی کیا جائے کہ دونوں میں یہ روایت کس سلسلہ

میں بیان کی گئی ہے تو فوائد الفواد سے یہ روایت مستعار لینے کا شبہ ہی نہیں پیدا ہوگا، فوائد

الفواد میں یہ بات حضرت عمرؓ کے زمانہ کے عراق کے ایک ”بادشاہ“ کی فراست اور دانائی

کے ذکر کے بعد کہی گئی ہے، لیکن افضل الفوائد میں یہ روایت حقوق ہمسایہ میں بیان کی گئی ہے، اگر وضاحت اور جزوی تفصیلات ناظرین کے لیے گراں نہ ہوں، تو اس کا سیاق و سباق ملاحظہ ہو۔

حقوق ہمسایہ پر گفتگو شروع ہوئی تو زبان مبارک سے فرمایا کہ رسول اللہ صلی اللہ علیہ وسلم نے فرمایا کہ جبرائیل علیہ السلام نے مجھ کو ہمسایہ سے متعلق اتنی نصیحتیں کیں کہ گمان ہونے لگا، کہ کہیں ہمسایہ کو مال میں بھی وراثت کا حق نہ ہو جائے، اس کے بعد حضرت خواجہ نے فرمایا کہ تذکرۃ الاولیاء میں لکھا ہوا دیکھا کہ حضرت خواجہ بایزید بسطامی کے ہمسایہ میں ایک یہودی رہتا تھا، وہ کسی سفر پر چلا گیا، اس کی بیوی کو حمل تھا، بچہ پیدا ہوا تو اس عورت کے گھر میں کوئی ایسی چیز نہ تھی کہ اس سے اپنا چراغ جلانے، بچہ تاریکی میں رویا کرتا تھا، جب یہ خبر حضرت بایزید بسطامی کو ہوئی تو ہر رات دکان سے تیل لاکر اس یہودی عورت کو دیتے، جب وہ یہودی سفر سے واپس آیا تو اس کی بیوی نے یہ تمام کیفیت بیان کی، وہ یہودی شرمندہ ہوا، حضرت بایزید کی خدمت میں پہنچا اور پوچھا کہ آپ نے اتنا لطف و کرم کیوں کیا؟ جواب دیا کہ ہمسائیگی کے سبب سے، کیوں کہ ہمسایہ کا حق بہت بڑا ہے، اس کے بعد وہ یہودی مسلمان ہو گیا، اسی کے بعد حضرت خواجہ نظام الدین اولیاء نے یہ حکایت بیان کی کہ خواجہ بایزید کا ایک دوسرا یہودی بھی ہمسایہ تھا، اس سے لوگوں نے پوچھا کہ تم کیوں نہیں مسلمان ہوتے ہو، تو اس نے جواب دیا کہ اگر مسلمان ہی ہے، جس پر بایزید عمل کرتے ہیں تو میں اس پر عمل نہیں کر سکتا ہوں اور مسلمان ہی وہ ہے جو تم کرتے ہو تو اس سے شرم آتی ہے۔

اگر ذہن صاف ہو تو پھر افضل الفوائد میں جس سلسلہ میں یہ روایت بیان کی گئی ہے، اس سے یہ شبہ نہیں پیدا ہوتا ہے کہ یہ فوائد الفواد سے لی گئی ہے، خصوصاً جب تذکرۃ الاولیاء کا حوالہ صاف طور پر موجود ہے۔

اسی طرح یہ اعتراض ہے کہ افضل الفوائد میں ہے کہ ایک مرتبہ مولانا کیسٹھلی میرے پاس آئے، کھانا موجود تھا، مبشر کو کہا کہ لاؤ، اس نے لانے میں دیر کر دی، میرے پاس ایک چھوٹی چھڑی تھی، اس کی پیٹھ پر ماری، مولانا کیسٹھلی نے اس طرح آہ کی گویا ان ہی کی پیٹھ پر لگی ہے، میں نے پوچھا آپ نے آہ کیوں بھری، فوراً پیٹھ سے کرتا اتار کر مجھے دکھایا، جب میں نے نگاہ کی تو اس چھڑی کا اثر آپ کی پیٹھ پر موجود تھا، یہ واقعہ سیر الاولیا وغیرہ میں بھی بیان ہوا ہے۔ (ص ۸۲)

میرے سامنے افضل الفوائد کا جو قلمی نسخہ ہے، اس میں یہ واقعہ میری نظر سے نہیں گزرا، مگر فوائد الفواد (ص ۱۱۲) اور سیر الاولیا (ص ۵۳) میں یہ ملفوظات ہیں، سیر الاولیا کی روایت تو فوائد الفواد ہی سے تقریباً لفظ بہ لفظ مستعار ہے، مگر افضل الفوائد میں جو روایت بیان کی گئی ہے، وہ کچھ مختلف ہے، فوائد الفواد میں ہے کہ بیشتر میرا خدمت گارا بھی بچہ ہی تھا، اس نے بے ادبی کی تو اس کو ایک چھڑی مار ہی گئی، مولانا کیسٹھلی نے ایسے درد کا اظہار کیا کہ تم کہو گے کہ وہ چھڑی ان ہی کو ماری گئی، وہ رونے لگے، اور بولے کہ میری شومیت کی وجہ سے یہ المناکی ہوئی، فوائد الفواد کی روایت میں یہ نہیں ہے کہ میں نے پوچھا آپ نے آہ کیوں بھری؟ فوراً پیٹھ سے کرتا اٹھا کر مجھے دکھایا، جب میں نے نگاہ کی تو دیکھا اس چھڑی کا اثر آپ کی پیٹھ پر موجود تھا، اتنا ٹکڑا سیر الاولیا میں بھی نہیں ہے، اگر یہ ملفوظات فوائد الفواد اور سیر الاولیا سے سرقہ کئے گئے ہیں، تو اتنے ٹکڑے کو کس مصلحت سے بڑھا گیا، کیا یہ نہیں کہا جاسکتا کہ حضرت خواجہ نے اپنی مجلس میں اس واقعہ کو اس طرح دہرایا، جس طرح کہ افضل الفوائد میں منقول ہے؟ پھر سیر الاولیا اور فوائد الفواد کی عبارتوں میں بھی کچھ تھوڑا سا فرق ہے، فوائد الفواد میں ہے۔

”مبشر کہ خدمت گار منست ہنوز طفل بود، مگر او بے ادبی کرد“۔

سیر الاولیا میں ہے۔

بیشتر خدمت گاراں پیش من جمع شدہ بودند، یکے ازاں بے ادبی کرد۔
دونوں عبارتوں میں جو تھوڑا اختلاف ہے، اس کے متعلق ایک خردہ گیر ناقد کی کیا
رائے ہو سکتی ہے۔

افضل الفوائد اور فوائد الفواد کی ملی جلی روایت کی ایک مثال کی اور نشاندہی کی گئی
ہے، دونوں عبارتیں ملاحظہ ہوں۔

فوائد الفواد

افضل الوائد

- بعد ازاں فرمود کہ شنیدہ ام از ☆ ملامت این سخن حکایت فرمود کہ
زبان شیخ الاسلام فرید الحق والدین ☆ در آنچه خروج کفار تار شد
قدس اللہ سرۃ العزیز کہ وقتے در ☆ چوں بلائے مغل بہ نیشاپور رسید
نیشاپور مغل در آمد و جملہ نیشاپور ☆ بادشاہ ہے کہ آنجا بود کس بر شیخ
را گرو گرفت خلیفہ آل شہر ☆ فرید الدین عطار فرستاد قدس اللہ
کساں رازد خواجہ فرید الدین عطار ☆ سرۃ العزیز کہ دعائے بکن! او جواب
فرستاد و گفت بروید و بگوئید کہ ☆ گفت کہ وقت دعا گذشت، وقت
دعا کدید، خواجہ فرمود کہ کار دعا ☆ رضا است، یعنی بلائے خدا نازل
گذشت بلائے خدا را ساختہ باید تقدیر ☆ شد تن برضا باید داد، بعد ازاں
این ست، بدعائے تقدیر را بدل نتوانم ☆ فرمود کہ بعد از نزول بلا ہم دعا
کرد، پس رضا باشد بہر چہ تقدیر ☆ باید کرد، اگرچہ بلا دفع نشود دانا
است خدائے را (ص ۹۱) ☆ صعوبت بلا کم شود (ص ۸۹)

سیر الاولیا میں بھی یہ ملفوظات ہیں جو اس طرح درج ہیں۔

”ملامت این حکایت فرمود چوں ندائے بلائے مغل نیشاپور رسید، حاکم

آنجا کس بر شیخ فرید الدین عطار فرستاد کہ دعا بکن او جواب گفت وقت دعا

گذشت، انکوں وقت رضا ست، بعد ازاں فرمود کہ بعد نزول بلا ہم دعا باید خواند
اگرچہ بلا دفع نشود اما صعوبت بلا کم شود، و بعدہ فرمود چون بلا نازل شد باید کہ
ازاں بلا ہیج کراہیت ندارد۔ (ص ۲۲۲)

ان تینوں کتابوں میں جو یہ ملفوظات نقل کیے گئے، ان کے سیاق و سباق کا بھی
مطالعہ کرنا ضروری ہے، افضل الفوائد میں یہ ملفوظات اس گفتگو کے موقع کے ہیں جب مجلس
میں اس کا ذکر تھا کہ جو کچھ تقدیر میں ہے وہ بدلا نہیں جاسکتا، فوائد الفواد میں یہ ملفوظات اس
موقع کے ہیں، جب یہ ذکر تھا کہ نزول بلا سے پہلے کی دعا قبول ہوتی ہے، سیر الاولیا میں یہ
ملفوظات ادعیہ ماثورہ کے بیان کے سلسلے میں درج ہیں، پھر سیر الاولیا اور فوائد الفواد کے
کچھ الفاظ تو مشترک ہیں، مگر افضل الفوائد کے ملفوظات معنًا تو یکساں ہیں لیکن لفظاً مختلف
ہیں، جو اس بات کا ثبوت ہو سکتا ہے کہ یہ عبارتیں فوائد الفواد یا سیر الاولیا سے سرقہ نہیں کی گئی
ہیں، پھر افضل الفوائد میں خلیفہ فوائد الفواد میں بادشاہ اور سیر الاولیا میں حاکم کیوں درج
ہے، اس اختلاف کی وجہ کیا بتائی جاسکتی ہے، کیا یہ دلیل قابل قبول ہو سکتی ہے کہ اس روایت
کو بیان کرتے وقت خود حضرت خواجہ کی زبان مبارک سے مختلف مجلسوں میں یہ اختلاف پیدا
ہو گیا۔

افضل الفوائد اور فوائد الفواد دونوں میں شیخ فرید الدین عطار کی تذکرۃ الاولیا سے
وہ روایتیں نقل کی گئی ہیں، ان ہی میں افضل الفوائد کی ایک روایت کا اردو ترجمہ منادی کے
امیر خسرو نمبر کے ص ۸۶ پر درج ہے، جس کا فارسی متن یہ ہے۔

”بعد ازاں سخن در برکت یافتن خواجہ حسن بصری حکایت فرمود کہ خواجہ حسن
طفل بود، روزے در کوزه پیغمبر صلی اللہ علیہ وسلم آب بخورد، رسول اللہ صلی اللہ علیہ وسلم
پرسید کہ ازیں کوزه آبکہ خورد، گفتند حسن، چنانچہ ازیں کوزه آب بخورد علم بر سرایت
کند۔ (افضل الفوائد قلمی نسخہ ص ۱۶۴)

یہ روایت تذکرۃ الاولیاء میں اس طرح درج ہے۔

”نقل است کہ حسن طفل بود، یک روز از کوزه پیغامبر علیہ السلام آب خورد در خانہ ام

سلمہ، پیغامبر گفت علیہ السلام ای آب کہ خورد، گفت چند انگ ازیں آب خورد علم من بدہ

سرایت کند۔ (ص ۳۳)

افضل الفوائد اور تذکرۃ الاولیاء کی روایتیں معنایک ہیں، مگر لفظ ایک نہیں ہیں، جس سے یہ کہا جاسکتا ہے کہ یہ تذکرۃ الاولیاء سے نقل کر لی گئی ہیں، بلکہ یہ زبانی دہرائی گئیں جو اسی طرح قلم بند کر لی گئیں۔

افضل الفوائد میں یہ بھی روایت بیان کی گئی ہے کہ۔

مادر خواجه حسن بصری از موالی حضرت ام سلمہ بود چون مادرش بہ مشغول

شدی خواجه حسن بگریستی کہ بنوز شیر نمی خوردہ، ام سلمہ پستان شریفہ خود درد بان

اونہادی تا بملکیدی و قطرہ شیر پدید آمدی، بعد ازاں خواجه ذکرہ اللہ بالخیر بر لفظ

مبارک راند کہ چون ہزار برکت کہ حق تعالی در وی پدید آورد و آن از برکت

او بود۔ (ص ۱۶۳)

تذکرۃ الاولیاء میں یہ روایت اس طرح درج ہے۔

”مادر او از موالی ام سلمہ بود، چون مادرش بہ کاری مشغول شدی، حسن

در گریہ آمدی، ام سلمہ رضی اللہ عنہا پستان خود درد ہائش نہادی تا او بملکیدی، قطرہ

چند شیری پدید آمدی، چنداں ہزار برکات کہ حق از وی پدید آورد ہمہ از اثر شیہ ام

سلمہ بود۔ (ص ۲۳)

یہ روایت بھی معنایک ہے، لیکن تذکرۃ الاولیاء سے نقل کی ہوئی نہیں ہے، کیوں کہ

اس کو بیان کرنے سے پہلے حضرت خواجه نظام الدین سنجری اولیاء نے یہ فرمایا۔

”سخن در بزرگی شیخ معین الدین سنجری افتاد دکایت فرمود کہ آن روز کہ

شیخ عین الدین بخدمت شیخ عثمان ہارونی نور اللہ مرقدہ پیوست و بیعت آورد و نیز
بر فوائد کہ از زبان گوہر بیان شیخ می شنید آں را بقلم آورد چنانچہ اس حکایت
در بزرگی خواجہ بصری در آں فوائد بحثہ دیدہ ام۔ (ص ۱۶۳)

اس سے ظاہر ہے کہ خواجہ حسن بصریؒ سے متعلق چشتیہ سلسلہ کے بزرگوں میں
ایسی روایتیں برابر بیان کی جاتی رہیں، جو غالباً تذکرۃ الاولیاء ہی کی ہوتیں، تذکرۃ الاولیاء کی
ان ضعیف روایتوں کے دہرانے اور ان کو ملفوظات کے کسی مجموعہ میں قلم بند کرنے سے پورا
مجموعہ جعلی قرار نہیں دیا جاسکتا ہے، پہلے ذکر آچکا ہے کہ صوفیائے کرام کی مجلسوں میں اتر پیدا
کرنے کی خاطر موضوع حدیثوں کے ساتھ غیر مستند روایتوں کا سہارا بھی لے لیا جاتا۔

افضل الفوائد اور فوائد الفواد میں مشترکہ اشعار کے ہونے سے یہ دلیل فراہم نہیں
کی جاسکتی ہے کہ یہ سب کچھ فوائد الفواد سے عرقہ ہے، اگر فوائد الفواد کے اشعار دو در نظامی
میں پائے جاتے ہیں تو وہ فرضی نہ سمجھے جائیں لیکن وہی اشعار افضل الفوائد میں پائے
جائیں تو یہ مسروقہ قرار دیئے جائیں، یہ عجیب منطوق ہے۔

اشعار کے غلط نقل ہونے کی مثالیں گذشتہ اوراق میں آچکی ہیں، اس لیے وزن
کی غلطیاں بھی ملفوظات کے فرضی ہونے کی دلیل نہیں ہو سکتیں، اگر مختلف نسخوں کا مطالعہ کیا
جائے تو یہ سارے شکوک آسانی سے رفع ہو سکتے ہیں۔

یہ اعتراض بھی صحیح نہیں کہ افضل الفوائد میں حضرت خواجہ بختیار کاکیؒ کی وجہ تسمیہ
غلط بتائی گئی ہے، معلوم نہیں کاکی کی وجہ تسمیہ کتنی بتائی گئی ہے اور اب تک یہ فیصلہ کرنا مشکل
ہے کہ کون سی صحیح ہے۔

شروع کے خواجگان چشت کے ساتھ افضل الفوائد پر یہ بھی اعتراض ہے کہ ان جعلی
ملفوظات کی تاریخیں بھی اکثر غلط ہیں، اس کا یہ جواب کیا قابل قبول ہو سکتا ہے کہ طبقات
ناصری بہت اہتمام سے لکھی گئی ہے، پھر بھی اس میں بہت سے سنین صحیح نہیں ہیں، تو

کیا پھر طبقات ناصری جعلی قرار دی جائے گی، تاریخ فرشتہ میں ہے کہ حضرت خواجہ معین الدین چشتی غزنین سے لاہور اور دہلی ہوتے ہوئے اس وقت اجمیر آئے جب کہ سید حسین مشہدی المشہور بہ جنگ سوار اجمیر کے داروغہ تھے اور تاریخ ۱۰ محرم ۱۱۵ھ بتائی ہے، جو یقیناً غلط ہے، (جلد دوم ص ۳۷۷) یہی روایت سیر العارفین میں ہے (ص ۱۳-۱۲) کیا حضرت خواجہ معین الدین چشتی شہاب الدین غوری کے ہندوستان کے حملہ کے موقع پر اجمیر میں نہ تھے؟ سیر العارفین میں ہے کہ لاہور میں حضرت شیخ سعد الدین حمویہ کے پیر شیخ زنجانی حضرت خواجہ معین الدین چشتی کی بے حد دوستی اور محبت ہو گئی تھی، مگر یہ صحیح نہیں کیوں کہ شیخ حسین زنجانی شیخ علی بجوری کے پیر بھائی تھے، جو شیخ علی بجوری کے لاہور آنے سے پہلے وفات پا گئے تھے، اسی طرح سیر العارفین میں ہے کہ جس سال حضرت خواجہ معین الدین لاہور پہنچے، اسی سال حضرت علی بجوری کا انتقال ہوا تھا، یہ روایت بھی صحیح نہیں، کیوں کہ حضرت علی بجوری کی وفات سنہ ۳۶۵ سے ۵۰۰ ہجری کے آغاز تک بتائی جاتی ہے، جس سے یہ ظاہر ہے کہ حضرت خواجہ کی پیدائش سے بہت پہلے حضرت علی بجوری کا وصال ہو چکا تھا، سیر العارفین اور تاریخ فرشتہ میں سنین اور واقعات کی ان غلطیوں کی وجہ سے کیا یہ دونوں کتابیں جعلی اور فرضی سمجھی جانے کی مستحق ہیں۔

یہ بھی اعترض ہے کہ ان جعلی ملفوظات کے مجموعوں میں زندگی کی ہمک اور موضوعات میں تنوعات بھی نہیں، ان کے مطالعہ میں دل کو سرور اور دماغ کو نور حاصل نہیں ہوتا ہے، (ص ۷۷) سرور اور نور کا حاصل کرنا ایک اضافی چیز ہے، بزرگان دین کو تصوف کے ذریعہ سے تصفیہ قلب، تجلیہ باطن، عشق الہی، اسرار الہی اور نور الہی حاصل ہوا کیے ہیں، صوفیائے کرام نے اسلام کی جو خدمات انجام دی ہیں، ان سے اسلام کی روحانی اور اخلاقی تعلیمات کی تاریخ جگمگا اٹھی ہے، مگر ۱۹۷۶ء میں دہلی میں امیر خسرو کا جو بین الاقوامی سیمینار ہوا، اس میں ایم بیرونی ملک کے ایک بہت ہی ممتاز نمائندہ نے یہ دعویٰ کیا کہ تصوف کا کوئی

تعلق اسلام سے نہیں، اس کی تائید ہندوستان کے ایک پروفیسر صاحب نے بھی کی، پھر ۱۹۷۷ء میں جامعہ ملیہ اسلامیہ میں ”اسلام کی تشکیل جدید“ پر جو سمینار ہوا، اس میں ایک متقشف عالم نے مجھ سے کہا کہ اسلام کو تصوف سے جتنا نقصان پہنچا ہے، کسی اور چیز سے نہیں پہنچا، موجودہ دور کے بہت بڑے متکلم اسلام مولانا مودودی کا بیان ہے کہ تصوف کا کام ایون کا چسکا لگا کر تھپک تھپک کر سلا دینا ہے اور اس کو چینا بیگم قرار دیا ہے، اس کے ماننے والے کو مزمن مریض کہا ہے۔ (تجدید و احیائے دین، ص ۷۴-۷۳)

مگر اسی چینا بیگم کے عشاق میں سے، حضرت خواجہ حسن بصری، حضرت بایزید بسطامی، حضرت جلال الدین رومی، حضرت عبدالقادر جیلانی، حضرت شہاب الدین سہروردی، حضرت ابوالحسن علی ہجویری، حضرت خواجہ معین الدین چشتی، حضرت بختیار کاکلی، حضرت فرید الدین گنج شکر، حضرت نظام الدین اولیا، حضرت باقی باللہ، حضرت مجدد الف ثانی، حضرت شاہ ولی اللہ اور ان کی طرح اور بزرگان دین اور مردان حق رہے، کیا وہ مومن مریض رہے، کیا ان سے اسلام کو نقصان پہنچتا رہا، اگر ان کے اسمائے گرامی اسلام کی تاریخ سے نکال دیئے جائیں تو اسلام کی کوئی روحانی تاریخ مرتب نہیں ہو سکے گی۔

اگر تصوف سے کسی کو کچھ حاصل نہیں ہوتا تو اس کے لیے تصوف نہیں، بلکہ تاریخ ذہن اور بیمار دل مورد الزام ہے، رہا نور اور سرور کا حاصل ہونا، تو کچھ لوگ ایسے بھی ہیں، جن کو نور اور سرور اس میں حاصل ہوتا ہے کہ وہ اپنی تحقیقات سے یہ ثابت کر دکھائیں کہ امیر خسرو عاشق مزاج اور عشق باز تھے، وہ مسلسل عشق کرتے رہتے میں ایمان رکھتے، وہ ایک گائک اور نائک بھی تھے، ان کی صحبت ڈھاری، ڈفالی اور سازندوں کے ساتھ رہتی تھی، انھوں نے نہ تو کبھی اپنے کو پارسا ظاہر کیا اور نہ صوفیت بگھاری، بلکہ ہمیشہ اپنے ایک زند اور قلندر ہونے پر فخر کیا، وہ طماع ہوس زر میں مبتلا، کذب گو اور سیہ روشاعر تھے، اس قسم کے مباحث پروفیسر ممتاز حسین کی کتاب، امیر خسرو حیات اور شاعری میں ملیں گے، جو

پاکستان میں سات سو سالہ جشن کمیٹی کی طرف سے شائع ہوئی ہے، پروفیسر صاحب کو اس قسم کی باتیں لکھنے میں خاص نور اور سرور حاصل ہوا، مگر یہ وہ لوگ ہیں، جو ہماری مذہبی، روحانی اور ثقافتی وراثت کا تمسخر کر کے ہم کو اپنے ماضی کی عظمت سے بیگانہ کرنا چاہتے ہیں، اسی لیے ہم کو یہ احتیاط کرنی چاہیے کہ ہم ان جیسے لوگوں کے لیے اپنی تحریروں میں ایسا مواد نہ فراہم کر دیں، جن سے فائدہ اٹھا کر وہ تحقیق کی آڑ میں اسلام اور تصوف دشمنی کا ثبوت دیں۔

راحت المحبین: یہ بھی حضرت خواجہ نظام الدین اولیاء کے ملفوظات کا مجموعہ ہے، جس کو حضرت امیر خسرو ہی نے مرتب کیا، مگر یہ موجودہ دور کے مصنفوں اور محققوں کی نظروں سے اوجھل رہا، ڈاکٹر وحید مرزا خسرویات کے بڑے ماہر ہیں، ان سے بھی یہ نظر انداز ہو گیا، اس کی وجہ شاید یہ ہو کہ اس کا ذکر برٹش میوزیم کے کیناگ جلد سوم ص ۹۷۳ پر آیا ہے، اس کے مرتب نے لکھا ہے کہ اس میں حضرت خواجہ نظام الدین اولیاء کے ملفوظات ۱۸۹ھ سے ۱۹۰ھ تک قلم بند کیے گئے ہیں، اتنا لکھنے کے بعد یہ بھی تحریر کر دیا ہے کہ جس مرید نے اس کو مرتب کیا، اس کا نام اس میں ظاہر نہیں ہوتا ہے، جس سے یہ خیال پیدا ہوا کہ کسی نامعلوم مرید نے اس کو مرتب کیا، اسی وجہ سے یہ امیر خسرو سے منسوب نہ ہو سکا۔

معلوم ہوتا ہے کہ برٹش میوزیم کے کیناگر کے سامنے کوئی ناقص نسخہ تھا، جس کے شروع کے اوراق نہ رہے ہوں، راقم نے بزم صوفیہ لکھتے وقت برٹش میوزیم کے کیناگر ہی کے بیان پر بھروسہ کیا، وراحت المحبین کا کوئی فارسی نسخہ اب تک نظر سے نہیں گزرا ہے، البتہ اس کا اردو ترجمہ جناب اخلاق حسین دہلوی، لال بستی نظام الدین کی مہربانیوں سے مطالعہ کرنے کا موقع ملا، اس کی ابتدا اس طرح ہوتی ہے۔

”مجلس اول۔ روز دوشنبہ بستم ماہ رجب المربوب ۱۸۹ھ نبوی گفتگو

در بارہ آفرینش حضرت آدم علیہ السلام واقع ہوئی، بندہ گنہ گار امید وار رحمت

پروردگار کہ یکے از بندگان و حلقہ بگوشان حضرت سلطان المشائخ ہے، اس کی

یاوری بخت سے دولت قدم بوسی حاصل ہوئی، عزیزان اہل صفہ حاضر خدمت تھے، بندہ واسطے گزارش مدعا کے دست بستہ کھڑا تھا، آپ نے مجھے کھڑا ہوا دیکھ کر ازراہ مکرمت فرمایا کہ بیٹھ جاؤ، اور جو کچھ کہنا ہو عرض کرو، میں نے قدم بوسی کی، آپ نے ازراہ نوازش مجھے اٹھایا اور بار دیگر ارشاد فرمایا کہ تم کو اجازت ہے، جو کچھ کہنا چاہو، کہو، میں نے التماس کیا کہ اس نحیف نے قبل ازیں جس قدر ارشادات نفیسہ زبان مبارک سے سنے تھے، ان کو قلم بند کیا کہ ایک کتاب مرتب ہوگئی، بندہ نے اس کا نام افضل الفوائد رکھا ہے، کتاب مذکور شرف ملاحظہ حضور سے مشرف ہو چکی ہے، اب میں طالب اجازت ہوں کہ موثر ترغیب و ترہیب زبان مبارک حضرت مخدوم سے سنوں، اسے سلک تحریر میں لاؤں، مستدعی ہوں کہ حضور آئندہ کثر ذکر حضرت انبیاء عظام علیہم السلام فرما دیں، بہ کمال ذرہ نوازی ہوگی، بندہ کی عرضداشت ختم ہوتے ہی آپ نے مسکرا کر ارشاد فرمایا کہ بہت خوب میں نے تمہارے آنے سے پہلے ہی یہ حکایت آغاز کی ہے۔

اس سے ظاہر ہے کہ راحت المحبین کو امیر خسرو ہی نے مرتب کیا، مگر جب فوائد الفواد کے سامنے افضل الفوائد مقبول نہ ہو سکی تو راحت المحبین کیسے مقبول ہو سکتی تھی، اس کے مستند ہونے کا سب سے بڑا ثبوت یہ بھی ہے کہ اس کا حوالہ شیخ رکن الدین بن عماد الدین دبیر کاشانی خلد آبادی کی تصنیف شمائل الاتقیاء میں موجود ہے، جو حضرت نظام الدین اولیا کی وفات پچیس تیس سال کے بعد ہی لکھی گئی، اس کے ماخذوں کی فہرست میں صاف طور پر لکھا ہوا ہے۔

”راحت المحبین ملفوظ شیخ نظام الدین تالیف کردہ امیر خسرو“۔

پھر اس کتاب کے اندر جہاں فوائد الفواد سے اقتباسات لیے گئے ہیں، وہاں

راحت لکھنؤ کے اقتباسات سے بھی درج ہیں، مثلاً۔

”راحت لکھنؤ ملفوظ خواجہ:- کلاہ چہارخانہ دارد، اول خانہ اسرار است

وانوار دوم خانہ محبت و توکل است، سوم خانہ عشق و اشتیاق، چہارم خانہ رضا

و موافقت است، ہر کہ این کلا پوشد، ہر چہار چیز در تارک او مرکب است، باید کہ

پوشندہ این کلاہ از یں ہر چہار نعمت محروم نباشد و بر آں کار کند، و حق آں بگذارد۔

(ص ۵۸)

”رسالہ راحت لکھنؤ ملفوظ خواجہ:- مہتر موسیٰ را ہوس شد تا گلیم پوشد

مناجات کرد، فرمان آمد، اے موسیٰ لباس عاشقان اما بے شکرانہ می خواہی کہ

در بر کشی، مہتر موسیٰ در خانہ رفت، ہر ملک و اسباب و مال کہ داشت در راہ حق بذل

کرد بحد یکہ جامہ تن ہم داد فرمان شد کہ انکوں حق تست پوش بس تا آں زماں کہ

صاحب نصاب اسباب است تصوف برو جانبر نیست۔ (ص ۶۸)

اس مجموعہ میں زیادہ تر انبیائے عظام علیہم السلام کا ذکر ہے، تمام نبیوں کے مستند

سوانح تو اب بھی مشکل سے ملیں گے، شاید امیر خسرو کو خیال ہوا ہو کہ انبیائے کرام کے

حالات جانے اور لکھے جائیں تاکہ لوگ ان سے مستفید ہوں، ان کے نزدیک ان کے شیخ

سے بڑھ کر اور کون ان کے حالات سنا سکتا تھا، اس لیے ان ہی کی زبانی انبیائے کرام کی

کہانی سنی اور قلم بند کر دی، اس میں حضرت آدم، حضرت داؤد، حضرت نوح، حضرت زکریا،

حضرت ابراہیم، حضرت اسحاق، حضرت اسماعیل، حضرت ادریس، حضرت الیاس، حضرت

یعقوب، حضرت یوسف، حضرت موسیٰ، حضرت عیسیٰ اور ان میں حضرت محمد رسول اللہ صلی

اللہ علیہ وسلم کی سیرت کے جستہ جستہ حالات ہیں، آپ کے بعد خلفائے راشدین کا بھی

ذکر خیر ہے، یہ حالات کچھ مرتب طریقہ پر بیان نہیں کیے گئے ہیں، ایسا معلوم ہوتا ہے کہ

حضرت خواجہ گواہی مجلسوں میں جو ہر وقت یاد آتا گیا، وہ بیان فرماتے گئے، نکتہ چین محققین

ان میں بہت کچھ سقم نکال سکتے ہیں، مگر اس وقت انبیاء علیہم السلام سے متعلق جو معلومات تھیں، وہ انہوں نے بیان کر دیں: انبیاء کے معجزات پر تو آج کے بیمار دل رکھنے والوں کو یقین ہی نہیں ہوگا مگر جس مجلس میں یہ سب کچھ بیان کیا گیا، اس کے حاضرین کی ذہنیت مریضانہ نہ تھی، وہ اپنے مرشد کی زبانی جو کچھ سنتے اس پر ایمان کامل رکھتے۔

اگر اس مجموعہ کو امیر خسرو کے علاوہ کسی اور نے مرتب کر کے ان کے نام سے منسوب کر دیا ہے تو جب تک اس مرتب کرنے والے کا نام معلوم نہ ہو اور یہ یقین کے ساتھ نہ بتایا جائے کہ وہ کون سا کارخانہ تھا جہاں اس قسم کے ملفوظات ڈھال کر کبھی حضرت خواجہ معین الدین چشتیؒ کبھی حضرت خواجہ قطب الدین بختیار کاکی، کبھی حضرت فرید الدین گنج شکر، کبھی خواجہ نظام الدین اولیا اور کبھی امیر خسرو کے اسمائے گرامی سے منسوب کر دیئے جاتے تھے، تب تک کوئی وجہ نہیں کہ جن کے اسمائے گرامی کے ساتھ وہ صدیوں سے منسوب ہوتے آرہے ہیں، ان کو محض تحقیق کے نام پر ہم جعلی اور فرضی قرار دیں۔

اس میں بعض ملفوظات ایسے بھی ہیں، جن میں عشق کی وہی چنگاریاں ہیں، جو امیر خسرو کے سینہ میں سوز بن کر معتقل ہوتی رہیں، حضرت خواجہؒ نے فرمایا۔

”اے درویش عزیز من کہ جس وقت اللہ تبارک و تعالیٰ نے خزانہ بلا پیدا

کیا، صرف انبیاء والیا کے واسطے پیدا کیا، فرشتوں نے جب اس خزانہ بلا کو دیکھا

ہبت سے پکھل گئے اور سر بسجود ہو کر عرض کیا کہ یہ خزانہ کن لوگوں کے واسطے

ہے، فرمان الہی ہوا کہ، اے فرشتو، تم اس نعمت سے فارغ ہو، یہ نعمت اپنے خلیفہ

کے نصیب کی گئی، جسے ہم زمین میں پیدا کریں گے، یہ بلا حضرت آدم اور ان کی

اولاد کے واسطے ہے، جو میرے محبت ہیں، ان پر اس بلا کو نازل کر کے ان کا امتحان

کروں گا اور جو شخص دعویٰ محبت کرے گا، اس پر یہ بلا بالخصوص نازل کی جاوے

گی، وہ اس کے ایسے خواہش مند ہوں گے کہ میں بلا نازل نہ کروں گا اور یہ

ہزار آرزو خواہش کریں گے، اس کے بعد ارشاد فرمایا کہ اے درویش یہ طائفہ جو عشق دوست میں مستغرق ہے، شب و روز بلا کی آرزو میں وقت گزارتا ہے، کیوں کہ جو بلا دوست کی جانب سے آتی ہے، وہ بلا نہیں بلکہ ایک نعمت ہے، کہ از جانب دوست ہدیہ پہنچتی ہے، اس کے بعد ارشاد فرمایا کہ ایک عاشق صادق ہر روز صبح اٹھ کر یہ دعا مانگتا تھا، کہ یا الہی رزق میرا سوا بلا کے دوسری شے نہ کر کہ بہترین خواہش میری تیری بلا ہے، کسی نے ان سے دریافت کیا کہ تم یہ بات کیسی عجیب کہتے ہو، انھوں نے جواب دیا کہ یہ بیان میرا نہایت صحیح ہے، کیوں کہ امتحان دوست کا بلا سے ہوتا ہے اگر میں اس کی خواہش نہ کروں، ہر آئینہ درمیان اہل سلوک ثابت قدم نہ ہوں گا، حضرت خواجہ ذکرہ اللہ بالخیر یہ بیان فرما کر آنکھوں میں آنسو بھرائے اور یہ رباعی ارشاد فرمائی۔

ہر جا کہ بلائے تست بر جانم باد ☆ چوں در رضائے تست بر جانم باد
گر بر سر عاشقان بلا ہا باشد ☆ آں جملہ بلائے تست بر جانم باد

(اردو ترجمہ، ص ۱۵۱-۱۵۰)

پھر اسی مجلس میں اس کی مزید توضیح اس طرح کی۔

”خواجہ ذکرہ اللہ بالخیر آنکھوں میں آنسو بھرائے، اور ارشاد فرمایا کہ عاشقوں نے بلا ساتھ آرزو اور خواہش کے چاہا ہے، تب واصلانِ حق سے ہوئے ہیں، لمحبت فی المحبتین، اس کے بعد ارشاد فرمایا، اول شخص جس نے دنیا میں سب سے پہلے بلائے عشق قبول کی، وہ آدم صلی اللہ علیہ السلام تھے، خمیر آدم علیہ السلام کا خاک بہشت سے تھے، اگر خاک بہشت حضرت آدم علیہ السلام کی سرشت میں نہ ہوتی تو ان کی اولاد کو کبھی عشق نہ ہوتا، جب کہ اول عشق ان کو ہوا، اثر ان کا ان کی اولاد میں بھی باقی رہا، اس کے بعد ارشاد فرمایا کہ جو اولوہ عشق الہی کا اولیا میں ہے، وہ سب

حضرت آدم کے طفیل سے ہے، یہ بیان فرما کر آپ آنکھوں میں آنسوؤں بھر لائے اور یہ رباعی ارشاد فرمائی۔

از بہر زخ تو بتلای باشم ☆ و اندر غم عشق تو بلائی باشم
دریاد جمال تو جہاں مشغولم ☆ خود چیزے نیست کجای باشم

امیر خسرو کی صوفیانہ شاعری میں ایسے ہی عشق کی چنگاریاں بھڑکتی رہیں۔

امیر خسرو کی صوفیانہ شاعری: امیر خسرو کی فارسی شاعری محض شاعری نہیں بلکہ ایک اعجاز ہے، قصیدہ گوئی ہو، مثنوی نگاری ہو، غزل سرائی ہو، شاعری کی ہر صنف میں اپنا شاعرانہ کمال دکھاتے رہے شیخ عبد القیوم محدث دہلوی نے اخبار الاخبار میں لکھا ہے کہ امیر خسرو کے کلام میں جو برکات ہیں، وہ گنہ گاروں کے دل میں نہیں پائی جاسکتی ہیں، برکات سے محروم لوگوں کے کلام کو مقبولیت اور قلبی اثر حاصل نہیں ہو سکتا، (اخبار الاخبار، ص ۹۲-۹۳) مولانا شبلی بھی رقم طراز ہیں کہ امیر خسرو کا ہر شعر جو بجلیاں گراتا ہے، وہ اسی وادی ایمن یعنی تصوف کی شرر باریاں ہیں، (شعر العجم حصہ دوم ص ۱۲۹) ان کے اشعار پڑھتے وقت ایسا محسوس ہوتا ہے کہ یہ خاص مجازی انداز میں کہے گئے ہیں، مگر اسی کے ساتھ یہ احساس ہوتا ہے کہ ان کے اشعار کیا ہیں، بلکہ بقول مولانا شبلی آگ سے دھواں اٹھ رہا ہے، معلوم ہوتا ہے کہ وہ رور ہے ہیں، روتے روتے ٹھہر جاتے ہیں اور جب رو لیتے ہیں تو آگے بڑھ جاتے ہیں، ان کی طبیعت میں بہ سوز، یہ گداز اور یہ درد آگینی، ان صوفیانہ کیفیات سے پیدا ہوئی جو ان کو فطری طور پر حاصل تھیں اور جن میں جلا ان کے مرشد کی صحبت میں ہوتی رہی، ان کی مثنویوں، قصیدوں اور غزلوں میں بعض ایسے اشعار ہیں، جن میں وہی عارفانہ کیفیات بھری ہوئی ہیں، جو اس راہ میں محسوس ہوا کرتی ہیں، اس کے مختلف پہلوؤں پر تبصرہ کرنے سے پہلے راقم کی خواہش ہے کہ اہل نظر اور اصحاب دل نے مختلف مواقع کی کیفیات کے لیے ان کے اشعار کا سہارا کس طرح لیا، اس کا ذکر آجائے تاکہ آئندہ راقم جو کچھ عرض

کرے، اس کی تائید ہو جائے۔

سیر الاولیا کے مصنف کی قدردانی: امیر خسرو کے معاصروں میں سیر الاولیا کے مؤلف نے ان کے اشعار کثرت سے نقل کر کے اپنی تحریروں میں خاص روحانی کیفیت پیدا کر دی ہے، ہم یہاں کچھ مثالیں پیش کرتے ہیں۔

”حضرت خواجہ نظام الدین اولیا جمعہ کی نماز سے پہلے تجرید فرماتے، یعنی

اپنے انبار خانوں اور حجروں کا بالکل خالی کر دیتے اور وہاں جھاڑو دلوادیتے کہ فتوحات میں سے کوئی چیز باقی نہ رہے، اس تجرید کے وقت بادشاہ یا کسی شہزادہ کی طرف سے کوئی آدمی پہنچ جاتا، فتوحات لاتا، ان کے آنے کے دبدبہ کا شور حضرت خواجہ کے کام میں پڑتا تو وہ ٹھنڈی سانس لیتے اور اپنے سینہ مصفا سے ایک آہ کھینچ کر فرماتے، یہ لوگ ایک درویش کے وقت کو غارت کرنے کے لیے کہاں سے آگئے، سیر الاولیا کے مصنف کا بیان ہے کہ امیر خسرو کا یہ شعر ایسے ہی موقع کے لیے موزوں ہوا ہے۔

تو کہ بردر تو کم شد سر و تاج بادشاہاں ☆ چہ خیال فاسداست اس کہ من گدایت جویم

(سیر الاولیا، ص ۱۳۱)

حضرت خواجہ نظام الدین اولیا کے ایک ممتاز مرید شیخ تاج الدین تھے، پہلے دنیا میں ملوث رہے، پھر اس کو چھوڑ کر حضرت خواجہ کے ہاتھ پر بیعت کی، فقر اور فاقہ کر کے مجاہدہ کو اپنی دولت سمجھنے لگے، سیر الاولیا کے مصنف نے اس سلسلہ میں امیر خسرو کا یہ شعر نقل کیا ہے۔

مملکت عشق ملک شد از کرم الہی ام ☆ پشت من و پلاس غم اینست قباہی شاہی ام

(ص ۳۱۲)

مولانا شمس الدین وامغانی حضرت خواجہ کے حلقہ ارادت میں داخل ہوئے تو

سیر الاولیا کے مصنف نے اپنی خوشی کا اظہار امیر خسرو کے اس شعر کے ساتھ کیا ہے۔

سعادت ابدی درپے ارادت تست ☆ چناں کہ عید مبارک ز بعد ماہ صیام

(ص، ۳۵۷)

سیر الاولیا کے مصنف کا بیان ہے کہ جمعہ کی رات کو انھوں نے خواب میں دیکھا کہ حضرت خواجہ کی مجلس سچی ہوئی ہے، وہ وہاں حاضر ہوئے، تو حضرت خواجہ نے ان کا ہاتھ پکڑ لیا اور فرمایا کہ تجدید بیعت کر لو، اس سے میری روح میں ایک تازگی پیدا ہوگئی، کیوں کہ یہ میرے دل میں بھی بات تھی، حضرت خواجہ نے تجدید بیعت کرائی، جس سے میں بہت خوش ہوا اور مجھ پر گریہ طاری ہو گیا، امیر خسرو کا کیا خوب شعر ہے۔

ہمہ شب گریہ ام خفتن نداده است ☆ کہ بوئے گل رخ من باھیا بود

(ص، ۳۶۳)

حضرت خواجہ کی یہ تعلیم تھی کہ اہل تصوف عشق الہی میں وقت گذاریں اور خواہ مخواہ شہرت حاصل کرنے کی کوشش نہ کریں، ورنہ آخرت میں سزا پائیں گے، اسی بات کو امیر خسرو نے اس طرح کہا ہے۔

باش تا پردہ بر انداز و جہاں از رونے کار ☆ آنچه امشب کردہ فردات گردد آشکار
خود امیر خسرو نے کبھی پیر بننے کی خواہش ظاہر نہ کی، صرف حضرت خواجہ کے در سے وابستہ ہی رہنا پسند کیا، کہتے ہیں۔

زنجیر سگاں در خود بر سر من بند ☆ اکنوں سرایں نیست کہ دستار بہ بندم
حضرت خواجہ کی یہ بھی تعلیم تھی کہ محبت الہی میں دن اور رات یکساں ہے، محبوب کی محبت کی بے قراری میں نیند نہیں آتی، راز و نیاز حاصل کرنے کے لیے گریہ و زاری ضروری ہے، اس سے مشاہدہ میں ترقی ہوتی ہے، اس کے لیے رات کا وقت موزوں ہوتا ہے، جو اس نعمت کا طالب ہوتا ہے، تو اس کو خواب و قراری کی ضرورت ہے، اسی لیے امیر خسرو نے کہا ہے۔

خواب ز چشم من بہ شد چشم تو بست خواب من ☆ تاب نماند در تم زلف تو برد تاب من

(ص، ۳۵۷)

ایک بار حضرت خواجہ نے سوز عشق پر گفتگو کرتے ہوئے فرمایا کہ سینہ کی آہ سے دریا بھی خشک بیابان ہو سکتا ہے، امیر خسرو نے اسی کو اس طرح قلم بند کیا ہے۔

دریا ز آہ سینہ من خشک شد چناں ☆ برگریہ چشم خویش نہ بیند کسے نے
موجودہ دور کے اصحاب نظر کا اعتراف: موجودہ دور کے جن اصحاب نظر نے امیر خسرو کی شاعری کا مبصرانہ اور غائر نظر سے مطالعہ کیا ہے، ان کو بھی امیر خسرو کے یہاں بکثرت عارفانہ رنگ کے اشعار ملے ہیں، مثلاً امیر خسرو کے دیوان وسط الحیوۃ کو جناب فضل احمد حافظ نے ایڈٹ کیا تو اپنے دیباچہ میں امیر خسرو کی یہ غزل نقل کرتے ہیں۔ (ص ۱۴۳)

بیاساتی کہ مادرے افتادیم ☆ بخدمت پیش مے، خواراں ستادیم

سررندی چونج کردیم در عشق ☆ کلاہ صوفیاں ہم کج نہادیم

ان اشعار کی تصریح کرتے ہوئے وہ لکھتے ہیں کہ قطع منازل سلوک کا اظہار رندانہ انداز میں کیا گیا ہے، حاصل یہ ہے کہ ہم نے انانیت (خودی) کو مٹانے اور عشق صادق پیدا کرنے کیلئے اہل محبت کی خدمت اختیار کر لی ہے اور اپنا ظاہر و باطن یکساں کرنے کے لیے کسی تکلف اور تصنع کو روا نہیں رکھا، کلاہ زاہد اگر کج ہی سہی، طاعت و تقویٰ کا التزام نہ ہو لیکن ساقی (مرشد کامل) کی نظر لطف درکار ہے، جس پر ہم ہر دم نثار ہیں، یہ تمام حقائق مجاز کے رنگ میں ہیں، پھر وہ امیر خسرو کی ایک اور غزل نقل کرتے ہیں۔

بیاتاپے گل و صہبانہ باشم ☆ کہ گل باشد بے و زمانہ باشم

چو تنہا بودنی باید ہماں بہ ☆ کہ از ہم صحتاں تنہانہ باشم

بیا جانا و مارا باش امروز ☆ چو میدانی کہ ما فردانہ باشم

چو بگوارند یکجا دوستاں را ☆ چر ابا دوستاں یکجانہ باشم

ان اشعار کی تشریح اس طرح کرتے ہیں کہ پہلے شعر میں گل و صہبا سے مراد جذباتِ محبت ہیں، جو کالمین کی صحبت سے حاصل ہوتے ہیں، دوسرے شعر میں گور کی تہائی کی طرف اشارہ کرتے ہوئے ترغیبِ صحبت نیکاں لے، تیسرے شعر میں حسن استدلال کے طور پر درخواست ہے، کہ جب کہ کل ہم نہ ہوں گے تو صرف آج کے لیے اگر تم میرے پاس آ جاؤ تو کیا حرج ہے، آخری شعر میں صحبتِ دوستانِ غنیمت شمر کو ادا کیا ہے اور وجہ وہی خوفِ تفرقہ ہے جو کل یا آئندہ کل ضرور واقع ہوگا۔

ایک اور مسلسل غزل نقل کی ہے۔

اگر اصحابِ عشرت سے پرستند ☆ بیاساقی کہ من ساقی پرستم
مرا گویند درستی چہ دیدی ☆ کہ می گوئی دل اندر بادہ بستم
تعالی اللہ ازیں بہتر چہ باشد ☆ کہ از ننگ وجود خویش رستم

ان اشعار کو اس طرح سمجھایا ہے کہ عشاق کی پہلی منزل ترک جاہ و مال و نام و ننگ ہے اور سب سے آخری ننگ وجود سے رستگاری یعنی مرشدِ کامل کی توجہ سے مرتبہ فنا حاصل ہونا، جو اعلیٰ درجہ مقاماتِ سلوک ہے۔

امیر خسرو کے یہ اشعار بظاہر عاشقانہ معلوم ہوتے ہیں۔

خواہم کہ بکوئے تو روم جاں بسپارم ☆ ضد جان دگر در عوض از کوئے تو آرم
گر خلق جہاں زندہ بجانند ولیکن ☆ من زندہ عشتم کہ شہید غم یارم
مگر جناب فضل احمد حافظ صاحب نے ان کی اس طرح تشریح کی ہے کہ عوام کے غم کے خلاف زندگی اور غم یار کو شہادت سے تعبیر کیا ہے، عشاق کے نزدیک کوئی دولت غم دوست (یعنی محبوب حقیقی) سے زیادہ عزیز نہیں، جس کا دوسرا نام عشق ہے، جناب فضل احمد حافظ صاحب نے یہ بھی بتایا ہے کہ امیر خسرو کتمانِ عشق کے قائل تھے، یعنی خفائے عشق کی خاطر زبان سے محبوب کو جان کہنے میں تامل ہو، یہ استدلال ان اشعار سے کیا:

غمّت با ایں و آں گفتم نہ گفتم ☆ اگرچہ ترک جاں گفتم نہ گفتم
 ترا جان گفتم از دل در تو دانی ☆ کہ من آں از زباں گفتم نہ گفتم
 فضل احمد حافظ صاحب یہ بھی کہتے ہیں کہ امیر خسرو فضیلت عشق کے قائل

تھے، ان کے نزدیک انسان اور جمادات کے درمیان عشق و سوز ہی ماہہ الامتیاز ہے۔

ہر دل بے عشق را من دل نہ گویم ☆ تن بے سوز را جز گل نہ گویم

پھر وہ یہ بھی کہتے ہیں کہ امیر خسرو عشق کو عقل پر فضیلت دیتے تھے۔

شکایت نادرم از عشق بر عقل ☆ جفاے سخنہ ہر عامل نگویم

مگو با من کہ عاقل نیست عاشق ☆ کہ من بے عشق را عاقل نگویم

مولانا سید سلیمان اشرف نے جب امیر خسرو کی مثنوی ہشت بہشت کو ایڈٹ

کیا تو اس کے طویل مقدمہ میں امیر خسرو کے تصوف کو بھی بڑی وضاحت کے ساتھ

سمجھایا جس کا خلاصہ یہ ہے۔

امیر خسرو علیہ الرحمہ جہاں کہیں مسائل تصوف بیان کرتے ہیں وہ ان کی حالت

کا آئینہ ہوتا ہے اس پر بیان کا ایک خاص زور اور وضاحت کلام کا ایک لطیف انداز

ایسا ہوتا ہے کہ حسن بیان پر بلاغت، بلاغت پر فصاحت اور فصاحت پر ہزار شیرینی قربان

ہے، مسائل تصوف میں الہیات کا حصہ خاص اہمیت رکھتا ہے، خواجہ فرید الدین عطار، حکیم

سنائی، مولانا رومی، نظامی گنجوی، ان سے قبل اور سعدی ان کی حیات میں اس طرح ان

مسائل کو بیان کر چکے تھے کہ عقل حیران تھی کہ اب ان مسائل کے بیان کا کون سا جدید عنوان

ہوگا لیکن خسرو علیہ الرحمہ نے جب ان ہی مسائل کو بیان کیا تو معلوم ہوا کہ بیان کا یہ

پہلو خسرو کا منتظر تھا، مثلاً یہ مسئلہ کہ انسان جو عالم امکان میں سب سے افضل ہے اور اس کی

ترقی کی کوئی انتہا نہیں، یہ اگر اس امر کی کوشش کرے کہ حقیقت الہ سے آگاہ ہو جائے تو یہ

ناممکن و محال ہے، علم ممکن حقیقت واجبہ کا احاطہ تو کہاں کر سکتا ہے، وہاں تک اس کی رسائی

بھی محال ہے، اسی مضمون کو سعدی نے کہا ہے۔

تواں در بلاغت بہ سماں رسید ☆ نہ در کعبہ بہ چون سماں رسید

لیکن اب خسرو کو دیکھو کہ کس نئے انداز سے بیاں کرتے ہیں۔

ہرچہ از تو گمان برم نہ چونی ☆ آں من بوم و تو زان برونی

انسان کی عقل جدوجہد کرتی ہے، مقدمات ترتیب دیتی ہے، حقائق اشیا سے

بحث کرتی ہے، صفات و خواص سے آگاہ ہوتی ہے، قدم و حدود کا مسئلہ تحقیق کرتی ہے ان

سب مراحل کے بعد ایک نتیجہ پر پہنچتی ہے اور چاہتی ہے کہ اسے حقیقت الہ قرار دے،

لیکن جب اسے یہ معلوم ہوتا ہے کہ ساری گردش گردش پر کار تھی دائرہ امکان سے ذرہ

برابر بھی قدم آگے نہ بڑھا تو بے ساختہ کہہ اٹھتا ہے، سبحان رب العزّة

عما یصفون، اس ایک شعر کو دیکھو، چند سادے الفاظ میں کس وضاحت سے آیہ کریمہ کی

معنی خیز تفسیر کی ہے، کس طرح دریا کو کوزہ میں بند کیا ہے، یہ ہے زور کلام اور حسن بیان۔

اس عقیدہ کو کہ اللہ تعالیٰ عالم الغیب ہے اور جو کچھ عالم کون میں ظاہر ہوتا ہے،

وہی مقتضائے مصلحت ہے، وجود و عدم دونوں اس کے تحت حکم ہیں، نیستی و ہستی کوئی بھی

حکمت سے خالی نہیں، کس صفائی و روانی سے نظم کا جامہ پہنایا ہے۔

دانندہ توئی بہرچہ راز است ☆ سازندہ توئی بہرچہ ساز است

از بودنی ہرچہ بود دارد ☆ از تو رقم وجود دارد

وانچہ از عدم ست نام اونیز ☆ از حکمت تست ماندہ ناچیز

بود ہمہ گشتہ از تو موجود ☆ حکم نور دان بہ بود و نا بود

صرف عقل علت معرفت باری تعالیٰ ہے یا نہیں، اس کا جواب یوں دیتے ہیں۔

لوامع صنعتش ہست چشم پوش عقول ☆ چو آفتاب کہ نورش حجاب ابصار است

حکیم گفت شناسم بہ عقل یزداں را ☆ زہے کمال حماقت وہ ایں چہ گفتارا

کنہ باری تعالیٰ تک عرفاء کی رسائی ہے یا نہیں، اس کا کیسا خوبصورت جواب

دیا ہے۔

بکنہ حق نرسد عارف ارچہ دانندہ ست ☆ بر آسماں نہ پرد جعفر از طیارست

اس مسئلہ کو کہ دنیا کی ہر شے سے معرفت حق حاصل ہے، یوں بیان کرتے ہیں۔

بہر صحیفہ برگ است نور حکمت او ☆ نوشتہ چو لقب شہ بروے دنیا رست

تصوف میں الہیات کے بعد وہ مسائل ہیں، جن کا تعلق سالک کی ذات سے

ہوتا ہے، مثلاً انسان کو راضی برضا ہونا چاہیے اور کسی حالت میں شریعت کے دائرے سے

قدم باہر نہ نکلنے پائے، ان باتوں کو یوں سمجھاتے ہیں۔

آنچہ مقدر شدہ است چون نہ بود پیش و کم ☆ گر برسد خریم ورنہ رسد باک نیست

حرص بخاک کشد شارع دین گیر زانکہ ☆ بے روش مصطفیٰ راہ بر افلاک نیست

راہ تصوف میں مجاہدہ کے بغیر کچھ نہیں ہوتا، قدم قدم پر ایثار و قربانی کرنا چاہیے،

اس کو عمدہ مثالیں دے کر خوبصورتی سے سمجھاتے ہیں۔

گاہ دغا در صف مردان مرد ☆ نام نبرد آں کہ خدنگے نخورد

طبل کہ سوراخ کنندش بہ پوست ☆ بہر بروں رفتن آواز اوست

تا نشود خستہ بھد جا دلت ☆ نور حقائق نہ شود حاصلت

چہرہ سنگ ارنہ کنی گو گو گو ☆ دانہ کجا سود شود جو بجو

دل کیا ہے، اس کی کیا قدر ہے، اس کی زندگی کیا ہے، اس کی موت کیا ہے، ان

امور کو جس شاعرانہ پیرایہ اور محققانہ طریقہ سے بیان کیا ہے، ان ہی کا حصہ ہے، کہتے ہیں۔

چوں تن آدم بہ گل آراستہ ☆ خانہ جہاں بہر دل آراستہ

آدمی آن ست کہ دروے دست ☆ ورنہ علف خانہ آب و گل ست

دل نہ ہماں قطرہ خون است و بس ☆ کز خورد آشام بر آرد نفس

دل اگر ایں مہرہ آب و گل ست ☆ خواہم از اقبال تو صاحب دل ست
 لیک دل آں شد کہ ہوائے در دست ☆ وز طرقتے بوے وفائے در دست
 زندہ بجاں خود ہمہ حیواں بود ☆ زندہ بدل باش کہ عمر آں بود
 زندگی دل چہ بود سوز و چاک ☆ زندگی کالبدی چیت خاک
 غمزدہ بہ جان کہ غم اندوز نیست ☆ سوختہ بہ دل کہ درد سوز نیست
 سردی دل مروگی دل بود ☆ خون جو بہ تن سرد شود گل بود
 عشق کی کیا شان ہے، عشاق کی کیا روش ہے، عشق کا کیا درجہ ہے، ان باتوں کو
 اس وجد و کیف سے بیان کرتے ہیں کہ اگر ذرا غور کیا جائے تو دل روحانی سرور سے معمور ہو
 جاتا ہے۔

عشق زبانی زہر افسرہ پرس ☆ سوزش آن از دل آزرده پرس
 ذوق نمک گر چہ زباں در خوش ست ☆ چو بہ جراحت نگنی آتش ست
 موم بود دل کہ ز عشق ست رز ☆ کہ بگداز او فتد از یک شرار
 شعلہ عشق چو شد خانگی ☆ سوختہ شد عقل بہ پروانگی
 زندہ نہ آنست کہ جائے درونت ☆ اوست کہ از عشق نشانے دروست
 جاں کہ در عشقش بود آں بازی ست ☆ عشق نہ بازی ست کہ جاں بازی ست
 چند بری عشق بہ بازی پسر ☆ عشق دگر باشد و بازی دگر
 مرد کہ در عشق ز جاں فرد نیست ☆ گر صف کافر شکند مرد نیست
 چوں تو فغاں از سیر خارے کنی ☆ بہ کہ جز از عشق شمارے کنی
 مرد وہی ہے، جو ابتلا و امتحان کے میدان میں جرأت اور استقامت سے مقابلہ
 کرے۔

مرد نہ ترسند ز فقر شیر نہ ترسند ز خم ☆ مذہب عیار نیست نیم عس داشتن

عذرعروسان بود دعویٰ مردی و بس ☆ گاہ و غایتش خصم روئے بہ پس داشتن
 سب سے وسیع ترین تصوف کا وہ حصہ ہے، جس میں عشقیہ روش کی آمیزش ہوتی
 ہے، اس کی بنیاد سعدی علیہ الرحمہ نے ڈالی جس پر ایک قصر عالی شان خسرواقلیم خن نے تعمیر
 کر دیا، بیان کی اس صفت میں خصوصیت کے ساتھ ان کا تخیل بہت ہی بلند پایہ رکھتا ہے، اپنے
 تخیل کو جسمانی جامہ پہنا کر اس طرح پیش کر دیتے ہیں، جس سے ان کا تخیل باقی نہیں رہتا، بلکہ
 وہ گوشت و پوست و استخوان سے درست ملکوتی روح پھونکی ہوئی صورتیں ہوتی ہیں مثلاً۔

گل اندر خواب گاہ ز گس افتد چو دوز و نوبت ☆ و لیکن عشق بازاں را حساب در خواب گاہ افتد
 زہ چشمت کاروان صبر من تاراج کا خرشد ☆ مسلماناں کے و بدست کا ندر شہر راہ افتد
 فصل نوروز کہ او در طرب بر ہمہ خلق ☆ چشم بد دور مراسم باراں آورد
 ہر بحر باد کہ بر سینہ من کرد گزر ☆ در چمن بوئے کباب از پئے مستاں آورد
 ان ہی اشعار کو دیکھو تخیل کیسا اعلیٰ ہے اور پھر کلام میں کس طرح درد کوٹ کوٹ کر
 بھرا ہوا ہے کہ دل تڑپ کر رہ جاتا ہے، یہ شاعرانہ حیثیت سے بھی اعلیٰ مظہر ملکوتی عالم میں
 حسن و عشق حقیقی کے خیالات میں محو اور دوسرے نازک تر جزبات لطافت میں زندگی بسر
 کرتے تھے، ان کا عاشقانہ کلام مردہ دلوں کے لیے آب حیات کا کام کر رہا ہے، جہاں سے
 چاہو اٹھا کر دیکھو، ایک چھوڑ ہزار ثبوت پاؤ گے، یہاں صرف دو مثالیں دی جاتی ہیں۔

بروایے یار پیش دیگران دہ جلوہ بستاں را

مرا بگوارتای بینم آں سرو خراماں را

گرفتاں خیالات پیش کستم یقین باشد

اثر برگ گس در خواب بیند شکرستاں را

پرس لمن کہ چو می باشد آخر جان غمناکت

کہ من دیرست کز یاش فراش کہ ام جاں دا

تن پاکت کہ زیر پیرہن ست ☆ وحدۃ لا شریک لہ چہ تن ست
اندرا درمیان جا بہ نشیں ☆ کہ توجانی وجان من بدن ست
تازیم در غم تو جامے درم ☆ وز پس مرگ نوبت کفن ست
دل خسرو خوش ست بانگی ☆ کہ مرایا دگار زان دہن ست

اس درد آگینی کی وجہ صاف ہے، ان کو اہل دل گروہ سے واسطہ تھا، ناسوت،

ملکوت، جبروت، لاہوت اور ان چاروں سے ماورا جو عالم ہیں ان کی سیر سے ان کی چشم بینا
بصارت حاصل کیے ہوئے تھی اور انھیں عالموں کی آب و ہوا میں ان کے قوائے باطنی نے
پرورش پائی تھی، دل خستہ تھا اور آتش عشق سے برشتہ، زبان صرف دل کی ترجمان تھی اور بس
خسرو دل کی برشتگی و سوختگی کچھ ازل ہی سے لے کر آئے تھے، جس کو چشتی نسبت نے اور بھی
بھڑکا دیا تھا، اس پر شیخ طریقت حضرت سیدنا نظام الدین اولیا، سلطان المشائخ محبوب الہی
رضی اللہ تعالیٰ عنہ بحرمتہ کی توجہ ظاہری و باطنی جب پڑتی تو اس آتش کی شعلہ فشانہ افسردہ
دلوں کو اور بھی جلا کر خاکستر کر دیتی۔ (ص ۷۸-۷۰)

متقدمین و متاخرین نے امیر خسرو کے اشعار کا تجزیہ جس عارفانہ رنگ میں کیا
ہے، اس سے اندازہ ہوتا ہے کہ موقع بہ موقع ان کے اشعار کا سہار لے کر روحانی سکون
حاصل کیا جاسکتا ہے، ان کے مجازی اور عاشقانہ رنگ کے اشعار میں بھی عارفانہ رنگ پایا
جاتا ہے، ان کا عاشقانہ کلام مردہ دلوں کے لیے آب حیات کا کام کرتا ہے، ان کے تخیل
میں ملکوتی روح پھونکی ہوئی معلوم ہوتی ہے، وہ عشق کو عقل پر ترجیح دیتے ہیں، اس لیے ان
عشقیہ اشعار میں بڑی درد آگینی ہوتی ہے وغیرہ وغیرہ، مگر ان کے کلام کی اصلی خصوصیت یہ
ہے کہ اس میں سوز عشق کی چنگاریاں اڑتی دکھائی دیتی ہیں، ان کے مرشد نے ان کو نصیحت
کی تھی کہ معشوقوں کے زلف و خال کے ساتھ اصفہان کے شعرا کے طرز پر عشق انگیز کلام
کہا کریں، ان کا کلام اسی اجمال کی تفصیلی ہے، وہ زلف و خال کے پردے میں سوز عشق

کا اظہار کرتے رہے، یہ سوز ان کے سینہ میں کہاں سے آیا، فطری تھا، پیدائشی تھا، ازلی تھا، یا یہ اپنے مرشد سے پایا، ان کے مرشد کے کسی مرید کے سینہ میں بہ سوز پیدا نہیں ہوا، اس لیے کہا جاسکتا ہے کہ یہ ان کے سینہ میں خدا کی طرف سے ودیعت ہوا، جس میں اور بھی زیادہ برشتگی اور خشگی ان کے مرشد کی وجہ سے پیدا ہوگئی، پھر ان کا سوز اتنا مشہور ہوا کہ اس کے ساتھ افسانوی رنگ پیدا ہوتا گیا، بعض تذکرہ نگار یہاں تک لکھ گئے ہیں کہ ان سینہ کے پاس کا کپڑا سوز عشق کی حرارت و گرمی سے جلا رہتا، کچھ تذکرہ نگار بھی لکھتے ہیں کہ خواجہ حضرت نظام الدین اولیا رحمۃ اللہ علیہ بھی فرماتے کہ کل قیامت میں ہر ایک شخص کسی شے پر ناز کرے گا اور اے ترک میں تیرے سوز سینہ پر ناز کروں گا، اکثر دعائیں یہ فرماتے کہ

الہی بہ سوز سینہ اس ترک مرا بہ بخش

(بشت بہشت، مقدمہ ص ۷۸)

ان کی شاعری اسی سوز عشق کا مظہر ہے، جو کبھی عشق الہی، کبھی عشق رسول کبھی عشق مرشد، کبھی عشق کائنات، کبھی عشق مناظر فطرت، کبھی عشق وطن، کبھی عشق آقائے شاہی، کبھی عشق والدین اور کبھی عشق اولاد میں ظاہر ہوتا رہا۔

امیر خسرو کی حمد یہ شاعری: امیر خسرو کا ایک بڑا وصف یہ بھی رہا کہ وہ عشق کے دل دادہ، شعرو سخن میں یار کی زلف گرہ گیر کے اسیر اور چشم یار کے سرشار رہے، مگر انھوں نے کسی صنّف نازک کو اپنا معشوق نہیں بنایا، ان کی پاکیزہ زندگی مجازی عشق سے بالکل پاک رہی، مجازی عشق کی آلودگی سے وہ مبرا رہے، تو ان کے عشق حقیقی میں تقدس پیدا ہو گیا، جو مختلف صورتوں میں تبدیل ہوتا رہا، اسی لیے جب اپنی شاعری میں عشق الہی کا اظہار کرتے ہیں تو اس میں عارفانہ کیفیت پیدا ہو جاتی ہے۔

ان کا کوئی دیوان اور کوئی مثنوی حمد سے خالی نہیں، جن میں جہاں ان کے شاعرانہ کمالات کا اظہار ہے وہاں ان کے روحانی جذبات ان کے قلب کے اندر سے امنڈتے نظر

آتے ہیں، اپنی پہلی مثنوی قران السعدین لکھی تو حمد سے اس کا آغاز کرتے ہوئے فخر سے کہتے ہیں۔

شکر گویم کہ بتوفیق خداوند جہاں ☆ برسر نامہ ز توحید نوشتم عنوان
توحید ان کی ہر حمد یہ نظم کا موضوع رہا ہے، جس سے نہ صرف ان کا جذبہ ایمانی
ظاہر ہے، بلکہ چشتیہ سلسلہ کا یہ مسلک بھی عیاں ہے، کہ وہ راہ سلوک میں اس پر خاص
طور سے زور دیتے تھے، امیر خسرو اپنی مثنوی قران السعدین (ص ۱) میں یہ کہتے ہیں کہ

واجب اول بوجود قدم ☆ نے بوجودے کہ بود از عدم
یہ گویا سورہ اخلاص کا خلاصہ ہے، یعنی خداوند تعالیٰ واجب ہے، قدم ہم ہے، اس کا
وجود کسی وجود سے نہیں ہوا، اس شعر میں کلامی رنگ بھی پیدا ہو گیا ہے، یعنی اگر اس کی ذات
واجب اور قدیم ہے، تو اس کی صفات بھی واجب اور قدیم ہیں، ہر حمد میں واجب الوجود اور
قدیم بالذات کا مسئلہ ضرور زیر بحث لایا جاتا ہے، اس کے بعد اس کی ربوبیت کا ذکر ہوتا
ہے، اس لیے امیر خسرو کہتے ہیں کہ اس کی ذات کی معرفت کے لیے کسی علت اور معلول کی
ضرورت نہیں، وہ تحقیق کے ذریعہ سے نہیں معلوم کیا جاسکتا، اگر توفیق الہی حاصل ہے تو اس
کی ذات بھی معلوم ہو سکتی ہے، اس کی ذات میں وحدت ہے، البتہ اس کی صفات میں
کثرت ہے، مگر اپنی تمام صفات کے تمام تغیرات کے امکانات سے منزہ ہے اور اس کو ابدی
بقا حاصل ہے۔ (قران السعدین ص ۲، ۳)

رخش علل در رہش افگندہ سم ☆ علت و معلول درو ہر دو گم
کس نبرد راہ بہ تحقیق او ☆ و ربرد الا کہ بہ توفیق او
ثابت مطلق بہ صفات احد ☆ زندہ باقی بہ بقائے ابد
غیرت غیر از قدرش و در سیر ☆ پاک زمکان تغیر چو غیر
رسول اللہ صلی اللہ علیہ وسلم جب معراج سے واپس آئے تو صحابہ نے پوچھا کہ

یا رسول اللہ آپ نے اللہ تعالیٰ کو دیکھا تو آپ نے فرمایا کہ وہ تو نور ہے، جو کسی پیکر میں دیکھا نہیں جاسکتا، اس کو امیر خسرو اس طرح شاعرانہ انداز میں بیان کرتے ہیں۔ (ص ۳)

چشم جہت بنیش چہ بیند نور ☆ تاکند خود جہت از دیدہ دور

اللہ تعالیٰ کائنات کا صانع ہے، مگر اس کائنات میں دکھائی نہیں دے سکتا، وہ

ہر جگہ موجود ہے، لیکن کہیں بھی نہیں ہے، اس کو کس خوبی سے بیان کرتے ہیں۔ (ص ۳)

بستہ مکان رانجہات وصفات ☆ ہم زمکان فارغ وہم از جہات

بے ہمہ جا وہمہ جادروں ☆ در ہمہ جاوز ہمہ جابروں

کہتے ہیں کہ اسی کی رہنمائی سے اپنی اور خداوند تعالیٰ کی ذات کی معرفت حاصل

ہو سکتی ہے۔ (ص ۶)

معرفتش گرنہ شدے رہنمائے ☆ نے ز خود آگہ بدے نے از خدائے

توحید کی سرشاری: امیر خسرو کے یہاں حمد میں سراسر وہی توحید ہے، جس کی تعلیم رسول اللہ صلی اللہ علیہ وسلم نے کلام پاک کے ذریعہ سے دی ہے، یعنی اللہ تعالیٰ قادر مطلق ہے، خالق عالم ہے، صانع کائنات ہے، وہ انسانی عقل و فہم سے بالاتر ہے، ہر جگہ اور ہر حال میں موجود ہے، اس کے وجود میں کوئی شک نہیں، یہ گونا گوں عالم، یہ رنگارنگ کائنات، یہ آسمان، یہ زمین، یہ سورج، یہ چاند، یہ سمندر اور یہ پہاڑ وغیرہ ایک ہی خالق کائنات کا اعتراف کرتے نظر آتے ہیں عرش سے فرش تک جو کچھ ہے، اسی کا ہے، اس پر اس کی حکمرانی ہے، وہ ہر قسم کی صفات عالیہ، اوصاف کمالیہ اور محامد جمیلہ سے متصف ہے، وہ جمال، جلال اور کمال بن کر ہر طرف نمودار ہوتا رہتا ہے، توحید کی انہی سادہ تعلیمات کو امیر خسرو اپنی حمد میں مختلف صورتوں سے پیش کرتے رہتے ہیں، جن کو پڑھنے میں لطف ان کی شاعرانہ بلاغت کی وجہ سے دو بالا ہو جاتا ہے۔

مجنوں لیلیٰ میں کہتے ہیں کہ وہی دل کے راز کا خزانچی ہے، عقل اسی سے ملتی ہے،

وہ دور بینوں کا دیدہ کشا ہے، تہی نشینوں کو خزانہ دینے والا ہے، بندہ نواز ہے، مغز کو پوست دینے والا ہے، بہار خنداں کا جلوہ گر ہے، ہوش مندوں کی آنکھوں کو بینائی دینے والا ہے، جسم کا صانع ہے، روح کا خالق ہے، مجروح سینوں پر مرہم رکھنے والا ہے۔ (ص ۲-۱۱)

اے دادہ بدل خزینہ راز ☆ عقل از توشدہ خزینہ پرواز

اے دیدہ کشائے دور بیناں ☆ سرمایہ وہ تہی نشیناں

اے بندہ نواز بندگی دوست ☆ زآن تو جہاں زمغز تو پوست

اے جلوہ گر بہار خنداں ☆ بینا کن چشم ہوش منداں

اے صانع جسم و خالق روح ☆ مرہم نہ سینہ ہائے مجروح

شیریں خسرو میں اللہ تعالیٰ کی تکوینی قوت کے بارہ میں کہتے ہیں کہ یہ کونین کی

صفت اس کے باغ کا محض ایک پھول ہے، یہ تو آسمان کی حیثیت محض اس کے چراغ کا

دھواں ہے، اس نے اپنی عنایت سے کلک تقدیر کے ذریعہ کائنات کو نو لکھ ڈالا ہے اور اس کو

دنیا کے سپرد کر کے بے نیاز ہو گیا ہے، پھر بھی اس پر لگام لگائے ہوئے ہے۔ (ص ۳)

دو کون از صنع یک گل زباغے ☆ ز ملکش نہ فلک دود چراغے

یہ عنوان عنایت کردہ تحریر ☆ حساب کائنات از کلک تقدیر

سپردہ در جہان بے نیازی ☆ ارادت راعنان کار سازی

آئینہ سکندری کی حمد میں کہتے ہیں کہ ازل سے ابد تک اسی کی بادشاہی ہے، وہی

اول وہی آخر ہے، عقل کو وہی کنجی دینے والا ہے، آدمی کو وہی بلند کرنے والا ہے، کائنات

پر وہی خط کھینچنے والا ہے، وہی ضمیر کار از دار ہے، وہی در ماندگی میں دست گیر ہے۔

جہاں بادشاہا خدائی تراست ☆ ازل تا ابد بادشاہی تراست

توئی اول و آخر جملہ چیز ☆ نہ آغاز داری نہ انجام نیز

در کار وانی تو کردی پدید ☆ خرد را براں در تو دادی کلید

فلک را تو بستی گرہ در جہات ☆ توراندی قلم بر خط کائنات
 توئی راز دار ضمیر ہمہ ☆ بدر ماندگی دست گیر ہمہ
 دول رانی خضر خاں میں اللہ تعالیٰ کی جمالی صفت کا ذکر کرتے ہوئے لکھتے ہیں،
 کہ اسی نے چین کے سینوں اور دوسرے خوب روؤں کو اس لیے پیدا کیا کہ عشق ظاہر ہو،
 سینوں کی آنکھوں کو یہ کرشمہ عطا کیا کہ آہو ہو کر شیر کا شکار کریں، ماہر دیوان کی زلفوں کو اس
 لیے دراز کیا کہ محبت کرنے والوں کے دل مشوش ہوں، وہ تو صورتہائے زیبا کا نقاش
 ہے، اسی لیے مٹی کو اس نے دیبا کی شکل عطا کر دی۔ (ص ۲)

بتان چین و خوبان طرازی ☆ پدید آورد بہر عشق بازی
 کرشمہ داد چشم نیکوای را ☆ شکار شیر فرمود آہواں را
 مسلسل کرد زلف ماہ رویاں ☆ مشوش روزگار مہر جویاں
 زبے نقاش صورت ہائے زیبا ☆ کہ پشت خاک از و شد روئے زیبا
 پھر اس حمد میں تمام پیغمبروں کی زندگی کے واقعات کو ایک ایک شعر میں سمیٹ کر
 ربانی فضائل کی تصویر کھینچ دی ہے، اس میں آدم را ابلیس، طوفان نوح، حضرت ابراہیم کی
 تلاش حق حضرت یوسف کی گمشدگی پر حضرت یعقوب کی پریشانی، حضرت موتی کا وہ طور پر
 نور خداوندی دیکھنے، حضرت زکریا کے سر پر آ رہ چلانے، حضرت عیسیٰ کے روح اللہ ہونے
 اور ہمارے رسول اللہ صلی اللہ علیہ وسلم سے شق القمر کے معجزہ کے صادر ہونے وغیرہ کے
 واقعات کا سارا ذکر آ گیا ہے، یہ ایجاز کا عمدہ نمونہ ہے۔ (ص ۳)

با آدم داد شمع روشنائی ☆ نہاد ابلیس را داغ جدائی
 چو بر نوح از ترف غیرت ز ند برق ☆ بہ طوفاں مردم چشمش کند غرق
 بہ نوری بخشد ابراہیم را راہ ☆ کہ در چشمش نیاید انجم و ماہ
 چو خواہد عین یعقوب از پسر نور ☆ ز عینش قرۃ العیش کند دور

کند بر موسیٰ آں راز آشکارا ☆ کہ تاب آں نیارد کوہ خارا
 یکے رابر گلورانہ پلارک ☆ یکے را آدہ بر بالائے تازک
 چو تاب مہر بر روح اللہ فشانہ ☆ زمہر و دوستی جان خودش خواند
 چو مہرش زد بزلف مصطفیٰ دست ☆ چناں صد جان بتار موعے اوبست
 جمالی داد احمد را بدرگاہ ☆ کہ چاک افتاد ز اں در سینہ ماہ
 خداوند تعالیٰ نے جنید، ادہم، شبلی اور منصور کو جس طرح نوازا اس کا بھی ذکر ہے۔

(ص ۳)

گہے بخشد جنید سے راکلا ہے ☆ کہ تنہا ز اہل دل باشد سپا ہے
 گہے ادہم برد جبل عقیلہ ☆ وہد از خیل حب اللہ طویلہ
 کہ با شبلی آں ہمت کند ضم ☆ کہ صید خویش نہ پسندد دو عالم
 گہے در پیش شاوردان اسرار ☆ نماید جلوہ منصور بردار
 ہماں داند کہ ایں راز نہاں چست ☆ چہ داند مردم گم گشتہ کاں چست
 مثنوی ہشت بہشت میں اللہ تعالیٰ کی قدرت کاملہ کا ذکر اس طرح کرتے ہیں
 کہ، یہ آفرینش اسی کی تحریر ہے، جو کچھ ہے اسی کی ہوئی ہے، اس نے جو کچھ بنایا، اس کو یہ دنیا
 والے سمجھ نہیں سکتے، ان کے خیال میں اس کی باتیں نہیں آسکتی ہیں، یہ آدمی محض مٹی کا پتلا
 ہے، وہ خداوند تعالیٰ کے راز کو نہیں جان سکتا ہے، دنیا میں جو کچھ ہے، اس کو کوئی شخص نہیں
 جان سکتا ہے، وہ صرف اتنا جانتے ہیں کہ یہ باتیں صرف خدا ہی جانتا ہے، یہ سب کچھ کن
 کا ظہور ہے۔ (ص ۱-۲)

آفرینش رقم کشیدہ تست ☆ ہرچہ جز تست آفریدہ تست
 در نیائی بفکر عالمیاں ☆ در نیکنجی بوہم آدمیاں
 آدمے کیست خاک بے روپائے ☆ کو بداند خدائے را چو خدائے

ہرچہ اندر جہاں نداند کس ☆ ہمہ دانند گاں تو دانی و بس
 ساختی از قضا جریدہ راز ☆ بستی از حرف کاف و نوش طراز
 پھر لا الہ الا اللہ کی توضیح اس طرح کرتے ہیں کہ لا ایک اثر دہا بن کر بہت سے
 خداؤں کو کھا گیا، اس لانے عارفوں کو بڑے بڑے خیالات عطا کیے، خدا ہے بھی، نہیں بھی
 ہے، کھلا ہوا بھی ہے، اور چھپا ہوا بھی ہے، وہی سب کچھ ہے، اس کے کہنے کے سوا اور کوئی
 چارہ نہیں، وہ تھا اور کوئی چیز نہیں تھی، وہی رہے گا، اور کچھ بھی نہیں رہے گا۔

لائے توحید اثر دہاست پائے ☆ کہ خدایان خورد بغیر خدائے
 اندراں لائے معرفت پیشہ ☆ لام الف گشت پائے اندیشہ
 ہست بے نیست آشکار و نہفت ☆ ہم توئی جز ترا شاید گفت
 توبدی و نبود این ہمہ چیز ☆ ہم تو مانی و کس نماند نیز
 وجودی رنگ: امیر خسرو کے ایسے اشعار میں کہیں کہیں وحدۃ الوجود کی بھی کچھ بحث آگئی
 ہے، مگر ان کے یہاں وحدت الوجود کا وہ فلسفیانہ غلو نہیں، جو بعد کے صوفیوں اور شاعروں
 کے یہاں پیدا ہو گیا تھا اور اس کی بعض ایسی تعبیریں کی گئیں، جن سے یہ مسئلہ متنازع فیہ بن
 گیا ہے، امیر خسرو کی حمد میں واجب الوجود، ربوبیت، تخلیق اور عبد و معبود کے تعلقات کے
 ذکر میں وہی ساری باتیں آئی ہیں، جو اسلام کی سادہ تعلیمات کے مطابق ہیں، ان میں
 فلسفیانہ رنگ پیدا نہیں ہونے پایا ہے، اسی لیے ان کے سمجھنے میں زیادہ دقت نہیں ہوتی، البتہ
 ان کے بیان کرنے میں اپنی سخن وری کی جو خسروی دکھائی ہے، اس سے کہیں کہیں مسئلہ
 غامض اور دقیق نظر آتا ہے، گو مسئلہ کی نوعیت کے لحاظ سے یہ سادہ ہی ہے اور یہی مسلک
 خواجگان چشت کار ہا، جنہوں نے توحید کو عارفانہ رنگ میں ضرور پیش کیا، مگر اس میں
 فلسفیانہ رموز و نکات پیدا نہیں کیے۔

دل رانی خضر خاں کی حمد میں کہتے ہیں کہ ان کی آنکھیں ایسی ہو جائیں کہ وہ

صرف خداوند تعالیٰ کا دیدار ہی دیکھیں اور ان کی قسمت بنتی رہے، وہ ایسی زندگی کے خواہاں ہوتے ہیں جس میں وہ خدا ہی کو ڈھونڈیں اور اسی کی آرزو میں مرجائیں، ان کے لیے اس کی ذات کو سوا کوئی اور مقصود نہ ہو، پھر وہ ایسی ہمت چاہتے ہیں کہ افلاک کے راز کو معلوم کر سکیں، وہ خدا ہی کی راہ پر چلنے کے خواستگار ہوتے ہیں اور ایسی کنجی چاہتے ہیں، جس سے خداوند تعالیٰ کی رحمت کا دروازہ کھل سکے، کہتے ہیں کہ وہ اس کی اطاعت کے لیے پیدا کیے گئے ہیں، تو پھر ان کو ایسی توفیق ہو کہ وہ اسی کے لیے سجدے میں پڑے رہیں وہ خداوند تعالیٰ سے ایسی رہنمائی کی بھی خواہش کرتے ہیں، کہ شیطان ان کو بہکانہ سکے، وہ ایسی زندگی کی تمنا کرتے ہیں جس میں ان کا دل زندہ رہے۔

- ☆ کشادہ کن چنان چشم امیدم کہ بخت آرزو دیدارت نویدم
- ☆ حیاتے دہ مرا در جستجویت کہ میرم تازیم در آرزویت
- ☆ بدای مقصود خواہش بخش را ہم کہ از توجز تو مقصودی نخواہم
- ☆ زہمت نزد بانی نہ دریں خاک کہ بتوانم شدن بر بام افلاک
- ☆ امیددی دہ کہ رہ سویت نماید کلیدی دہ کہ در سویت کشاید
- ☆ چودادی از پئے طاعت و جودم بہ طاعت بخش توفیق سجودم
- ☆ بہ کاری رہنمونی کن ولم را کہ نہ سپارد بہ شیطان حاہلم را
- ☆ مرا بازندگانی بخش یاری کہ تا جاں دادنم دل زندہ داری

مناجات میں عشق الہی: توحید کی نغمہ سرائی کے بعد وہ مناجات بھی لکھتے ہیں، جس میں وہ اپنی عاجزی، بندگی اور عبودیت کا اظہار اس طرح کرتے ہیں کہ اس میں ان کا وہ سوز عشق بھی نظر آتا ہے، جس کے لیے وہ مشہور رہے، مطلع انوار کی پہلی مناجات میں کہتے ہیں کہ وہ کیا ہیں، محض خاک زبوں ہیں، تھے نہیں، مگر پیدا کر دیے گئے، اپنی ہستی کو خدا کے ساتھ یاد کرتے ہیں تو ان کو اپنی ہستی سے شرم معلوم ہوتی ہے، وہی باقی رہنے والا ہے اور آدمی

توفانی ہے۔

من کہ بودم خاک زبوں آمدہ ☆ صورتے از نیست بروں آمدہ
گر کنم از ہستی خود با تو یاد ☆ از خود و ہستی خودم شرم باد
گر ز تو موجود نباشد بہ زیست ☆ آدمی فانی و معدوم کیست

دوسری مناجات میں کہتے ہیں کہ ان کا نفس سزا کا مستحق ہے، خدا ہی اس کو اپنے رحمت سے نواز سکتا ہے، وہ نہ نوازے گا تو کون نواز سکتا ہے، وہ اس دنیا میں گم ہو کر رہ گئے ہیں، خدا ہی راستہ دکھا سکتا ہے، وہ تو دوزخ کی زنجیر کے لائق ہیں، مگر وہ امید رکھتے ہیں کہ خدا ہی کوثر کا طوق ان کے گلے میں ڈال سکتا ہے، پھر دعا کرتے ہیں کہ پل صراط پر سے وہ سلامتی کے ساتھ گذر جائیں۔

نفس مرا کوست سزائے گداخت ☆ گرنہ نوازی تو کہ خوابد نواخت
گم شد گانیم دریں تنگ مانے ☆ رہ تو نمائی کہ توئی رہ نماے
گر چہ بزنجیر درک در خورم ☆ طوق وہ از سلسلہ کوثرم
وہ بہ صراطم قدمے مستقیم ☆ تازیل آں سوئے گرایم سلیم

پھر اس کی تیسری مناجات میں کہتے ہیں کہ اگر ان کا دامن امید خدا کے رحم سے پر رہے تو یہ ان کے لیے نعمت جاوید ہے، وہ چاہتے ہیں کہ تمام لوگوں سے منہ موڑ کر خدا کی طرف رجوع کریں، کیوں کہ اگر انہوں نے خدا کو پالیا، تو سب کو پالیں گے، پھر کہتے ہیں کہ خداوند تعالیٰ کی بخشش ہے، اس کے لیے ان کا دل ایسا ہو جائے کہ وہ کسی حال میں خدا کی نعمتوں کے ناشکر گزار نہ ہوں۔

اے ز تو پر دامن امید ما ☆ وز کرمت نعمت جاوید ما
از ہمہ گاہ سوئے تو رو تا فتم ☆ تا ہمہ یابم چو ترا یا فتم
زل ہمہ بخشش کہ تو سوئے ماست ☆ گر چہ پاشش نہ بہ بازوئے ماست

نیز قوی کن بدم ایں اساس ☆ تانہ بودم در رہ تو ناسپاس
 مجنوں لیلیٰ میں مناجات لکھتے وقت زاری کرتے ہیں کہ گناہ گاروں کی تقصیر خدا ہی
 معاف کر سکتا ہے، وہ ایک عاجز بندہ ہیں، ان کی عاجزی خدا ہی کے سبب سے ہے، وہی دور
 کر سکتا ہے، پھر گڑ گڑاتے ہیں کہ وہ پست اور لا پروا ضرور ہیں لیکن وہ امید رکھتے ہیں، کہ خدا
 ان کو اپنے سے دور نہ کرے گا، پھر کہتے ہیں کہ ان کے دل میں خدا کی یاد ایسی آجائے کہ وہ
 اپنی ہستی کی یاد نہ کریں، وہ اس کے بھی خواہاں ہوتے ہیں کہ اللہ تعالیٰ کے گلشن میں وہ ایک
 نہال بن کر رہیں، مصیبت کی بھٹی میں جلنے کے لیے نہ چھوڑ دیئے جائیں۔

اے عذر پذیر عذر خواہاں ☆ عفو تو شفیع بر گناہاں

خسرو کہ کمینہ بندہ تست ☆ درہر چہ قد فگندہ تست

بردار ز خاک رہ کہ ہستم ☆ از دست رہا مکن کہ مستم

از یاد خودم کہ آں چناں شاد ☆ کز ہستی خود نیایدم یاد

در گلشن قدس کن نہالم (ص ۴) ☆ مگذار بہ گلخن و بالم

مثنوی بہشت بہشت میں دعا کرتے ہیں کہ اے اللہ میرے ہر سے خسروانہ خیال

دور کر دے، میری آنکھوں میں اپنی غلامی کی خاک بھر دے، اپنی بے نیازی درگاہ کے علاوہ

تمام لوگوں کے دروازے سے بے نیاز کر دے، تیرے راستے پر چلنے کے علاوہ کسی اور کی

طرف رخ نہ کروں۔

دور کن یاد خسروی ز سرم ☆ پر کن ز خاک بندگی بصرم

بے نیازم کن از در ہمہ کس ☆ جز در گاہ بے نیازی و بس

آنچناں رہ بخویش کن بازم ☆ کز تو با دیگرے نہ پردازم

مثنوی شیریں خسرو کی مناجات (ص ۶) میں کہتے ہیں کہ مجھ کو ایسی بلند ہمت عطا

کر کہ دونوں جہان سے آزاد ہو کر دل تیرے ہی طرف لگائے رکھوں، صرف اپنی یاد میں اس

طرح مشغول رکھ کہ اس سے اس طرح خوش رہوں کہ پھر کوئی اور میری یاد میں نہ آئے، میری آنکھ کی پتلی میں ایسا نور عطا کر دے، کہ کسی وق بھی دور نہ ہو اور نہ مجھ کو اپنے سے ایسا قریب کر دے کہ میں خود اپنے سے ہمیشہ دور ہوں۔

چناں وہ پایۂ ہمت بلندم ☆ کہ از ہر دو جہاں دل با تو بندم
 بیاد خویش کن ز اں گونہ شادم ☆ کہ ناید ہیج گہ از خویش یادم
 چناں وہ مردم چشم مرانور ☆ کہ نبود، ہیج گاہ از مردی دور
 چناں نزدیک خویشم کن یگانہ ☆ کہ از خود دور مانم جادوانہ

آئینہ سکندری (ص ۵) کی مناجات میں کہتے ہیں کہ اے اللہ! مجھ کو دنیا میں اس طرح بیدار رکھ کہ عارف بھی مجھ کو سویا ہو انہ سمجھیں، میرے زخمی دل کو ایسا اپنا شناسا کر دے، کہ اپنے کو پہچانتا رہوں، اپنی یاد سے میرے سینہ کو پر نور کر دے، تاکہ کسی حال میں تجھ کو فراموش نہ کروں۔

چناں دار بیدارم اندر جہاں ☆ کہ خفتہ بخوانند کار آگہاں
 شناسا چناں کن دل ریش را ☆ کہ بہ شناسد اندازہ خویش را
 زیاد خودم سینہ پر نور کن ☆ فراموشی خود ز من دور کن

امیر خسرو نے اپنے ہر دیوان کے شروع میں بھی حمد کہی ہے، ان کے حمد یہ قصاید میں مضامین تو وہی ہوتے ہیں، مگر اپنی قادر الکلامی سے ان کے پیش کرنے میں ایسا اسلوب اختیار کرتے ہیں کہ معلوم ہوتا ہے کہ وہ بالکل نئی بات کہہ رہے ہیں، جو پہلے نہیں کہہ سکتے تھے۔

نہایۃ الکمال کی جو حمد ہے، اس کا مطلع یہ ہے کہ

سپاس آں کردگاری را کہ شد ز امرش جہاں پیدا

نہاں از دیدہ پیدا و در چشم نہاں پیدا

پھر کہتے ہیں کہ اللہ تعالیٰ نے جو کچھ پیدا کیا اس پر یقین کرنے کے سوا، ہم اور

گمان کا دخل نہ ہونا چاہیے، اس کا جمال تو سب کو نظر آتا ہے، مگر اس کا راز انسانی عقل سے نہیں کھل سکتا ہے، اس کا نشان ہر جگہ ہے، مگر وہ خود بے نشان ہے، اس نے جو کچھ پیدا کیا، کوئی نہ کوئی اس کا مستحق ہے، کوئی ادنیٰ کمال کا مستحق ہے، تو کوئی پر نیاں کا سزاوار ہے، انسان کو صاحب اختیار ضرور بنایا گیا ہے، مگر اس کے لیے دوزخ اور جنت بھی بنائی گئی، یہ بھی اس کی قدرت ہے کہ گھاس سے کسی مریض کو شفا ہو جاتی ہے، لیکن کسی مریض کو اس سے اس کی ہڈی میں بخار ہو جاتا ہے، زہر انسان کی جان کا دشمن ہے، مگر جذامیوں کے لیے وہ دوا بھی ہے۔

گمانہا گم شدہ دروے یقین گم یقیناں ہم ☆ کہ در صدق یقین ست و نہ در کذب گمان پیدا
جمالش از ہمہ پنہاں و رازش از خرد پنہاں ☆ نشانش در ہمہ پیدا و دانش بے نشاں پیدا
سزاوار ست ہر کس بہر چیز نے ز اں سبب کردہ ☆ ز بہر ایں گلیم و بہر او را پر نیاں پیدا
بشر را اختیار فعل داد و ہست بہر او ☆ کہ ہم دار العذاب آورد ہم دار البخاں پیدا
گیا ہے کاں شفا بخشد یکے بیمار رادتن ☆ دگر بیمار راز و تپ شود در استخوان پیدا
چناں زہر کشندہ کوست تن را دشمن جانی ☆ شدہ مجذوم را داروی جسم و جاں ہماں پیدا
آخر میں کہتے ہیں کہ جب ان کی روح کا قابض ان کے پاس آئے تو وہ اس دنیا سے سلامتی کے ساتھ رخصت ہوں، اسی بات کے لیے وہ اللہ تعالیٰ کے محتاج ہیں۔

ہمیں حاجت کہ باایمان بری از عالم بیروں ☆ چو گرو و قابض ارواح پیشم ناگہاں پیدا
اپنی قادر الکلامی، زور طبع اور غیر معمولی ذہانت اور لیاقت کے سہارے استادان فن کی تقلید میں بھی حمد یہ قصیدہ کہتے رہے، مثلاً غرۃ الکمال میں جو حمد لکھی ہے، وہ سنائی کے تتبع میں ہے، پھر کبھی پوری غزل حمد میں کہہ جاتے، مثلاً اپنے دیوان بقیہ نقیہ کی ایک غزل میں اللہ تعالیٰ کی بے نیازی سے متعلق کہتے ہیں، کہ انسان کی باکمال عقل بھی اس کی صفات کو پانہیں سکتی، وہ ایسا بے نیاز ہے کہ اگر اس کے دروازے پر تمام لوگ اور دنیا کے تمام ممالک

برباد ہو کر خاک ہو جائیں تو بھی اس کو ملال نہ ہوگا، اس کی کبریائی کا کنگرہ لامکان سے بھی بلند ہے، ہمارے خیال کا پرندہ بھی وہاں تک نہیں پہنچ سکتا، اس کی بے نیازی ایسی ہے، کہ سینکڑوں حسین تشنہ رہ جائیں تو اس کو فکر نہیں ہوتی کہ ان کو آبِ زلال مل جائے، اس کے جلوہ کا تخت گاہ تو انسان کا دل ہے، جہاں وہ دن رات قریب رہتا ہے، لیکن چشم خیال اس کا جلوہ نہیں دیکھ سکتی، اس کے چمن کے سزاوار تو حضرت جبریل بھی نہیں، پھر اس دنیا کے گلچیں اس کے وصال کی بو کیسے پاسکتے ہیں۔

آخر میں کہتے ہیں کہ حاجی تو حرمِ پاک میں رحمتِ الہی سے سرفرازِ مردیئے جاتے ہیں، مگر خسرویت پرست کی ظاہری حالت بھی وہاں پہنچنے تو کیسے پہنچنے، ان کے حمد یہ تغزل کا لطف اس کے معانی و مطالب میں نہیں ملتا، بلکہ خود ان کے اشعار کے پڑھنے سے حاصل ہوتا ہے، یہ وہ غزل ہے، جس سے محفلِ سماع پر وجد طاری ہو جاتا ہے۔

اے زخیال ما بروں در تو خیال کے رسد ☆ باصفت تو عقل رالاف کمال کے رسد
گر ہمہ مردم و ملک خاک شوند بردت ☆ دامن عزت ترا گرد ملال کے رسد
کنگر کبریائے تو ہست فراز لامکان ☆ طائرِ مادران ہوا بے پروبال کے رسد
بر در بے نیازیت صد چو حسین کر بلا ☆ تشنہ بماند برگذرتا بہ زلال کے رسد
ہست بہ تخت گاہ دل جلوہ قرب روز و شب ☆ ایک بہ جلوہ خیال چشم خیال کے رسد
در چمنی کہ بلبلیش روح قدس نمی سزد ☆ گل چینان خاک را بوی وصال کے رسد
آیت رحمت از حرم ہست برائے حاجیاں ☆ خسرویت پرست را جز خط و خال کے رسد

امیر خسرو اپنی درد بھری آواز میں موسیقی کے پورے فن کے ساتھ اپنے قصیدے اور غزل کے حمد یہ اشعار اپنے مرشد کو سناتے ہوں گے، تو ان کی مجلس کی پوری فضا انوارِ الہی سے معمور ہو جاتی ہوگی، ان کے حمد اور مناجات کے نغموں میں وہی کیفیت ہے جو خواجگانِ چشت کے یہاں توحید کی تعلیمات میں ملتی ہے، حضرت خواجہ معین الدین چشتی فرماتے

ہیں، کہ عارف جب وحدانیت اور ربوبیت کا جلال دیکھتا ہے، تو پھر اس کی نظر غیر پر نہیں پڑتی ہے اور وہ گویا نابینا ہو جاتا ہے، عارف کی محنت یہ ہے کہ حق کے سوا کسی چیز سے لگاؤ نہ رکھے، عارف کے لیے تین چیزیں ضروری ہیں، ہیبت، تعظیم اور حیا، اپنے گناہوں سے شرمندہ ہونا ہیبت ہے، طاعت گزارگی تعظیم ہے اور خدا کے سوا کسی پر نظر ڈالنا حیا ہے۔
(دلیل العارفین۔ ص ۲۸-۵۳ سیر الاقطاب ص ۱۳۹)

حضرت فرید الدین گنج شکر کی تعلیم یہ تھی کہ ہر حال میں خداوند تعالیٰ کی پناہ کا جو یا ہونا چاہیے، اس کا نام عزیمت ہے اور اس عزیمت کو عمل کر دینا چاہیے (فوائد الفوائد ص ۱۸) حضرت خواجہ نظام الدین اولیاء نے یہ تعلیم دی کہ درویش اہل عشق ہوتے ہیں اور علما اہل عقل (افضل الفوائد) ان میں سے کون ایسی بات ہے، جس کے لیے امیر خسرو نے اپنی حمد اور مناجات میں دعا نہیں کی اور پھر اپنے مرشد کی طرح عشق الہی کے جو یاں بھی رہے، جیسا کہ ان حمد یہ اشعار اور مناجات سے ظاہر ہے، مثلاً دول رانی خضر خاں (ص ۶) میں کہتے ہیں کہ اے خدا اس دل میں عشق کی بنیاد ایسی ڈال دے کہ یہ مٹی ہمیشہ سبزہ زار بنی رہے اور اے اللہ عشق کی ایسی شراب پے در پے پلا دے کہ قیامت کے روز عشق کی شراب کے نشہ میں مست رہوں۔

چناں بنیاد عشق آنگن دریں دل ☆ کہ روید جاودانی سبزہ زیں گل

چنانم وہ مئے پے در پے عشق ☆ کہ فردا مست خیزم از مئے عشق

اور ان کی دعا مقبول ہوئی کہ ان کے دل میں جو عشق کا سوز پیدا ہوا وہ ہماری

روحانی وراثت کا بہت بڑا سرمایہ ہے، اسی کی بدولت انہوں نے اپنی غزلوں کو عشق الہی سے

کچھ گلزار اور لالہ زار بنا دیا ہے کہ آج بھی سماع کی محفلوں میں ان کے عشقیہ اشعار کے سوز

وگداز سے روحانی کیفیات کی ایک قیامت برپا ہو جاتی ہے، انہوں نے عشق الہی پر کیسے کیسے

اشعار کہہ کر اپنے جذبات کے گل اور بوٹے کھلائے ہیں، اس کا ذکر آگے آئے گا۔

عشق رسول: چشتیہ سلسلہ کے اولیا عشق الہی کے بعد عشق رسول پر بڑا زور دیتے رہے، حضرت خواجہ معین الدین چشتی اپنے ملفوظات میں رسول اللہ صلی اللہ علیہ وسلم کا ذکر بڑے ہی والہانہ انداز میں کرتے ہیں، حدیث نبویؐ کا ذکر کر کے رونے لگتے، ایک جگہ اپنے ملفوظات میں فرمایا کہ افسوس ہے اس شخص پر جو قیامت کے دن آپ سے شرمندہ ہوگا، اس کی جگہ کہاں ہوگی، جو آپ سے شرمندہ ہوگا، یہ فرما چکے تو ہائے ہائے کر کے رو پڑے (دلیل العارفین مجلس دوم) حضرت قطب الدین بختیار کاکی ہر رات تین ہزار بار درود شریف پڑھ کر رسول اللہ صلی اللہ علیہ وسلم کے دربار گوہر بار میں ہدیہ بھیجا کرتے تھے، (سیر الاولیا، ص ۵۰) حضرت فرید الدین گنج شکر کی مجلس میں جب ذکر رسول آتا تو زار و قطار رونے لگتے، ایک بار رسول اللہ (صلی اللہ علیہ وسلم) کے وصال کا خود ہی ذکر کرنے لگے، تو آہ کھینچی، نعرہ لگایا اور روتے روتے بیہوش ہو گئے (راحت القلوب ص ۶۸) حضرت نظام الدین اولیا کی محبت رسول کا یہ عالم تھا کہ وصال سے کچھ دنوں پہلے خواب میں دیکھا کہ رسول اللہ صلی اللہ علیہ وسلم فرما رہے ہیں کہ نظام تم سے ملنے کا اشتیاق ہے، اس خواب کے بعد سفر آخرت کے لیے بے چین رہے، کھانا پینا بالکل ترک کر دیا، برابر آنکھوں سے آنسو جاری رہتا، کبھی کبھی کچھ کھانے کے لیے اصرار کیا جاتا تو فرماتے کہ حضرت رسالت مآب کے مشتاق کو دنیاوی غذاؤں کی ضرورت نہیں، دواپننے کے لیے کہا جاتا تو فرماتے۔ ع

درد مند عشق را دار و بجز دیدار نیست

اسی حالت میں وفات پائی۔ سیر الاولیا (ص ۱۵۵-۱۵۴)

یہی ساری والہانہ عشقیہ کیفیات امیر خسرو کی نعتوں میں ملتی ہیں، جن کا اظہار وہ

طرح طرح سے کرتے ہیں۔

مثنوی مطلع الانوار کی نعت (ص ۱۱-۱۰) میں کہتے ہیں کہ چرخ کی ساری آرایش

رسول عرب ہی کے لیے ہے، احمد کا نام لکھا گیا تو اس میں بھی حمد آ گیا ہے اور کلام پاک کی

سورہ حم بھی، آپ امی تھے، مگر مکتب ازلی میں ساری عقل سیکھ لی تھی، آپ نے اپنی پریشاں حال امت کے سامنے سارا پردہ اٹھایا اور خداوند تعالیٰ کی طرف سے جو بخشش ہوگی، اس کے آپ ضامن ہیں، آپ کا سینہ نازک تھا اور دل بھی، مگر پھر ساری دنیا کا بار اٹھالیا، خاص و عام کو جو آزادی کا پروانہ ملا، وہ آپ کی رسالت کی توقع کے ذریعہ سے ملا، آپ ہی کے نور سے آفتاب آسمان پر چلتا ہے اور صبح بھی نمودار ہوتی ہے۔

چرخ کہ زیں ساں عجب آراستند ☆ بہر رسول عرب آراستند
 احمد مرسل کہ نوشتہ قلم ☆ حمد بنام وے وحم ہم
 زان ازلی مکتب اوامی لقب ☆ عقل کل آموختہ لوح ادیب
 پردہ کش امت شوریدہ کار ☆ ضامن آمرزش آمرزگار
 بار جہاں برذل آں نازنین ☆ سینہ چناں وبارے چین
 نامہ کہ آزادی خاص سنت و عام ☆ کردہ بہ توقع رسالت تمام
 مطلع الانوار کی نعت سوم میں کہتے ہیں کہ آپ کی بات خدا کے خزانہ کی کنجی
 ہے، آپ کی وجہ سے الست کی آواز بلند ہوئی اور نیست ہست میں تبدیل ہو گیا، آپ کا خم
 ابرو ہلال میں ہے، آپ ہی کے موئے مبارک کی شکن شام ہے، آپ کے گیسو کی سیاہی
 تاریک شب ہے اور آپ ہی کی وجہ سے پھولوں کو آبرو حاصل ہوئی۔

اے سخت گنج خدا را کلید ☆ گوہر آں گنج تو کردی پدید
 از تو صلائے بہ الست آمدہ ☆ نیست بہ مہمانی ہست آمدہ
 غرہ ماہ از خم ابروے تست ☆ طرہ شام از شکن موئے تست
 بردہ ز گیسوئے تو شب تار موئے ☆ وز خوئے تو یافتہ گل آبروئے

مثنوی شیریں خسرو کی نعت میں کہتے ہیں کہ آپ نہ ہوتے تو آسمان پیدا نہ کیا
 جاتا اور کعبہ کو بھی رفعت حاصل نہ ہوتی، حضرت عیسیٰ نے اپنے دم سے آپ کی جگہ صاف کی

اور حضرت خضر نے آب حیات سے آپ کے قدم دھوئے۔

زمولیش چرخ را منشور لولاک ☆ زلفش کعبہ رازنجیر افلاک
 میجا از دم خود رفتہ جائیش ☆ خضر از آب حیواں شستہ پائیش
 مثنوی مجنوں لیلی کی نعت میں رقم طراز ہیں کہ آپ رسولوں کے بادشاہ ہیں،
 شفاعت کرنے والے ہیں، آپ کا نور پہلے اور بعد میں آفتاب پیدا ہوا، آپ عقل کے چراغ
 کو نور عطا کرنے والے ہیں، آفرینش کے چشم و چراغ ہیں، آسمانی تخت کے شہنشاہ ہیں، جو
 چیز چھپی ہوئی ہے، اس کے جاننے والے ہیں، رسالت کی مملکت کے سلطان ہیں، صحیفہ
 جلالت کے طغرائیں۔

شاہ رسل شفیع مرسل ☆ خورشید پسین و نور اول
 ہم نورده چراغ بینش ☆ ہم چشم و چراغ آفرینش
 شایسته تخت آسمانی ☆ خواننده تختہ نہانی
 سلطان ممالک رسالت ☆ طغرائے صحیفہ جلالت

مثنوی آئینہ سکندری کی نعت میں کہتے ہیں کہ آپ رسول قوی ہیں اور آپ حق کے
 واضح ثبوت ہیں، آپ کی حکمت درست ہے اور آپ نے جتنا حکم دیا ہے، وہ ہر طرح مضبوط
 ہے، آپ نیلے آسمان کے تخت کے بادشاہ ہیں، آپ ہی کی وجہ سے ہستی کی عمارت تعمیر ہوئی، یہ
 آسمان جو رخشندہ باغ دکھائی دیتا ہے، آپ ہی کے نور سے روشن ہے، آپ کے چہرہ مبارک
 کے باغ سے سارا باغ پھول بنا ہوا ہے اور اس باغ کے بلبل روح الامین یعنی حضرت جبرائیل
 ہیں، لوح محفوظ میں آپ ہی کی شان نظر آتی ہے اور دنیا کی سیاہی اور سپیدی آپ ہی کی وجہ سے
 ہے۔

رسول قوی حجت آشکار ☆ بہ حکمت درست وہ حکم استوار
 محمد شہہ لاجوردی سریر ☆ کز وگشت ہستی عمارت پذیر

زباغ رخش ہست بستاں گلے ☆ دراں باغ روح الامین بلبلے

ہمہ لوح محفوظ درشان او ☆ سیاہ و سپید جہاں زآن او

مثنوی ہشت بہشت میں کہتے ہیں کہ گناہ گاروں کو قیامت کے روز کے آفتاب کے نیچے آپ ہی کے حکم سے لمبا سایہ حاصل ہوگا، آپ امی تھے، لیکن تختہ کن پر آپ ہی نے یہ حرف لکھا، آپ کا قلم اور آپ کی بات ہر طرح درست ہے، آپ کی ذات مبارک لوگوں کی نجات کی کنجی ہے، دنیا کے لیے حیات بھی ہے اور آب حیات بھی اور آپ کا وصف بیان کرنا عقل سے باہر ہے، آپ کی بارگاہ لامکاں سے برتر ہے، جو مصطفیٰ (صلی اللہ علیہ وسلم) کا نور نہ رکھتا ہو، اللہ تعالیٰ ہم سب کو اس کے سایہ سے دور رکھے۔

عاصیاں را اور آفتاب نشور ☆ ظل ممدود داداز منشور

امی و حرف سنج تختہ کن ☆ قلمش راست کا اور است سخن

ذات او خلق را کلید نجات ☆ ہم حیات جہاں ہم آب حیات

و صغش از حد عقل و جاں برتر ☆ بارگاہش از لامکاں برتر

ہر کہ از مصطفیٰ نہ دارد نور ☆ سایہ اش دور بار از ما دور

مثنوی نہ سپہر میں اپنی غایت عقیدت میں کہتے ہیں کہ جب آدم ابھی پیدا بھی

نہیں کیے گئے تھے، تو آپ ہفت محراب کے قبلہ بنے ہوئے تھے، حضرت ابراہیم خلیل کو آپ

ہی کے وجود سے نور ملا، اسی لیے گل نار ان کے لیے گلنار بن گئی، حضرت سلیمان دیو اور پری

کے بادشاہ اس لیے بنے کہ آپ ہی سے ان کو تاج اور انگشتری ملی، حضرت موسیٰ نے آپ

سے پہلے اللہ تعالیٰ کی روشنی دیکھنی چاہی تھی، تو ان کو پہاڑ دکھلایا گیا کہ یہی ان کے لیے کافی

ہے، حضرت ادریس آپ سے بہشت میں داخل ہوئے تو آپ کے لیے طوبیٰ کی نگہبانی کے

لیے مقرر ہوئے، حضرت اسماعیل آپ ہی کی وجہ سے پاک ہوئے، اسی لیے ان کی گردن

پر خنجر چلایا گیا تو ان کا خون خاک پر نہیں گرا، حضرت نوح نے طوفان میں کشتی چلائی تو آپ

ہی کی وجہ سے اپنی قوم کو بچا سکے، آپ کو آفتاب اور ماہتاب نے اس طرح سجدہ کیا ہے کہ حضرت یوسفؑ نے اس طرح کا سجدہ خواب میں نہیں دیکھا، آپ کی جاں بخش فصاحت سے دم عیسیٰؑ بھی حیرت میں رہ گیا، آپ کے معجزے بیان کیے جائیں تو آسمان میں لرزہ پیدا ہو جائے۔

ہنوز آدم اندر گل و آب بود ☆ کہ اوقبلہ ہفت محراب بود
 خلیں از وجودش پرانوار گشت ☆ کہ بروے گل نار گلزار گشت
 سلیمان کہ شد شاہ دیو و پری ☆ ازو یافتہ تاج اوانگشتری
 لقا پیش از و کردہ موسیٰ ہوس ☆ نمودند سنگش کہ اس پیش و بس
 چو ادریس در خلد شد پیش ازو ☆ نگہداشت طوبیٰ بر خویش ازو
 سامعین زو مایہ داشت پاک ☆ از اں دشنہ نہ فلند خویش آ خاک
 بہ ملاحیش نوح چوں در نشست ☆ زبے آبی قوم خود باز رست
 چناں سجدہ کردش مہ و آفتاب ☆ کہ یوسف نندید آں کرامت بہ خواب
 چوں جاں بخش گشتہ بہ نطق فصیح ☆ نمندہ زحیرت مہ لد ریح

چوں از معجز آتش برانم سخن

فتد لرزہ در آسمان کہن

امیر خسرو نے اپنی نعتوں میں جو خیالات ظاہر کیے ہیں، ممکن ہے کہ ان سے بعض محتاط علما ظاہر اور محدثین اتفاق نہ کریں لیکن رسول اللہ صلی علیہ وسلم کی عقیدت و محبت میں ایسے خیالات بعض مفسروں کے یہاں بھی ملیں گے، صوفیائے کرام کے یہاں تو ایسے خیالات عام طور سے پائے جاتے ہیں، خود حضرت نظام الدین اولیا کے مجموعہ ملفوظات راحت الحکیمین میں ہے کہ انہوں نے فرمایا کہ آفتاب و ماہتاب کو جو نور دیا گیا ہے، وہ نور محمدی صلی اللہ علیہ وسلم کے مقابلہ میں رائی کے دانہ کے برابر بھی نہیں ہے، کون و مکاں میں جس

قدراشیا ہیں، ان سب پر نام پاک حضرت احمد مجتبیٰ محمد مصطفیٰ صلی اللہ علیہ وسلم کا مثبت ہے اور ان سب کو حکم ہے کہ زندگی بھر آپ کا نام مبارک لیتے رہیں، آسمان وزمین میں ایک بھی جگہ ایسی نہیں کہ جس جگہ آپ کا نام مبارک نہ لکھا ہو، آپ کا معجزہ تھا کہ آپ بے داری اور خواب میں یکساں دیکھتے اور سنتے تھے، آپ کی شان اس قدر بلند ہے کہ اللہ تعالیٰ نے قسم کھائی کہ آپ کو پیدا نہ کرتا تو آسمان اور زمین کو بھی پیدا نہ کرتا، فردائے قیامت میں حق تعالیٰ وہی کرے گا جو آپ کہیں گے، کیوں کہ اللہ تعالیٰ نے آپ کو اپنا حبیب فرمایا ہے اور محبت کا یہی اقتضا ہے، اس روز حضرت عیسیٰ علیہ السلام نے مردہ زندہ کیا، ان کو حکم ہوا کہ نام مبارک آنحضرت صلی اللہ علیہ وسلم کالے کر مردہ پر دم کریں، پس حق تعالیٰ نے محمد صلی اللہ علیہ وسلم کے نام کی برکت سے مردہ کو زندہ کیا، حضرت داؤد علی نبینا وعلیہ السلام نے ایک روز مہتر جبرئیل علیہ السلام سے پوچھا کہ فرشتے آسمان پر کس امر میں مشغول رہتے ہیں، حضرت جبرئیل علیہ السلام نے جواب دیا کہ اے داؤد جس روز سے وہ پیدا ہوئے اللہ تعالیٰ نے ان کو حکم دیا ہے کہ تم آٹھ پہر آنحضرت (صلی اللہ علیہ وسلم) پر درود نامحدود بھیجتے رہو ورنہ تمہارا نام فریدہ ملائکہ سے خارج کر دیا جائے گا، جب اللہ تعالیٰ نے حضرت داؤد علیہ السلام کی توبہ قبول کرنی منظور کی تو حکم دیا کہ اے داؤد محمد صلی اللہ علیہ وسلم کے نام کو میری بارگاہ میں شفیع لاؤ کہ تمہاری توبہ قبول ہو، ان سب وجوہ سے معلوم ہوتا ہے کہ زمین و آسمان و مافیہا سب بہ طفیل آنحضرت (صلی اللہ علیہ وسلم) کے پیدا ہوئے ہیں اور آپ ان سب سے برتر ہیں۔ (راحت الحسین اردو ترجمہ ص ۲-۳۰۲)

امیر خسرو نے یہی ساری باتیں اپنے نعتیہ اشعار میں شاعرانہ انداز میں کہی ہیں، اوپر کے ملفوظات کو سامنے رکھ کر امیر خسرو کے کچھ اور اشعار کا مطالعہ ناظرین کریں۔
مثنوی لیلیٰ مجنوں میں ہے:-

سلطان ممالک رسالت ☆ طغرائے صحیفہ جلال

محبوبہ کشائے پردہ غیب ☆ گنجور خزینہ ہائے لاریب
 پروانہ رساں ظلمت و نور ☆ وز نور دھاں نوشتہ منشور
 گنجینہ کیمیائے عالم ☆ پیش از ہمہ پیشوائے عالم
 نامش بہ سریر بادشاہی ☆ توقع سپیدی و سیاہی
 جاروب زنان بارگاہش ☆ از پر فرشتہ رفتہ رابش
 لشکر کش آسماں غلامش ☆ تعویذ کلاہ کرد نامش
 بستہ کمر آسماں بکارش ☆ انجم ہمہ چاؤ شان بارش
 مثنوی شیریں خسرو میں ہے:-

محمد کا صل ہستی شد و جودش ☆ جہاں گردے ز شادرواں جودش
 چراغ روشن از نور خدائی ☆ جہاں رادادہ از ظلمت ربائی
 کتاب انبیا کآمد ز پیشی ☆ ہمہ بر نامہ پاکش حویثی
 ملائک خواندہ شمع آسماںش ☆ دھاں و نور روشن از دہانہش
 مثنوی بہشت بہشت میں ہے:-

درۃ التاج کن فکاں نسبش ☆ قرۃ العین انس و جاں لقبش
 ہستی ازوے علم بر آوردہ ☆ او تفاخر بہ نیستی کردہ
 عیسیٰ از کیمیائے جانست بہ پوست ☆ بیگماں کیمیائے عیسیٰ اوست
 مثنوی نہ سپہر میں ہے:-

سرور جمع پیغمبراں ☆ شعاعی از انوار او اختراع
 رسولے ز پیغمبراں جملہ فرد ☆ کہ ایزد رسالت برو ختم کرد
 عمل ران در واژہ کبریا ☆ علم دار قلب صف انبیا

امیر خسرو نے جہاں اپنی نعتوں میں اپنے مرشد کے جذبات و خیالات کی ترجمانی

کی ہے، وہاں اساتذہ فن کی تقلید میں بھی نعتیں کہی ہیں، مثال کے طور پر ہم یہاں پران کے اور نظامی گنجوی کے کچھ متوازی نعتیہ اشعار پیش کرتے ہیں۔

نظامی: اے ختم پیغمبران مرسل ☆ حلوئے پسین و ملح اول

خسرو: شاہ رسل و شفیع مرسل ☆ خورشید پسین و نور اول

نظامی: اے حاکم کشور کفایت ☆ فرمان وہ جملہ ولایت

خسرو: سلطان ممالک رسالت ☆ طغرائے صحیفہ جلالت

نظامی: اے خاک تو نبائے بنیش ☆ روشن بہ تو چشم آفرینش

خسرو: ہم نورده چراغ بنیش ☆ ہم چشم و چراغ آفرینش

نظامی: خاک تو ادیم روئے آدم ☆ نور تو چراغ ہر دو عالم

خسرو: گنجینہٴ کیمیائے عالم ☆ پیش از ہمہ پیشوائے عالم

نظامی: ستوں شد خردمند از پشت او ☆ مہ انگشت کش گشت ز انگشت او

خسرو: حمایت نشیں چرخ درمشت او ☆ مہ از دانداران انگشت او

در چرخ را ماہ قفل زرست ☆ کلید موی انگشت پیغمبر است

ان اشعار پر تبصرہ کرتے ہوئے نواب حبیب الرحمان خاں شروانی نے مجنوں لیلیٰ

اور مولانا محمد سعید فاروقی نے آئینہ سکندری کے مقدمہ میں امیر خسرو کے اشعار کو زیادہ بہتر،

دل گداز، پر شکوہ اور پر لطف قرار دیا ہے لیکن مقابلہ اور موازنہ سے قطع نظریہ کہنے میں تامل

نہیں کہ نظامی گنجوی نے جس جذبہ پاک سے اپنی نعتیں کہی ہیں، اسی والہانہ جذبہ سے

خسرو نے بھی اپنے نعتیہ اشعار کہے اور جس طرح نظامی نے ہر نعت کے بعد معراج کا ذکر

کیا ہے، اسی طرح خسرو نے معراج محمدی لکھ کر اپنی عقیدت اور محبت کے نذرانے پیش کئے

ہیں، جن کو پڑھ کر یہ محسوس ہوتا ہے کہ وہ اپنے مرشد ہی کی طرح عشق رسول میں، فنا فی الرسول

تھے، اس کا اندازہ ان نعتیہ اشعار سے بھی ہوگا، جو گذشتہ اوراق میں ناظرین کی نظروں سے

گذرے ہیں، عشق الہی اور عشق رسول ہی کا دوسرا نام تصوف ہے، امیر خسرو کو یہ دونوں چیزیں قدرت کی طرف سے عطا ہوئیں، ان کی جلا ان کے مرشد کی صحبت میں بھی ہوتی رہی، پھر اسی کو اپنی قادر الکلامی سے اپنی شاعری میں منتقل کرتے رہے۔

صنائع و بدائع : امیر خسرو صنائع و بدائع کے استعمال میں مہارت تامہ رکھتے تھے، اپنی غزلوں، مثنویوں اور قصیدوں میں اس فن پر اپنی غیر معمولی قدرت کا اظہار کرتے رہے۔ یہ فن ان کے یہاں موم کی حیثیت رکھتا، اپنی خواہش کے مطابق جس طرح چاہتے اس کو موڑ کر کوئی نہ کوئی صنعت پیدا کر دیتے، اپنی نعتوں میں بھی یہ فن دکھا کر اپنے کمالات سے لوگوں کو متاثر کیا ہے، حاجی علی احمد خاں صاحب نے شیریں خسرو کو ایڈیٹ کرتے وقت اپنے مقدمہ میں ان کے ان کمالات کا احاطہ بڑی محنت سے کیا ہے، انھوں نے تنسیق الصفات، تقابل، ابہام، ذوقا فیتین، تجنیس ناقص، تجنیس خطی، تجنیس زائد بہ اول، رد العجز علی الصدر، رد الابداء علی الصدر، رد العجز علی العروض، مرعات النظر، حسن تعلیل اور مذہب الکلامی کا استعمال جس طرح کیا ہے، ان کی مثالیں ان کے اشعار کی نشاندہی کر کے ان کے ان کمالات سے امیر خسرو کے پرستاروں کو محظوظ کیا ہے، ان ہی میں سے ہم بھی یہاں پر دو تین مثالیں پیش کرتے ہیں۔

رد العجز علی الصدر :- شاعر جس لفظ کو آخر بیت میں ذکر کرے، اسی کو اول بیت

میں لائے۔

رقم کو باز نہ شنا سد قلم را ☆ چہ داند باز نقاش رقم را

رد الابداء علی الصدر :- جو لفظ مصرع دوم کی ابتدا میں ہو وہی مصرع اول کے

شروع میں لایا جائے۔

ولایت داری از تویع درگاہ ☆ ولایت تامہ اولی مع اللہ

رد العجز علی العروض :- جو لفظ مصرع دوم کے آخر میں ہو وہی مصرع اولی کے

آخر میں لایا جائے۔

ہمیں اور ابگویم سایہ یاراست ☆ وگر ہر کس کہ بنی سایہ داراست

امیر خسرو کی ایک مشہور نعتیہ غزل یہ جو برابر محفل سماع میں گائی جاتی ہے۔

نمی دانم چہ منزل بود شب جائیکہ من بودم ☆ بہر سورقص بکل بود شب جائیکہ من بودم

پری پیکر نگاری سروقدی لالہ رخساری ☆ سراپا آفت دل بود شب جائیکہ من بودم

رقیباں گوش بر آواز او در ناز و من ترساں ☆ سخن گفتن چہ مشکل بود شب جائیکہ من بودم

خدا خود میر مجلس بود اندر لامکاں خسرو ☆ محمد شمع محفل بود شب جائیکہ من بودم

جس محفل میں یہ نعت گائی جاتی ہے، ایسا معلوم ہوتا ہے کہ نور محمدی ہے ساری فضا

منور ہو گئی ہے، ہر کس و نا کس پر وجد و حال کی کیفیت طاری ہو جاتی ہے، کچھ لوگ اس کو

امیر خسرو کی نعت نہیں قرار دیتے، کیوں کہ یہ ان کسی دیوان میں نہیں، مگر جب تک یہ ثابت

نہ ہو کہ یہ کس خسرو کی نعتیہ غزل ہے، اس وقت تک امیر خسرو کے نام سے یہ جو یہ پر کیف اور

وجد آفریں نعت سینہ بہ سینہ اور سفینہ بہ سفینہ منسوب ہوتی چلی آرہی ہے، اس سے ان کو محروم

بھی نہیں کیا جاسکتا، اس میں جو سوز ہے، گداز ہے، کیف ہے، روحانیت ہے، سراپا عجز و نیاز

ہے، مستی ہے اور سرشاری ہے، وہ ان کے سوا کسی اور خسرو کی شاعری میں نہیں پائی گئی ہے۔

منقبت شیخ: حمد اور نعت کے بعد امیر خسرو التزلما اپنے شیخ کی منقبت لکھتے ہیں، مطلع

الانوار میں اپنے پیر کے متعلق کہتے ہیں کہ وہ اپنے رسول کی روش اختیار کیے رہے، ان کی

سیرت میں سنت و پیغمبری ظاہر ہوتی رہی۔

راہ روئے کو بطریق صفا ☆ رفتہ قدم بر قدم مصطفیٰ

سیرت میموش بدیں پروری ☆ نسخہ دیا چہ پیغمبری

وہ غیب کی بھی خبر رکھتے اور آسمانی جلوے بھی ان کے سامنے ہوتے۔

چشم یقینش بہ تماشاے غیب ☆ در نظر او ہمہ صحرائے غیب

عصمتیان حرم آسماں ☆ جلوہ کناں در نظرش ہر زماں
 پھر اپنے مرشد کے تصوف کی شرح اس طرح کی ہے، کہ وہ اپنے فروعی اور اصولی
 عقیدتوں میں قال اللہ اور قال الرسول کے تابع رہے اور پھر بڑے وثوق کے ساتھ کہتے ہیں
 کہ ان کی طریقت عین شریعت کے مطابق تھی اور اگر طریقت عین شریعت کے مطابق نہیں تو
 یہ شر ہے۔

سکہ کارش بفروع و اصول ☆ تابع قال اللہ و قال الرسول
 عین شریعت بہ طریقتش درست ☆ شرع اگر عین نباشد شرست
 وہ زیادہ تر اسی پر زور دیتے رہے کہ ان کے پیر نبی کے بازوئے راست
 اور میراث نبی کے کامل الصفات بنے رہے، یعنی شریعت کی خلاف ورزی ان کے یہاں کسی
 حال میں نہیں، شیریں خسرو میں جو شیخ کی منقبت لکھی تو اس میں کہتے ہیں۔

نظام الحق نبی را بازوئے راست ☆ کہ چرخ از رفتش عطف مصلحت
 زد یوان ازل واصل خطابش ☆ زمیراث نبی کام انصابت
 ان کے فیوض اور برکات کو اس طرح بیان کرتے ہیں کہ مقبولوں اور مدبروں کے
 لیے پناہ بنے ہوئے ہیں، جو دل رکھتے ہیں اور جو نہ بھی رکھتے ہوں، ان کے راز بنے ہوئے
 ہیں، ان کے مرید اپنے طمانچے سے شیطان کی گردن توڑ سکتے ہیں۔

پناہ مقبلان و مدبراں ہم ☆ سر صاحب دلان و بے دلاں ہم
 مریدانے کہ پیشش دست بستہ ☆ بہ سلی گردن شیطان شکستہ
 ان کی خلوت کے جلوے کی عکاسی اس طرح کی ہے کہ یہ خلد کی راہ دکھاتی ہے،
 یہاں اللہ تعالیٰ کے جلوے دکھائی دیتے ہیں۔

بہ کنج خلوتش کز خلد را ہے است ☆ عروسان رضارا جلوہ گاہے است
 مثنوی مجنوں لیلیٰ کی منقبت میں کہتے ہیں کہ وہ قطب زماں، پناہ ایماں، سر جملہ

کریمیاں، نظام دین محمد، حجرہ فقر میں بادشاہ، عالم دل کے جہاں پناہ، شاہنشہ بے سریر و بے تاج، پردہ غیب کے محرم راز، راز سپہر کے کیسہ پرواز، پاک بینوں میں بینا تر اور شب نشینوں میں بیدار تر ہیں، یعنی ایک عارف باللہ میں جتنی خوبیاں ہو سکتی ہیں وہ سب ان کو اپنے پیر میں نظر آتی ہیں۔

قطب زمن و پناہ ایماں ☆ سر جملہ جملہ کریمیاں
 در شرح نظام دین احمد ☆ یعنی کہ نظام دین محمد
 در حجرہ فقر بادشاہ ہے ☆ در عالم دل جہاں پناہ ہے
 شاہنشہ بے سریر و بے تاج ☆ شاہانش بہ خاک پائے محتاج
 در پردہ غیب محرم راز ☆ و راز سپہر کیسہ پرواز
 بینا تر جملہ پاک بیناں ☆ بیدار ترین شب نشیناں
 اور پھر مثنوی آئینہ سکندری کی منقبت میں ان ہی باتوں کو دوسرے انداز میں کہتے ہیں کہ دین حق کو ان کی وجہ سے پناہ ملی اور وہ پیشوا بنے رہے۔

پناہ جہاں دین حق زانظام ☆ رہ قدس را پیشوائے تمام
 ان کی شب بیداری کی کیفیت اس طرح بیان کرتے ہیں۔
 ہمہ شب ز شب خیزی بے ریا ☆ کند افکن کنگر کبریا
 ان کی سجدہ ریزی کی کیفیت کا ذکر اس طرح کرتے ہیں۔
 ز بس سجدہ کردن بہ محراب دین ☆ شدہ حاجب خاص روح الامین
 جب ان کی نمازوں کا ذکر کرتے ہیں تو یا تو اس میں شاعرانہ غلو یا مرشد سے ان کی غیر معمولی عقیدت کا رنگ پیدا ہو گیا ہے۔

نمازوں سے از معراج برتری ☆ نمود از معراج پیغمبری
 ان کی ولایت کی وسعت کا ذکر اس طرح کرتے ہیں۔

زمین و فلک در ولایت حدش ☆ ولی گوشہ بوریا مندش
ان کو ہماری دل کا غیر معمولی طبیب بھی بتاتے ہیں۔

بہ بیماری دل طبیب ست فرد ☆ کز و کردہ در ماں بازار درد
ان کی نظر کیمیا اثر کو اس طرح دکھاتے ہیں۔

ز نظارہ وے آں آفتاب ☆ ہمہ پاک چشماں دو دیدہ پر آب
ان کی بردباری کی تعریف یہ کہہ کر کی ہے کہ ان زیادہ کوئی اور بردبار نہ ہو سکا۔
برد بار خلق از چہ بسیار تر ☆ کے نیست از وے سبک بار تر
آخر میں یہ کہہ اٹھتے ہیں۔

چراغ بہ ظلمات آخر زماں

مثنوی نہ سپہر میں اپنے مرشد کو خراج عقیدت پیش کرتے ہوئے کہتے ہیں کہ وہ
اسرار قدسی جاننے میں فرد ہیں، شیطان سے پناہ چاہنے والوں کو ان کے یہاں اماں ملتی ہے،
ان کا کشف معجزات سے تو کم لیکن کرامت سے بلند تر ہے، ان کے نور سے جو شمع روشن ہوتی
ہے تو اس کے بعد عارفوں کے دل کا چراغ جل کر رہ جاتا ہے۔

در اسرار قدسی فرید زماں ☆ ز شیطان پناہ بندہ را ذوالاماں
نمودار کشفش بہ صدق و ثبات ☆ فزوں از کرامت کم از معجزات
ز شمع کہ نوروی افروختہ ☆ چراغ دل عارفاں سوختہ

ان اشعار سے اندازہ ہوگا کہ امیر خسرو کو اپنے مرشد سے کیسی محبت و عقیدت تھی،
جو عین چشتیہ سلسلہ کی روایات کے مطابق تھی، حضرت خواجہ معین الدین چشتی نے اپنے مرشد
حضرت عثمان ہردائی کی خدمت غلاموں کی طرح کی، سفر میں مرشد کا بستر اور دوسری ضروری
چیزیں اپنے سر پر رکھ کر چلتے، (تفصیل کے لیے دیکھو بزم صوفیہ ص ۵۰، طبع سوم) حضرت
قطب الدین بختیار کاکی نے دہلی میں قیام کیا تو یہاں اپنے مرشد سے جدائی کی وجہ سے

اپنے کو مہجور پایا اور ان سے ملنے کے لیے ان کے دل میں آتش شوق بھڑکتی رہی، (ایضاً، ص ۹۴) حضرت خواجہ نظام الدین نے اپنی ایک مجلس میں فرمایا کہ پیر کو مرید اپنا حاکم سمجھے، (فوائد الفواد لاہور اڈیشن ص ۲۴۹) امیر خسرو تو اپنے پیر کو حاکم اور سب کچھ سمجھنے کے ساتھ اپنا معشوق بھی سمجھتے اور بقول مولانا شبلی ان کے عشق میں ان کا جمال دیکھ کر جیتے رہے اور ان سے اپنی محبت اور شگفتگی کے اظہار میں اپنی شاعری میں تغزل کا رنگ پیدا کر دیتے، حضرت خواجہ نظام الدین اولیا کی آنکھیں شب بیداری میں شغل باطن سے سرخ ہو جاتیں تو امیر خسرو نے ان کی خمار آلود آنکھوں کو دیکھ کر ایک موقع پر ان کو مخاطب کر کے مست ہو کر فرمایا کہ رات بھر تو جاگتا رہا، کس کے پہلو میں رات گذاری کہ تیری مسک آنکھوں میں اب تک خمار باقی ہے۔

تو شبانہ می نمائی بہ برکہ بودی امشب ☆ کہ ہنوز چشم مستت اثر خمار دارد

پھر ایک پوری غزل، اپنے مرشد کی شان میں لکھی ہے، جس میں وہ کہتے ہیں کہ اسے پیر تیرے پاؤں کی خاک، نور سعادت ہے، تیرے توبہ کی قینچی کلمہ شہادت کے مانند ہے، تیری ہستی وہ نظام ہے کہ تیرے نون نے محراب کو عبادت کے لیے سیدھا کر رکھا ہے، جس نے تیری روشنی دیکھی اور اس کو بیداری حاصل نہیں ہوئی تو وہ ایک ایسا کتا ہے، جس کی عادت صبح تک سونے کی ہوتی ہے، تو وہ صبح کی شمع ہے کہ تجھ سے عشق کا شعلہ اٹھتا ہے، تو اس کا شرارہ ہدایت کا چراغ بن جاتا ہے، بڑے بڑے عالم جن کو انبیاء سے معرفت حاصل ہوتی ہے، وہ تیرے آگے استفادہ کے لیے آجاتے ہیں، تیرا ہر مرید اپنے رکوع کی وجہ سے ہلال بنا ہوا ہے، ہر رات وہ ہلال کی طرح بڑھتا نظر آتا ہے، ایک مرید کہہ سکتا ہے کہ تیرا جو مرید ہے وہ ایک ایسا آدمی ہے کہ اس کی آنکھ سے کوئی فتنہ بھی پیدا ہو تو وہ بھی سعادت کا باعث ہے اور اب چھوٹے بڑے تجھ سے وصل کی امید رکھتے ہیں تو خسرو تجھ سے وصل کے بغیر؟ حرف عداوت بنا ہوا ہے۔

☆ اے پیر خاک پائے تو نور سعادت ست
☆ مقراض توبہ تو چولائے شہادت ست
☆ ہستی تو آں نظام کہ نون خطاب تو
☆ محراب راست کردہ برائے عبادت ست
☆ دید آنکہ طلعت تو و بیداریش نبود
☆ ہست آں سگے کہ خفتن صحت بہ علت ست
☆ تو شمع صبح شعلہ شوقے کہ از تو خواست
☆ زان ہر یکے شرارہ چراغ ہدایت ست
☆ علامہ اے کہ معرفت انبیاش ہست
☆ اورا بہ پیش تو محل استفادت ست
☆ ہر یک مرید تو جو ہلا لے است از رکوع
☆ ہر شب ہلال و از ازاں در زیادت ست
☆ بتواں مرید گفت مرید ترا کہ اوست
☆ آں مردے کہ فتنہ عین سعادت ست
☆ امید کز تو واصل گردد چون خرد
☆ خسرو کہ بے وصال چو حرف ارادت ست
خسرو اپنے مرشد کے ساتھ حسین راتیں کیف آفریں باتوں کے ساتھ گزارتے،
بات بات پر قدم بوسی اور دست بوسی کی لذت اٹھاتے، ان کو جام معرفت کا ساقی سمجھ کر ان
سے شراب معرفت لے کر پیتے تو اس کا خماریاں پر باقی رہتا، مست ہو جاتے تو اس مستی
کا داغ ان کے دل پر باقی رہ جاتا، ایسی عیش و نشاط سے بھری رات کو سوچ کر کے ان کا دل
فگار بن جاتا، ان کی دست بوسی اور قدم بوسی کی یاد ان کے لیے جانگسل رہتی اور وہ جو کچھ
اپنے مرشد سے سنتے اس کے بعد کسی اور کی نصیحت یا بات سننا پسند نہ کرتے، کیا ان کی اس
غزل کے یہ اشعار ان ہی کیفیات کی تو غمازی نہیں کرتے۔؟

☆ خوش آں شبے کہ سرم زیر پائے یار بماند
☆ دودیدہ در رہ آں سرو گل عذار بہ ماند
☆ شراب ہا کہ کشیدم بہ روئے ساقی خویش
☆ بہ رفت از سر و درد سرو خمار بہ ماند
☆ چراش سیر نہ دیدم کہ زود گشتم مست؟
☆ مراد رون دل ایں داغ یادگار نہ ماند
☆ گذشت آں شب و آں عیش و آں نشاط لیک
☆ بہ یادگار دریں سینہ فگار بہ ماند
☆ بہ یاد پاک کیے بوسہ یادگار دہم
☆ کہ جاں ہی رود دست و پا ز کار بہ ماند
☆ حدیث اہل نصیحت نہ گنجدم در دل
☆ کہ در درونہ سخن ہائے آں فگار بہ ماند

صوفیانہ نکتے: امیر خسرو نے جا بجا اپنے قصیدوں میں تصوف اور صوفی پر بھی اظہار خیال کیا ہے، وہ تصوف کی راہ میں علم کو ضروری سمجھتے ہیں کیوں کہ علم ہی سے عمل بھی بلند ہوتا ہے۔

نہایت الکمال کے قصیدہ ”راہ رہائی“ میں کہتے ہیں کہ:-

بہ علم کوش دلا اول آنگہے نہ عمل ☆ کہ از برائے عمل علم شد بلند محل

علم کی فضیلت اس طرح بھی بیان کرتے ہیں کہ:-

بہ لفظ و فضل غلو کن از نبی و ولی ☆ سخن شناسی کم باشدت بہ علم خلل

لیکن وہ یہ بھی کہتے ہیں کہ علم کی تحصیل ایمان کی پختگی کے لیے ہونہ کہ علم میں اکمل

ہونے کے لیے ہو۔

خلاصہ اینست کہ علم برائے ایماں خواں ☆ نہ بہر آنکہ بخوانند کاملانت اکمل

کہتے ہیں کہ اگر صوفی بے علم دانش ہے تو اس کی نماز کی کیفیت ویسی ہی ہے، جیسے

کوئی ایک مشعل کو تیل اور فتیلہ کے بغیر جلانے کی کوشش کرے۔

نماز صوفی بے دانش آنچناں باشد ☆ کہ بے فتیلہ و روغن فروزش مشعل

وہ پیر جو علم سے خالی ہو کر ظاہر داری اختیار کرتے ہیں، ان کے ذریعہ سے

معرفت حاصل نہیں ہو سکتی ہے، کتاب کی ظاہری لکیروں کو عقل مند حروف کا درجہ نہیں دیتے

ہیں۔

مجوئے معرفت از رنگ پوش بے معنی ☆ کہ ہوشمند بخوید حروف در جدول

کہتے ہیں کہ وہ پیر جو پر تکلف روزی کا خواہاں ہوتا ہے، اس پر عقل ہنستی رہتی ہے۔

خر بگردید بر پیر پر تکلف رزق ☆ گہر بخندد بر زال در حلّی و جلّی

تصوف اگر گاؤں اور دولت کے لیے ہو تو یہ غارت گری ہے۔

وگر تصوف تو بہر دیہ وادرا راست ☆ ز بہر غارت وینمایش بکسند سقل؟

فقر کی راہ میں تسلیم و مسکنت ہونا چاہیے۔

پیشِ حلاوت تسلیم و مسکنت در فقر ☆ چنانکہ گرسدت زہر در کشتی چو غسل
 پھر اپنے قصیدوں میں عقل و عشق کی بحث بھی چھیڑ دیتے ہیں اور کہتے ہیں کہ عشق
 کی منزل سخت ضرور ہے لیکن اسی کے ذریعہ سے معرفت حاصل ہوتی ہے۔
 عشق سخت است و لے معرفت آموز دلست ☆ سرمہ سنگ است و لے نور افزائے بصر است
 اس کا درجہ بلند کرتے ہوئے لکھتے ہیں کہ:-

عشق آنست کہ پوشیدہ کند پائے بلند ☆ سوئے ملکہ کہ براں سوئے نعیم و سقر است
 یہ عشق ان کے عشق الہی، عشق رسول اور عشق مرشد میں اس طرح ظاہر ہوتا رہا کہ
 وہ مجسم سوز عشق بن گئے، جس پر ان کے مرشد کو بھی ناز رہا، اس عشق کا درس انھوں نے اپنے
 مرشد سے بھی حاصل کیا، خواجگانِ چشت کے یہاں اس عشق کی بڑی رنگارنگی ہے۔
 تخیل عشق: عشق کے تخیل کی وضاحت حضرت فرید الدین گنج شکر نے پہلے ان اشعار کے
 ذریعہ سے کی ہے۔

سریست مرادوں جاں در عشقت ☆ گرسر روداے دوست گلویم با کس
 سریست عاشقاں را در طاقت نہانی پوشیدہ دار خود را تا آنجا تخیل نہانی
 پھر کہتے ہیں کہ اس عشق کا عنصر صرف آگ ہے، جس کے شعلہ سے تمام عالم جل
 کر خاک سیاہ ہو سکتا ہے، اس عشق کا نتیجہ یہ ہوتا ہے کہ صاحب عشق اپنی روئی کو کھودیتا ہے،
 وہ عاشق بن کر اپنے معشوق کی طلب میں مجاہدہ کرتا ہے، جس سے اس کو مکاشفہ ہوتا ہے،
 مکاشفہ کے بعد مشاہدہ یعنی معشوق کا دیدار ہوتا ہے، اس مشاہدہ سے اس کا عشق اور بھی
 تیز ہو جاتا ہے، رفتہ رفتہ حجابات اٹھتے جاتے ہیں اور عاشق ایک ایسے مقام پر پہنچ
 جاتا ہے، جہاں وہ صرف عالمِ تحیر میں رہتا ہے، اس راہ میں محبت کے سات سو مقامات ہیں،
 پہلا یہ ہے کہ معشوق کی طرف سے جو بلا بھی نازل ہو اس کو صبر و سکون سے عاشق برداشت
 کرے، محبت کی کوئی غایت نہیں، عاشق اپنے تمام اعضا کے ساتھ محبت معشوق میں مستغرق

رہتا ہے اور اپنی آنکھوں سے صرف معشوق کو دیکھتا ہے، اپنے کانوں سے صرف معشوق کی باتیں سنتا ہے، اپنے ہاتھ پاؤں کو صرف معشوق کے لیے حرکت دیتا ہے، اپنی زبان سے صرف معشوق کا ذکر کرتا ہے اور اس راہ میں وہی صادق ہے، جو ہر لمحہ معشوق کے ذکر یعنی ذکر الہی میں مشغول رہتا ہے، ذکر یعنی عبادت الہی سے عشق کی تکمیل ہوتی ہے، عبادت الہی میں ظاہر اور باطن کا یکساں ہونا ضروری ہے، عبادت سے اسرار الہی معلوم ہوتے ہیں مگر ان کا ظاہر کرنا عشق کے منافی ہے۔ (اسرار الاولیا ملفوظات حضرت فرید الدین گنج شکرؒ، ص ۴، ۶، ۸، ۳۹، ۵۱۔ بزم صوفیہ مرتبہ خاک ارض، ۱۸۰-۱۷۹)

حضرت بوعلی قلندر پانی پٹی کا تعلق بھی چشتیہ سلسلہ سے رہا، وہ بھی عشق کی بے پناہ قوت کے قائل تھے، ان سے ایک مثنوی عشقیہ منسوب ہے، اس میں وہ فرماتے ہیں۔

عشق کو بے بال و پر طیراں کند ☆ عشق کو درلا مکاں جولان کند
 عشق کو تا چشم دل بینا کند ☆ عشق کو تا سینہ پر سودا کند
 عشق کو تاج سلطانی نہد ☆ عشق کو ملک سلیمانی دہد
 عشق کو تا عقل رازاں کند ☆ عشق کو تا عقل را حاصل کند
 عشق کو تا جام مدہوشی دہد ☆ عشق باید تا فراموشی دہد
 عشق دہ تا بے خبر ساز دمرا ☆ بادہ کو بے پا و سر ساز دمرا
 عشق باید تا دہد جام شراب ☆ عشق ساز و ساغرے آفتاب

وہ اپنے ایک مکتوب میں عشق، عاشق اور معشوق کی وضاحت کرتے ہوئے لکھتے

ہیں کہ اللہ تبارک و تعالیٰ کی عنایت شروع ہو جائے تو تم میں جذبہ پیدا ہونے لگے اور تم کو تم سے دور کیا جائے تو گویا تم میں عشق کا آغاز اور تم پر حسن کا جلوہ ظاہر ہو گیا اور جب تم پر حسن کا مشاہدہ ہو جائے تو معشوق کو پہچانو اور عاشق بن کر معشوق ہو جاؤ اور جب عاشق بن کر معشوق ہو جاؤ گے تو اسی طرح کام کرو، معشوق کی سنت اور عاشق کے فریضہ کو قائم رکھو،

اس وقت معشوق کو عاشق کے ذریعہ سے پہچان لو گے، اے برادر! معشوق کو تمہاری جیسی صورت میں پیدا کر کے تمہارے درمیان بھیجا گیا ہے تاکہ براہ راست تم کو وہ دعوت دے، عاشق نے اپنے عشق سے تمہارے وجود کا ملک بنایا تاکہ اپنے حسن و جمال کو تمہارے آئینہ میں دیکھے اور تم کو محرم اسرار جانے، الانسان سری (انسان میرا بھید ہے) تمہاری شان میں آیا ہے، عاشق ہو جاؤ کہ حسن کو ہمیشہ دیکھو اور عقبنی و دنیا کو پیچانو، عقبنی محمد صلی اللہ علیہ وسلم کی ملک ہے اور دنیا شیطان کی ملکیت ہے، دونوں میں معلوم کرو کہ تمہارے لیے کس کو پیدا کیا ہے۔ (مزید تفصیل کے لیے دیکھو بزم صوفیہ، تیسرا ایڈیشن، ص ۲۹۸-۲۹۵)

حضرت خواجہ نظام الدین اولیا پر بھی عشق ہی کی حکمرانی رہی، تذکرہ نویس لکھتے ہیں کہ رات کافی گذر جاتی تو وہ اپنے حجرہ کا دروازہ بند کر لیتے، پھر تنہائی میں کیا ہوتا، یہ کسی کو خبر نہ ہوتی، صرف اتنا پتہ چلتا کہ وہ عبارت و ریاضت میں مشغول ہیں، تمام رات ان پر غیر معمولی کیف و مستی اور بے خودی و وارفتگی طاری رہتی، جس کا اظہار حسب ذیل اشعار سے ہوتا ہے جو کبھی کبھی دن کے وقت ان کی زبان مبارک سے سنے جاتے۔

عشقے ز تو دارم اے شمع چہ گل ☆ دل داند من دانم و من دانم و دل
بارے بہ تماشائے من و شمع بیا ☆ کز من و یکے نماںد و از وے دوے
قطعه

تنہا منم و شب و چراغے ☆ منس شدم تا پگاہ روزم
کاہش ز آہ سرد بکشم ☆ گاہ از آف سینہ بر فروزم

ان کے اس قسم کے جذبات کی انتہا حسب ذیل اشعار سے معلوم ہوتی ہے، جو ان زبانی سنے گئے۔

آں روز مباد کہ از تو بیزار شوم ☆ یا با دیگرے در این جہاں بار شوم
گر بر سر کوئے تو مرادار کنند ☆ من رقصاں کنناں بر سر آں دار شوم

وہ بھی اپنے مرشد کی طرح اس کے قائل تھے کہ درویش اہل عشق ہوتے ہیں اور علما اہل عقل، فرماتے ہیں کہ جب تک اللہ جل شانہ کی محبت قلب کے غلاف میں ہوتی ہے، گناہ کا صادر ہونا ممکن ہے لیکن محبت جب قلب کے گرد و نواح میں آجاتی ہے تو پھر گناہ صادر نہیں ہوتا، (افضل الفوائد، قلمی نسخہ دارالمصنفین) پہلے ذکر آیا ہے کہ حضرت خواجہ نے سوز عشق پر گفتگو کرتے ہوئے فرمایا کہ سینہ کی آہ سے دریا بھی خشک بیابان ہو سکتا ہے، جس کو خسرو کے شاعرانہ انداز میں اس طرح بیان کیا گیا ہے۔

دریا ز آہ سینہ من خشک شد چنانکہ ☆ ہرگز بچشم خویش نہ بیند کسے نے

امیر خسرو کا تخیل عشق: امیر خسرو نے خواجگانِ چشت کے مسالک ہی کو اپنا کما اپنے دل کے اندر عشق کی آگ بھڑکائی، ان کے مرشد کی نصیحت بھی تھی کہ عشق انگیز کلامی کہا کرو، جیسا کہ سیر الاولیا کے حوالے سے پہلے ذکر آیا ہے، (سیر الاولیا، ص ۳۰۱) اس کو انہوں نے انتہائے کمال تک پہنچا دیا، وہ اپنی شاعری خصوصاً اپنی غزلوں میں تصوف کے رموز و نکات میں سب سے زیادہ زور عشق یعنی عشق الہی پر دیتے ہیں، جس کے سوز سے ان کا سینہ بھی ایک آتش کدہ بنا رہا، اسی لیے ان کے اشعار میں اس کی چنگاریاں بھڑکتی نظر آتی ہیں، اسی کی بدولت ان کے مرشد نے ان کو ترک اللہ یعنی اللہ کا مغشوق کہا ہے، ذیل میں ہم ان کے ایسے زیادہ سے زیادہ اشعار ان کے مطالب کے ساتھ پیش کرتے ہیں تاکہ ان کے قلبی و ارادت کے ساتھ ان کے مسلک عشق کا صحیح اندازہ ہو جائے، ان کے مطالب کی وضاحت کے بعد کسی تبصرہ کی ضرورت نہیں۔

(۱) میرے دل کے ویرانے میں تیرے عشق کا خزانہ پوشیدہ ہے، اسی شعلہ سے

ہمیشہ میری روح میں آگ بھڑکتی رہتی ہے۔

گنج عشق تو نہاں شد در دل ویران ما ☆ می زند ز اں شعلہ دائم آتشی در جان ما

(۲) ہم اپنے کو تیرے ہی عشق کے غم سے ہم آہنگ بناتے ہیں، پوشیدہ طریقے

سے تیرے ہی عشق سے کھیلا کرتے ہیں۔

باغِ عشق تو می سازیم ما ☆ باتو پنہاں عشق می بازیم ما

(۳) میرا دل عاشقی میں پریشان ہو کر پریشان تر ہوتا گیا، عشق میں دل جاتا رہا،

تو میرا بدن مجبور ہو کر مجبور تر ہوتا گیا۔

دلِ در عاشقی آوارہ شد آوارہ تر بادا ☆ تنم از بے دلی بے چارہ شد بے چارہ تر بادا

(۴) عشق نے میری روح کی خاطر مجھ کو گرفت میں لے لیا ہے، اس کے

بعد میری زبان بھی گرفت میں آگئی ہے۔

عشق از پے جان گرفت مارا ☆ حلقے بزباں گرفت مارا

(۵) عشق کی وجہ سے رو بھی نہیں سکتا، پھر کیا کہوں کیوں؟ یہ وہ بھری کشتی

ہے، جس کو بارش کی ضرورت نہیں۔

بہ عشق از گریہ ہم ماندم چہ گویم ☆ پر از کشتی کہ باراں نیست اورا

(۶) میں نے اپنی روح سے عاشقی کی پیوند کاری کر دی ہے، اب روح تو جا چکی

لیکن وہ پیوند باقی ہے۔

بجاں پیوند کردم عاشقی را ☆ کنوں جاں رفت و آن پیوند ماندہ است

(۷) عشق کے سینہ کے اندر روح کی گنجائش نہیں، اس میں غم کی بھی گنجائش

نہیں، یہ بھی اسی میں سے ہے۔

نگنجد جاں درون سینہ عشق ☆ نہ گنجد غم کہ او ہم زان خویش ست

(۸) تیرا عشق ایک بلا ہے، مگر روح کو یہی پسند ہے، تیرے دہن کی ایک بار کی

بہسی پسند ہے۔

عشق تو بلا ہے جاں پسند ست ☆ یک خندہ از اں دہاں پسند ست

(۹) ہر گروہ کے لیے ایک دین ہے، مگر میرا دین عاشقی ہے اور تمام چیزوں سے

بے خبر رہنا میرا مسلک ہے۔

ہر گروہ ہے بگڑیدند بہ عالم دینے ☆ عاشقی دین من و بے خبری کیش من ست
(۱۰) عشق میری روح کے ساتھ ہی باہر نکلے گا، یہ نہ سمجھ کہ یہ تعویذ اور جادو کے
ذریعہ سے نکلے گا۔

عشق باجان بہم از سینہ بروں خواہد رفت ☆ تاندانی کہ بہ تعویذ و فسوں خواہد رفت
(۱۱) عشق میری روح میں آکر سا گیا ہے اور میرے دل کے گھر کو خراب کر رکھا
ہے میرے جیسے سوختہ دل کے لیے یہی جنون ہے۔

عشق بنشبت بجان خانہ دل کرد خراب ☆ کہ من سوختہ را بر سراں سودا داشت
(۱۲) جب تک یہ بندہ زندہ رہے گا، غم عشق روح میں سما یا رہے گا اور میرا سراں
سر درواں یعنی معشوق کی راہ کی خاک رہے گا۔

تازید بندہ غم عشق بجان خواہد رفت ☆ سر بہ خاک رہ آں سر درواں خواہد رفت
(۱۳) تیرے عشق کا بوجھ میرے دل کے لیے بہت خوشگوار ہے، میرا کام عشق
کرنا ہے اور یہ بہت اچھا کام ہے۔

بار عشقت بر دم بارے خوش ست ☆ کار من عشق است و این کارے خوش ست
(۱۴) عاشقوں کے لیے وہی زخم اچھا ہے، جس کو مرہم نہ ملے، بے دلوں کی پرہم
آنکھ ہی اچھی ہوتی ہے۔

عاشقاں راز خم بے مرہم خوش ست ☆ بے دلاں را دیدہ پرہم خوش ست
(۱۵) وصال کے بعد عشق کی لذت باقی نہیں رہتی، اہل عشق کے لیے جدائی ہی
اچھی چیز ہے، ادنیٰ چیزوں کے عشق سے خسرو اپنے دماغ کو باز رکھ، سرفدائی کے ساتھ ہی
عشق اچھا ہوتا ہے۔

نیست لذت عشق را بعد از وصال ☆ عشق بازاں را جدائی خوشتر است

عشق دونوں خسروا از سر بنہ ☆ عشق بر سر فدائی خوش تراست
(۱۶) ساقی! شراب لا! کیوں کہ عشق سے دل ایسا جل گیا ہے کہ اس کباب کے
جلنے کی بوگھر گھر پھیلی ہوئی ہے۔

ساقی! پیارے کہ چناں سوخت دل ز عشق ☆ کز سوز این کباب ہمہ خانہ بوگرفت
(۱۷) جو آدمی عشق نہیں کرتا ہے، وہ آدمی نہیں پتھر ہے اور جو آدمیت کے رنگ
میں ہے، وہ یقیناً عشق کی تمام بلاؤں کو برداشت کرتا ہے۔

کے کہ عشق نواز نہ آدمی سنگ ست ☆ بلائے عشق کشد ہر کہ آدمی رنگ ست
(۱۸) اس خیال سے کیا نقش بنا سکتے ہو جو عشق کی کیفیت سے خالی ہے، ایسے
آئینہ میں کیسے چہرہ دیکھ سکتے ہو، جو رنگ سے بھرا ہوا ہے۔

چہ نقش بندی از اندیشہ اے کہ بے عشق است ☆ چہ روئے بنی از آئینہ اے کہ درزنگ است؟
(۱۹) عشق اگر چہ بد بختی کا نشان ہے لیکن عاشق کے خیال میں یہی اس کے لیے
ابدی سعادت کا ذریعہ ہے، جو معشوق سے کوئی مراد چاہتا ہے، تو پھر یہ کہئے کہ وہ اپنی مراد
کا عاشق ہے، اگر چہ عاشقوں کے لیے سیکڑوں دن اچھے ہوں لیکن اس کے لیے بہترین دن
وہ ہے جب وہ کسی برے دن میں مبتلا ہو جائے۔

عشق اگر چہ نشان بخت بدست ☆ نزد عاشق سعادت ابد ست
ہر کہ جوید مرادے از معشوق ☆ گوئی او عاشق مراد خود ست
گر چہ صد روز نیک عاشق راست ☆ بہترین روز اسیر روز بدست
(۲۰) تیرے عشق سے میرا دل خون، جگر فگار اور روح برباد ہو گئی ہے، خدایا
میری چشم خونیں کہاں تیرے چہرے پر پڑ گئی۔

شد از عشقت دلم خون و جگر افکار و جاں برباد

کجا یارب مرا ایس چشم خونیں بر رخت افتاد

(۲۱) تم یہ خیال کرتے ہو کہ میں عاشقی میں دیوانہ ہو جاؤں گا، اگرچہ رسوائی کی وجہ سے دنیا میں افسانہ ہی کیوں نہ بن جاؤں، عشق بازی کا نعرہ خود پرستوں کے لیے بہت ہی زیبا ہے، جب میں عشق سے آشنا ہو جاؤں گا، تو اپنے آپ سے بیگانہ ہو جاؤں گا۔
چہ پنداری کہ من از عاشقی دیوانہ خواہم شد؟

زر سوائی اگرچہ در جہاں افسانہ خواہم شد

ز بس زیباست لاف عشق بازی خود پرستاں را

چو با عشق آشنا گشتم ز خود بیگانہ خواہم شد

(۲۲) میں عشق میں مر مٹوں گا، کیوں کہ اس وادی میں جہاں لاکھوں قافلے گم ہو گئے، ایک آدمی کیسے جاں برہو سکتا ہے، مسکین عاشقوں کے لیے ان کے مقصود کا دروازہ کیسے کھل سکتا ہے، جب کہ ان کے معشوقوں کے دروازے کی خاک میں ان کے بخت کے قفل کی کنجی گم ہو گئی ہے، آخر کب تیرا قدم ان مسکینوں کا حال دیکھنے کے لیے بڑھے گا، عاشق تو خاک ہو چکا ہے اور اس کی روح خاک دان میں گم ہو گئی ہے۔

من اندر عشق خواہم مرد کے جان ہی بردہر کس ☆ از اں وادی کہ جوے صد ہزاروں کاروں گم شد
در مقصود بر عشاق مسکین باز کے گردو؟

چوں در خاک در خوباں کلید بخت شاں گم شد

قدم تا کے در بلیغ اختر کنوں از حال مسکیناں

کہ عاشق خاک گشت و جانس اندر خاکداں گم شد

(۲۳) میں نے عشق اور عاشقوں کے مذہب میں نام پیدا کیا ہے، اگر میرے

سر کو دار پر چڑھا دیا جائے تو میں منصور ہو جاؤں۔

در عشق علم کردم و در مذہب عشاق

منصور شوم گر بہ سردار بر آرید

(۲۴) عشق کی بات اس تک اس طرح پہنچتی ہے کہ معشوق کے ہاتھ سے سیکڑوں بلاؤں کے تیر مارے گئے، مگر تکلیف محسوس نہیں ہوتی۔

آں راغن عشق رسد کو بدل زد دست ☆ صد تیر بلا گنجد و آزار نہ گنجد

(۲۵) اگر کوئی عاشقی سے بیزار ہو تو اس کی عبادت بیکار ہو جائے گی۔

کے کز عاشقی بیزار باشد ☆ اگر طاعت کند بیکار باشد

(۲۶) عشق کی راہ میں کس طرح سلامتی کی گنجائش ہو سکتی ہے، اس راہ میں سونا

اور کھانا پینا بھی محال ہے۔

بہ راہ عشق سلامت چگونہ در گنجد ☆ زہے محال کہ در شوق خواب و خور گنجد

(۲۷) عاشق اپنی روح کو سینہ سے اس لیے باہر کر دیتا ہے تاکہ تیرے غم کو روح

کی طرح سینہ میں رکھ لے۔

عاشق از سینہ جاں برد ☆ تا غمت را بہ جاں و دروں گیرد

(۲۸) اگرچہ عشق میں پختہ نہ ہو سکا، پھر بھی دودالم سے جان سوختہ ہو گیا۔

پختہ نہ شدم ز عشق ہر چند ☆ جاں سوختہ شد ز دودالم

جذبہ عشق الہی سے دل کے اندر جو روحانی کیفیات پیدا ہوتی ہیں، ان کی عکاسی

بھی امیر خسرو نے کی ہے اور اگر یہ کہا جائے کہ خود ان کے دل کے اندر عشق الہی کی جلوہ

سامانیاں رہیں اور ان ہی کو وہ مختلف پیرایوں میں بیان کرتے رہے، تو یہ صحیح ہوگا۔

(۲۹) کہتے ہیں میرے دل کے اندر درد بھرا ہوا ہے، دوستو، اس کا کوئی علاج

نہیں، میں ہوں اور تیرا درد ہے، اس لیے کہ تو خود میرے دل کا علاج نہیں چاہتا ہے۔

مراد ردیست اندر دل کہ در ماں نیستش مارا

من دردت چو تو در ماں نہ می خواہی دل مارا

(۳۰) اے طبیب ہم کو اپنے حال پر چھوڑ دے، میرے درد کا علاج اس وقت

تک مت ڈھونڈ، جب تک میرا معشوق اپنی مہربانی سے خود میرا علاج نہ کرے۔

اے طبیب از ما گذر در مان درد ما مجوئے

تا کند جانان ما از لطف خود در مان ما

(۳۱) میرے دل کو غم کے ہاتھوں امان نہیں ہے، اسی لیے دنیا میرے لیے

شادمانی ہے۔

دل ما از دست غم امان نیست ☆ نشان شادمانی در جہاں نیست

(۳۲) میری عقل کے لیے میرا عشق بلا تھا لیکن میرے لیے یہ بلا ہے کہ اب

عشق سے امان حاصل نہیں۔

بلائے عقل عشقم بود اکنون ☆ بلا ایں شد کہ از عشقم امان نیست

(۳۳) دل کی آنکھ کو بلا میں ڈال دیا ہے، اگر اس کو ظاہر میں دیکھنا چاہتا ہے، تو

دل اور آنکھ کے درمیان خون کی موجیں اٹھتی دکھائی دیتی ہیں۔

دیدہ دل را در بلا افکنده خواہی دیدہ فاش

در میان دیدہ و دل موج خوں خواهد گذشت

(۳۴) خسرو ہے، سوز دل نہیں ہے، ذوق عالم سے بے خبر ہے، آگ کھانے

والے پرندہ کو دانہ کھانے میں کیا لذت مل سکتی ہے۔

خسروست نہ سوز دل و ذوق عالم بے خبر ☆ مرغ آتش خوارہ کے لذت شناسد دانہ را

(۳۵) سوختہ دل عاشق زندہ تو رہتا ہے، لیکن ان کی روح دوسرے کے ہاتھ

میں ہوتی ہے، اس دنیا کی خبر اس کو نہیں رہتی ہے، اس کی دنیا دوسری ہوتی ہے۔

عاشق سوختہ دل زندہ بجان دگر است

زیں جہانش چہ خبر کو بہ جہان دگر است

(۳۶) دل گرفتار عشق ہے جگر خستہ ہو رہا ہے اور بدن تکلیف میں اب تک ہے،

معلوم نہیں اس مسکین کے سر پر کیا خرابیاں آئیں گی۔

دل گرفتار و جگر خستہ وتن زار ہنوز ☆ تا چہا بر سر مسکین ز بوں خواہد آمد
(۳۷) اگر میں کہوں کہ میرے دل کے اندر کیا پوشیدہ ہے تو تو خود کہہ دے گا اور
جان لے گا کہ ہجر کا غم کیا ہوتا ہے۔

گر بگویم کہ درون دل من پہاں چست ☆ خود بگوئی و بدانی کہ غم ہجر اں چست
(۳۸) اے میرے اللہ، میرے دل چاک کے اندر وہ ہنستا ہوا پھول یعنی معشوق
کیسا ہے؟ میرا چمکتا ہوا چاند (یعنی معشوق) میرے ہجر کی رات میں کیسا ہے۔

یارب اندر دل چاک آں گل خنداں چونت ☆ ماہ تابان من اندر شب ہجر اں چونت
(۳۹) وہ وقت کیسا اچھا تھا کہ میرا دل بے غم تھا، عشق کے وسوسہ سے خالی تھا،
اب دل نہیں رکھتا ہوں، تو غم جاناں کیا کھاؤں گا، اس سے پہلے غم تھا تو دل بھی تھا۔

اے خوش آں وقت کہ مارا دل غم بود دست ☆ خاطر از وسوسہ عشق فراہم بود دست
دل ندارم غم جاناں زچہ بتوانم خورد ☆ پیش ازیں گرچہ غمے بود دے ہم بوہ دست
(۴۰) میری آنکھوں میں نہ نیند ہے نہ میرے ہاتھ میں دل ہے، میری آنکھ اور
میرا دل دونوں تیرے رخسار کے آشفٹہ اور مست ہیں۔

نہ مرا خواب بہ چشم نہ مراد دل درد دست ☆ چشم و دل ہر دو بر خسار تو آشفٹہ و مست
(۴۱) سیکڑوں دل اس سیاہ رات کی طرح زلف کی وجہ سے جل گئے ہیں، اس
طرح جیسے رات کو چراغ جل رہے ہیں۔

یہ دل شمشیر جفا سے پھٹ کر رہ گیا ہے، اس کے مڑہ کے تیر سے چھلنی ہو گیا ہے۔
صد دل اندر زلف شبکوں سوختہ است ☆ گویا در شب چراغ افروختہ است
دل بہ شمشیر جفا بہ شکافتہ است ☆ واں کہ از تیر مڑہ بردوختہ است
(۴۲) میرے دل کے درد کا علاج طبیب کے پاس نہیں، میرے ٹکڑے ٹکڑے

زخم کے لیے کوئی مرہم نہیں جانتا ہے۔

دردِ دلِ مراطیب چارہ دندانست ☆ مرہمِ ایں ریش پارہ پارہ دندانست

(۴۳) اے دلِ غمگین مت ہو کہ معشوقِ مل ہی جائے گا، تشنہ لبوں کو آبِ حیات

مل ہی جاتا ہے۔

اے دلِ غمگین مباش کہ جاناں رسیدنی ست

در کام تشنہ چشمہ حیواں رسیدنی است

(۴۴) وہ دل جو جسم کے اندر بری خواہشوں سے گھرا ہوا ہے، وہ دل نہیں ہے،

وہ دل کیا کے اندر اصل معشوق پر نقاب پڑا ہوا ہو۔

ہر دل کہ در تنے بہ ہوائے مقید است ☆ دل نیست کہ شاہدے اندر نقابہ است

(۴۵) میرا خون اگر میرے رخسار کا ماجرا ہو جائے تو اس کا مطالعہ لطف سے کرنا

چاہیے کہ یہ میری وفا کا دیباچہ ہے۔

زخون دل کہ بر رخسار ماجرائے من ست ☆ بخواں بلطف کہ دیباچہ وفائے من ست

(۴۶) میرا دل میرے عشق کا محرم نہیں ہے، وہ عشق سے بیگانہ ہے، ہمد

نہیں ہیں۔

مرا بہ عشق دل خویش نیز محرم نیست ☆ کہ می زندم بیگانگی و ہمد نیست

(۴۷) ایسا دل کہاں ہے کہ اس کے غم کو پوشیدہ رکھتا، وہ صبر کرتا اور اس کے

اندر سمائے رہتا۔

کجاست دل کہ غمت را نہاں تو اند داشت ☆ بہ صبر کوشد و خود را براں تو اند داشت

(۴۸) آجا کہ تیرے بغیر میرا دل خون میں غرق ہے، اب مجھ میں طاقت باقی

نہیں ہے اور نیند بھی حرام ہے۔

بیا کہ بے تو دل خستہ غرق خون تاب ست ☆ مرا نہ طاقت صبر نہ زہرہ خواب ست

(۴۹) دل نے اس کے چہرہ کے کعبہ کو طلب کیا اور اس کی زلف پریشان کے حلقہ میں پھنس کر رہ گیا۔

دل طلب کعبہ روئے تو کرد ☆ حلقہ آں زلف پریشاں کرد
(۵۰) تیرے عشق میں میرا دل خون، جگر زخمی اور روح برباد ہو کر رہی، اے اللہ
میری یہ خونیں آنکھیں کہاں تیرے رخ پر جا پڑیں۔
شد از عشقت ولم خون و جگر افکار و جاں برباد

کجا یارب مرا این چشم خونیں بر رخت افتاد
(۵۱) وہ دل کس کام کا ہے جس میں تیرا گھر نہ ہو اور وہ زلف کس لیے دل
سنوارے جس میں تیرا گھر نہ ہو۔

آں دل بہ چہ کار آید کاں خانہ تو نبود ☆ داں موئے چہ بند دل گر خانہ تو نبود
(۵۲) میں عشق کا جلایا ہوا ہوں، مگر اے دل تو میری سانس کی سانس ہے، اس
جلی ہوئی چیز سے آخر آگ بھڑک اٹھے گی۔

من سوختہ عشقم تو دم دمیم اے دل ☆ ایں سوختہ را آخر آتش ہم ازیں خیزد
(۵۳) عاشق کا دل اپنے معشوق کا شیدائی کیوں نہ ہو، وہ اپنے اس عشق سے
دنیا میں رسوا نہ ہوگا۔

دل عاشق چراشیدا نباشد ☆ بہ عشق اندر جہاں رسوا نباشد
(۵۴) میرے دل کو میری روح سے صبر حاصل نہیں ہو سکتا اور اگر روح سے صبر
ہو جائے تو یہ صبر دراصل روح سے نہ ہوگا۔

دل مارا شکیب از جاں نباشد ☆ وراز جاں باشد از جاں نباشد
(۵۵) تیرے ایسا دلدار نہ ہو تو اہل عشق کے نزدیک ایسے دل کی کوئی قدر نہیں۔
دلے کوچوں تو دل دارے ندارد ☆ ہر اہل عشق مقدارے ندارد

(۵۶) اے اہل دل پہلے اپنی روح سے اپنی روح کو آزاد کر لے، پھر اس دل لینے والے کے رخ پر نظر ڈال۔

اے اہل دل نخست ز ترک جان کفید ☆ وانگہ نظارہ در رخ آں دل تاباں کفید اور پھر دل پر پوری ایک غزل کہہ دی ہے۔

رستہ بودم بہ من چند گہ از زاری دل ☆ از نمکدان تو شد تازہ جگر خواری دل اے میرے چاند! کچھ دیر کے لیے دل کی تکلیف سے آزاد ہو گیا تھا لیکن تیرے نمک چھڑکنے سے میرے دل کی جگر خواری تازہ ہو گئی۔

تو ہی آئی و صد غارت جاں از ہر سو ☆ در چنین فتنہ کجا صبر کند یاری دل تو میرے پاس آتا ہے لیکن ہر طرف سے میری روح کی سیکڑوں قسم کی غارت گری ہوتی ہے، ایسے فتنہ سے دل کو صبر کہاں سے آئے۔

ہر کسے بادل آزاد ازیں شہر گذشت ☆ من گرفتار بماندم بہ گرفتاری دل اس آبادی سے ہر شخص آزاد دل لے کر گذر گیا لیکن میں اپنے دل کے ہاتھوں گرفتار رہا۔

دل گنہ کرد کہ عاشق شد و نزد خوباں ☆ نہ شود عفو ہمہ عمر گنہ گاری دل دل نے یہ گناہ کیا کہ یہ عاشق ہو گیا، مگر معشوقوں کے نزدیک دل کی گناہ گاری کی معافی تمام عمر نہیں کی جاتی ہے۔

وقتے افکن نظرے جانب من اے خورشید ☆ کہ سیہ روے بماندم ز شب تاری دل اے میرے آفتاب یعنی معشوق میری طرف بھی کچھ دیر کے لیے نظر کر کہ میں اپنے دل کی رات کی تاریکی کی وجہ سے سیہ روہور ہا ہوں۔

وقت آنست کہ دست دہی اے دوست بہ لطف ☆ کہ فرور فتم در گل زگراں باری دل اب وقت آ گیا ہے کہ اے دوست مجھ کو سہارا دے، کیوں کہ میں اپنے دل کی

گراں باری کی وجہ سے مٹی میں مل گیا ہوں۔

عشقت افگند میان من و دل بیزاری ☆ بر رخ از خون نگر اینک خط بیزاری دل
تیرے عشق نے میرے اور میرے دل کے درمیان بے زاری پیدا کر دی ہے،
میرے رخ پر خون دیکھ کر یہی بیزاری دل کا نشان ہے۔

می شود زلف تو آسب نیسے درہم ☆ بس کہ بے تاب شد از رحمت بسیاری دل
تیری زلف نسیم کے آسب سے درہم ہو جاتی ہے اور یہ نسیم میرے دل کی تکلیف
کی زیادتی کی وجہ سے بے قرار ہو گئی۔

عشق گویند کہ کار دل بیدار بود ☆ بہرہ ام خواب اجل ز بیداری دل
عشق کہتا ہے کہ دل کا اصلی کام بیدار رہنا ہے لیکن میں اس بیداری دل سے
موت کی نیند سے بہرہ مند ہوا۔

اوپر کے اشعار کا لب لباب یہ ہے کہ عشق جب ہو تو دل میں ایسا درد پیدا ہوتا
رہے کہ پھر اس کا کوئی علاج نہ ہو، دل اور آنکھ کے درمیان خون کی ندیاں بہتی رہیں، دنیا میں
اس کے لیے شادمانی نہ ہو، ایسے سوختہ دل عاشق کی روح دوسروں کے ہاتھ میں ہوتی ہے،
مگر اسی سوز دل سے اس کو روحانی مسرتیں حاصل ہوتی رہتی ہیں۔

عشق پر بھی پوری ایک غزل کہہ دی ہے، ذرا پہلے اس کے اشعار سے ناظرین
لطف اندوز ہوں۔

اے ز سودائے تو در دل رونق بازار عشق

مرہم جانہاست از یاد لب آزار عشق

وے کہ می رفتی بہ پیش عاشقاں غمزہ زناں

دیگر آن بسک شدند و من شدم مردار عشق

من بدهاں نذر م کہ گر میرم بہ سوزم بنگری

ہیں کہ چوں من چند کس مردست در بازار عشق

تیغ خود بگذار تا دام تو بگذارم از انک

دام معشوق است سر بر گردن عیار عشق

از دعایت من چو اے زاہد نہ گشتم نیک بخت

تو بیا بارے چو من بد بخت شودر کار عشق

آں کہ بیداریش بہر خواب خوش باشاہد است

شہدش دل آں کہ حق است ایں چنین بیدار عشق

خسرو! با جان و دل ہم قصہ جاناں لگوئے

زاں کہ نتواں گفت بانا محرماں اسرار عشق

اس غزل میں یہ پیام ہے کہ جموں عشق الہی سے عشق میں رونق پیدا ہوتی ہے

عشق کا آزار روح کا مرہم ہے، عشق کی راہ میں بسمل بننے کے بجائے فنا ہو جانا بہتر ہے،

سوز عشق میں مرجانا عشق کی کامرانی ہے، عشق کی کسوٹی یہ ہے کہ اس پر معشوق ہر حال میں

چھایا رہے، زاہد کی نیک بختی اس میں ہے کہ وہ عشق کی راہ میں بد بخت ہو جائے، معشوق

سے وصل کی نیند کے بجائے عشق کی بیداری زیادہ بہتر ہے، عشق کا راز یہ ہے کہ اس کے

اسرار نامحرموں حتیٰ کہ روح اور دل سے بھی نہ بیان کیے جائے۔

اوپر امیر خسرو کے جتنے اشعار عشق پر نقل کیے گئے ہیں، ان سے ان کی روحانیت

کا اندازہ کیا جاسکتا ہے، ان کے نزدیک عشق یعنی عشق الہی ایسا ہو جو آگ کی طرح روح

میں شعلہ زن ہو، غم عشق نئی زندگی پر چھایا ہو، زندگی کی ساری لذت عشق کے کھیل ہی

میں محسوس ہو، اس میں جتنی پریشانیاں بڑھتی ہیں، وہ اور بھی پر کیف ہو جاتی ہیں، عشق کے

ہاتھوں روح گرفتار رہے اور زبان گوئی بن کر رہ جائے، عشق کے آزار میں آنکھیں اشک بار

رہیں لیکن اس سے آنسو ٹپکنے نہ پائیں، عشق ایسا ہو کہ اس میں روح یا غم سامنے کی کوشش

کرے تو ان کی گنجائش نہ ہو، عشق ہی دین بن کر رہے، عشق جنون کی حد تک ہو، عشق میں وصل کی فکر نہ ہو، ہجر ہی میں عشق کی لذت ہے، عشق میں دل خوں بار، جگر فگار اور روح برباد ہو، یہی عشق کی کامرانی ہے، عشق کاراز اس میں ہے کہ عاشق خاک اور اس کی روح خاک دان بن جائے، غم عشق میں روح پر بے خبری چھائی ہوئی ہو، اگر دل پر زخم کاری لگے تو اس پر مرہم رکھنے کی فکر نہ ہو، بلکہ دل کباب کی طرح جلتا رہے، اگر دل میں عشق نہیں تو وہ آدمی کا دل نہیں بلکہ پتھر ہے، عشق سعادت ابدی کا ذریعہ ہے، عشق کسی مطلب برآری کی خاطر نہ ہو، عشق میں معشوق سے مراد کا طلب گار ہونا گویا مراد سے عشق کرنا ہے، جو عشق سے آشنا ہوگا، وہ اپنے سے بے گانہ رہے گا، عشق کی اصلی کامیابی منصور بن کردار پر چڑھ جانا ہے، اگر کوئی عشق سے بیزار ہے تو اس کی ساری عبادت و ریاضت بھی بے کار ہے، عشق میں وہی پختہ ہوگا، جو سوختہ جان ہوگا، عشق کاراز ایسا پوشیدہ رہے کہ اس کی خبر روح اور دل کو بھی نہ ہو۔

عشق کی نے رنگیاں دکھانے میں خسرو کبھی پسپا ہو کر ناامید ہو جاتے ہیں تو درد عشق کا علاج نہیں چاہتے، بلکہ سوز عشق میں مرجانا عشق کی کامرانی ہیں۔۔۔۔۔۔ اور جب وہ یہ کہتے ہیں کہ عشق کی اصلی کامیابی یہ ہے کہ منصور ہو کر دار پر چڑھ جائے تو وہ گویا وحدۃ الوجود کے قائل ہو کر وحدۃ الوجود کی ترویج کرتے ہیں، ان کے یہاں عشق کی جو سرشاری ہے، اسی کا نام وحدت الوجود ہے، جس کو انھوں نے فلسفیانہ انداز کے بجائے عارفانہ اور شاعرانہ انداز میں پیش کیا ہے، پھر اسی سرشارانہ رنگ میں یہ بھی کہہ اٹھے ہیں۔

ع : کافر عشقم مسلمان مراد کار نیست

اس کو ان کی بے گانگی مذہب پر محمول نہیں کیا جاسکتا ہے، دراصل ان کے عشق الہی کا ایک نعرہ مستانہ ہے، ان کے یہاں عشق کا وہی تصور اور تخیل ہے، جو خواجگانِ چشت کے یہاں رہا، گذشتہ صفحات میں حضرت فرید الدین گنج شکر اور خواجہ نظام الدین اولیا کے جو

تصویرات عشق تھے، ان کا ذکر آیا ہے، ان بزرگوں نے اجمالی حیثیت سے جو کچھ کہا تھا، اسی کو امیر خسرو اپنے اشعار میں دلکش، پر کیف اور موثر انداز میں پیش کرتے رہے۔

عشق و عقل: امیر خسرو کے یہاں عشق و عقل کی آویزش بھی دکھائی دیتی ہے، لیکن ان کے یہاں عشق کی سرشاری کی اتنی فروانی ہے کہ عقل ان کے عشق کے نیچے میں دب کر رہ گئی ہے، وہ ہر حال میں عشق کو عقل پر ترجیح دیتے ہیں، کہتے ہیں کہ۔

دلے دارم کہ ماندہ است از پئے عشق ☆ خرد جوئی برائے آں نماندہ است
میں ایسا دل رکھتا ہوں جو عشق کے پیچھے سرگرداں ہے، اب اس کے لیے عقل کی
تلاش باقی نہیں رہ گئی ہے۔

اسی بات کو دوسرے انداز میں اس طرح کہتے ہیں۔

ملامت می کند ما را خرد در عشق و رزیدن،

دل عاشق کجا قول خرد را معتبر گیرد؟

ہم کو عشق کرنے پر خرد ملامت کرتی ہے، مگر عاشق کے دل میں عقل کی بات کب
معتبر ہوتی ہے۔

وہ عشق کو ایک سلطان قرار دیتے ہیں اور اپنے کو اس کا غلام سمجھتے ہیں اور اس غلامی
میں عقل کو کوئی درجہ دینا پسند نہیں کرتے ہیں۔

من مسکین غلام عشقم اے عقل از سرم بگذر

کہ ایں سلطان ترا در کار خود محرم نمی بیند

میں عشق کا ایک ادنیٰ غلام ہوں، اے عقل میرے سر سے دور ہو جا، عشق ایسا

سلطان ہے کہ وہ اپنے کام میں مجھ کو محرم کی حیثیت سے دیکھنا نہیں چاہتا ہے۔

وہ عشق کی مجلس خاص میں عقل کو اجنبی اور غیر سمجھتے ہیں، اس لیے کہتے ہیں کہ۔

در دل چو بود عشق نہ گنج خرد و عقل ☆ در مجلس خاص ملک اغیار نہ گنج

جب دل میں عشق ہو تو اس میں خرد اور عقل کی گنجائش نہیں، اس مجلس خاص میں
اغیار کا گذر نہیں۔

وہ عشق الہی کی سرشاری و شادمانی میں عقل کی مطلق پروا نہیں کرتے۔
خوشم باعشق تو بے عقل و بے جاں ☆ نہ گنجد در میان بیگانہ اے چند
میں تیرے عشق میں خوش ہوں، جس کے بعد بے عقل اور بے روح ہو کر رہ گیا
ہوں، اب میرے عشق کے درمیان کسی چیز یعنی عقل جیسی بے گانہ کی گنجائش نہیں۔
وہ اس کے قائل تھے کہ عاقلوں کے پاس دل نہیں ہوتا، دماغ ہوتا ہے، مگر عشق
الہی میں بتلا رہنے والے دماغ کی حکمرانی پسند نہیں کرتے۔

دل دیوانگاں عاقل نہ گردد ☆ سر شوریدگاں ساماں نہ خواہد
عاقل دیوانوں کی طرح دل نہیں رکھتا ہے، شوریدہ سر کوئی سر و سامان نہیں چاہتے۔
وہ عشق کو ایک پہاڑ تصور کرتے ہیں، اس کے مقابلہ میں عقل کو محض پرکاہ قرار
دیتے ہیں، اس لیے کہتے ہیں۔

عشق را آں کو سپر سازد ز عقل ☆ دفع کو ہے را بہ کا ہے می کند
کون ہے جو عشق کا سپر عقل کو بنا سکتا ہے، پہاڑ کی مدافعت پرکاہ سے کیسے کی جاسکتی
ہے۔

وہ تو عشق الہی کی سرشاری میں نہ صرف دماغ، عقل، بلکہ دل سے بھی بیگانہ
ہو کر رہنا پسند کرتے ہیں۔

عشق آمد و دل زد دست ما برود ☆ تدبیر عقل بتلا برود
(عشق ہوا، دل میرے ہاتھ سے جاتا رہا، عقل کی ساری تدبیریں بھی جاتی رہیں)
عشق و عقل کی آویزش مشہور ہے، فلسفہ کا سارا زور عقل پر صرف ہوتا ہے، روحانیت
اور تصوف میں ساری کرشمہ سازیاں اور جلوہ آرایاں عشق کی ہیں، فلسفیوں کے یہاں عقل

اصل چیز ہوتی ہے، ان کے نزدیک یہی تمام موجودات پر محیط ہے، ان کا تو یہ بھی خیال ہے، کہ خدا بھی تعقل محض ہے اور یہ آپ ہی اپنا معروض ہے، پھر موجودہ دور کی ساری سائنسی تحقیقات عقل ہی کے ماتحت ہو رہی ہیں، ان کا دعویٰ ہے کہ وہ اپنی عقل کے ذریعہ سے زہرہ، چاند اور حتیٰ کہ سورج تک پہنچ سکتے ہیں، لیکن صوفیائے کرام کا عقیدہ ہے کہ کائنات کی ساری چیزوں کی تسخیر عقل کے ذریعہ سے ہو سکتی ہے، مگر انسان ہوا میں اڑ سکتا ہے، پانی کو قابو میں لاسکتا ہے، آفتاب اور ماہتاب تک پہنچ سکتا ہے، مگر زمان و مکان کے کچھ ایسے اسرار بھی ہیں جن کے رموز اور حقائق تک پہنچنے میں عقل کی پرواز قاصر ہے۔

انسان اپنی عقل سے مٹی، ہوا، پانی اور آگ کی ساری خصوصیتیں اور صفتیں معلوم کر سکتا ہے، مگر اس کی عقل یہ نہیں بتا سکتی ہے کہ آخر اربعہ عناصر کس اصلی مادہ سے نکلتے ہیں، اسی لیے خضر راہ، گلزار خلیل، شعلہ طور، ید بنیضا، ہم عیسیٰ اور نور محمدی کا احاطہ کرنا عقل و فہم کے لیے ممکن نہیں، انبیاء کے ذریعہ سے دنیا میں جو روحانی اور مذہبی انقلاب پیدا ہوا، وہ بھی عقل کی سمجھ میں نہیں آ سکتا، یا نالہ شب گیر اور فغان صبح گاہی سے باطن کے جو دروازے کھلتے رہے ہیں، وہ بھی عقل کے ادراک سے بالاتر ہے، لیکن یہ ساری باتیں عشق کے ذریعہ سے سمجھ میں آتی رہی ہیں اور آتی رہیں گی، جہاں عقل تشکیک اور تذبذب پیدا کرتی ہے، وہاں عشق یقین محکم پیدا کرتا رہا ہے۔

عشق اور عقل کی بحث نظریاتی، تاثراتی اور تجرباتی انداز میں ہوتی رہی ہے، امیر خسرو کے یہاں اگر یہ بحث نظریاتی اور تاثراتی رنگ میں ہے تو اس پر ان کا تجرباتی رنگ بھی غالب رہا ہے، ان کے پرسوز سینہ میں جو کچھ ذاتی طور پر گزرتا رہا، اس کو وہ اپنے اشعار میں منتقل کرتے رہے اور یہ یقینی طور پر کہا جاسکتا ہے کہ عشق، دل اور عقل کے متعلق انہوں نے جو کچھ کہا ہے، وہ ان کے سوز دل کی چنگاریاں بھی ہیں، جو ان کے مرشد کی صحبت میں اور بھی بھڑک اٹھتی تھیں۔

شریعت پسندی: امیر خسرو کے یہاں عشق الہی کی شیریں دیوانگی ضرور رہی لیکن انھوں نے کسی حال میں شریعت کا دامن چھوڑنا پسند نہیں کیا، خواجگانِ چشت کا مسلک یہ رہا کہ وجد و حال ذوق و کیف اور استغراق و تخیل کی کیفیات کیوں نہ پیدا ہو جائیں اور انوار الہی اور احوال معرفت سے عالم ملکوت و جبروت ہی کیوں نہ تسخیر ہو جائے، کسی حال میں بھی اتباع سنت اور احترام شریعت کی خلاف ورزی نہ ہو، خود خواجہ نظام الدین اولیا کی بھی یہی تعلیم رہی کہ ”آنچه نامشروع است ناپسندیدہ است“، اپنے خواجگان کی طرح یہ بھی فرمایا کہ اگر کوئی شخص کسی مقام سے گرے تو شرع میں گرے اور اگر یہاں سے گر گیا تو پھر اس کا کوئی ٹھکانا نہیں (فوائد الفواد، ص ۲۴۰) اسی لیے امیر خسرو نے بھی اپنی شاعری میں اسی بات کی ترویج کی کہ:-

ع : بے روش مصطفیٰ راہ بر افلاک نیست

ع : شرع اگر عین نباشد شریعت

فضیلت انسان: تصوف انسان کی فضیلت پر بڑا زور دیتا ہے، اس لیے امیر خسرو کی شاعری میں اس فضیلت کو گونا گوں طریقہ سے بیان کیا گیا ہے، وہ کہتے ہیں کہ انسان گوہر پاک اور زیور خاک ہے، وہ نو چرخ سے چھن کر در پاک ہو کر نمودار ہوا ہے، وہ جان جہاں ہے، وہ خود سارا عالم ہے، سارا جہاں اس کے وجود کا بار برداشت نہیں کر سکتا ہے، وہ ہر دوسرے کی اقلیم کا بادشاہ ہے، نو آسمان اس کا تخت ہے، وہ گنج خدا کی کلید ہے، وہ لڑکوں کا محض کھیل نہیں ہے، اس میں رحمان کی صورت دکھائی دیتی ہے، اگر اس کی غفلتوں سے اس کی انسانیت کا آئینہ زنگ آلود ہو جائے تو یہ کائنات کے لیے بڑی مصیبت ہے۔

اے زازل گوہر پاک آمدہ ☆ گوہر تو زیور خاک آمدہ

چنبرہ چرخ بے بیخت خاک ☆ تا تو بروں آمدی اے در پاک

جان جہاں ہمہ عالم توئی ☆ و آنچه نہ گنجد بہ جان ہم توئی

تو شبے اقلیم ہر دو سرائے ☆ نے فلکے تخت تو شد چار پائے
 گنج خدارا تو کلید آمدی ☆ نہ از پئے بازیچہ پدید آمدی
 چرخ کہ از گوہر احسانت ساخت ☆ آئینہ صورت رحمانت ساخت
 آئینہ زیں گونہ کہ داری بہ جنگ ☆ آہ ہزار آہ کہ داری بہ زنگ

اس سے بڑھ کر انسان کے لیے اور کون سا دل نواز پیام ہو سکتا ہے، تصوف اسی قسم کی انسانیت کو سنوارا کرتا ہے اور جب انسان اس قسم کی سنوری ہوئی انسانیت کا حامل ہو جا ہے تو خسرو کے خیال کے مطابق وہ کہہ اٹھتا ہے۔

نے گلم نے بلبلم نے شمع و نے پروانہ نام

عاشق حسن خودم بر حسن خود دیوانہ نام

اخلاقی تعلیمات تصوف باطنی تعلیمات کے ساتھ ظاہری اخلاق کی درستگی پر بھی زور دیتا ہے، اس لیے امیر خسرو کے یہاں اخلاقی تعلیمات بھی ہیں، وہ اپنے دور کے ہر طبقہ کے لوگوں کے اخلاق حسنہ کے خواہاں رہے، اسی لیے ان کے اخلاق کو درست کرنے کے لیے دردمندانہ بیانات دیتے رہے، مثلاً اپنے زمانہ کے حکمرانوں کو مخاطب کر کے کہنا کہ وہ اپنے اللہ اور رسول کے احکام کے فرمان بردار ہوں، ان کی ہر رائے محکم ہو اور اس پر سختی سے عمل کریں، ہر کام وقت پر عزم و سکون کے ساتھ کریں، غفلت کو راہ نہ دیں، انصاف سے کام لیں، تاکہ چھوٹا بڑا کوئی بھی ظلم کی آواز نہ سنے، خواص و عوام کی آسودگی کا خیال رکھیں، تاکہ بیابان کے چلنے والے اور محل کے رہنے والے دونوں یکساں طور پر خوش رہیں، مثنوی نہ سپہر میں کہتے ہیں۔ (ص ۲۹، ۲۲۸)

پنج بنا شرط جہاں داریست ☆ آید از و کش ز خدایا ریست
 اولش آنست کہ در کار تخت ☆ رائے بود محکم و تدبیر سخت
 کار گزار ان بشہ کام گار ☆ باز نما پندہ سر انجام کار

سیومش آنت کہ در حزم خویش ☆ دور کند پردہ غفلت ز پیش

آنکہ سر خویش ندارد نگاہ ☆ کے سر غیر ی زبدش در پناہ

چارش آں شد کہ بانصاف و داد ☆ تازہ کند گلشن دیں را سواد

تا کہ دمہ ز ابل خراش و خروش ☆ نشنود آواز تقلم بہ گوش

نجمش آں شد کہ نماید مدام ☆ جہد در آسودگی خاص و عام

برہمہ دارد بہ بیاتان و کاخ ☆ جا خوش ورہ ایمن و نعمت فراخ

آنچہ بفرست رقم یافت چست ☆ باز نمایم بہ بیاباں درست

امرا کو بھی مخاطب کرتے ہیں اور کہتے ہیں کہ اگر ان پر خدا کو خوش رکھنے کا خیال

غالب رہے گا، تو وہ اپنے ملک کے بادشاہ کو بھی خوش رکھ سکتے ہیں، حقیقی مالک کی اطاعت

گذاری ہی سے دنیاوی مالک کی فرماں برداری آسکتی ہے۔ (مثنوی نہ سپہر، ص ۲۵۱)

اے کہ بہ شغل ملکی و سری ☆ نصیب زور گاہ شہ کشوری

ہر کہ شود بر سر جمعی بلند ☆ نہ کہ بود از پے دیں بہ پسند

اولش از طاعت یزداں مہی است ☆ زل بسش از خدمت سطل مہی است

وہ یہ بھی کہتے ہیں کہ امرا کو بادشاہی سے جاگیر، مال اور رتبہ ملتا ہے، اگر وہ اس

کے نیک خواہ نہ ہوں گے تو یہ سب چیزیں ان کے لیے حلال نہ ہوں گی۔

شہ کہ ولایت دہد و مال و جاہ ☆ نیست حلال ارنہ بوی نیک خواہ

وہ لشکریوں کو بھی مخاطب کر کے کہتے ہیں کہ وہ مذہبی ہوں، فرائض و سنن کے پابند

ہوں، خدا کے پیام کی فتح و کامرانی کے لیے کوشاں ہوں، غارتگری اور ناموری کے لیے

لڑائی نہ لڑتے ہوں، رعایا کی کھیتی نہ برباد کرتے ہوں، خون جگر سے کاشت کار جو خوشے تیار

کرتے ہوں، ان کو اپنے گھوڑوں کے پیٹ میں نہ جانے دیں۔ (نہ سپہر، ص ۲۵۶، ۵۷)

اولش آں شد کہ بہ نفس صبور ☆ از سنن و فرض نباشند دور

وادفتد شان بہر خدا صفدری ☆ نے زپے غارت و نام آوری
 درده ورہ رفق دمام کنند ☆ و اشتم لشکریاں کم کنند
 ور تو تاراج بری خرمنے ☆ خرمن تو نیز بود دشمنے
 باہم نیروئی قوی پایگان ☆ کشت رعیت مچراں رایگان
 خوشہ کہ ہند وز جگر دادہ آب ☆ در جگر اسپ تو نبود صواب
 پھر عام لوگوں کے اخلاق کے سنوارنے کے لیے نصیحت کرتے ہیں کہ وہ
 آبرو شناس اور حلیم ہوں، حلم و سکون ہی میں سیرت کی فرزانگی ہے، خشم و غضب میں دیوانگی
 ہے۔ (نہ سپہر، ص ۶۵-۲۶۳)

حلم و سکون سیرت فرزانگی است ☆ خشم و غضب مایہ دیوانگی است
 وہ دیانت اختیار کریں کہ اس سے دین بھی سنورتا ہے، خیانت سے ادبار آتا ہے۔
 دیں زدیاںت شود آراستہ ☆ خاین از ادبار شود کاستہ
 حسد، غصہ اور بخیلی بہت بڑی بدی ہے۔

بچ بدی در دل و جاں بداں ☆ چوں حسد و خشم و بخیلی بداں
 امیر خسرو ایک ہندوستانی نوجوان میں جو اوصاف چاہتے تھے، اس کی عکاسی ان
 کی ان نصیحتوں سے ہوتی ہے جو انہوں نے اپنے لڑکے کو دی تھیں۔ (خسر و شیریں، ص ۳۹-
 ۳۴) کہتے ہیں کہ وہ اللہ تعالیٰ کا اطاعت گزار ہو، وہ پاک اعتقاد کا ہو، نیک اور پرہیزگار
 لوگوں کی صحبت میں رہتا ہو۔

نخستیں پندم آں شد گریوشی ☆ کہ جز در طاعت یزداں نہ کوشی
 ہمیشہ ز اعتقاد پاک پیوند ☆ خدا را بندہ باشی نفس را بند
 بہ صف نیک مرداں شوکماں گیر ☆ ز بدناماں گریزاں باش چوتیر
 وہ کہتے ہیں کہ ایک نوجوان شیر کی طرح رہے، جو اپنے شکار کے ساتھ مست رہتا

ہے، سورا اور کتے کی طرح حریص نہ رہے۔

چوں شیراں در شکار انداز مستی ☆ چو خوک و سگ مکن شہوت پرستی
وہ روشن ضمیر کا مالک بن کر رہے، کوئی کام ایسا نہ کرے جو بوڑھے ناپسند کریں۔

بہ طاعت کوش چوں روشن ضمیراں ☆ مکن کارے کہ نہ پسندند پیراں
وہ ہمیشہ سچ بولے، اگر سچ بولنے میں بھی اس پر تہمت رکھی جائے تو اس کی پرواہ نہ
کرے، راست گاری ہی میں اس کی رستگاری ہے۔

اگر خواہی نکو باش نکو باش ☆ ہمیشہ راست گاری و راست گو باش
مترس از تہمت گورستگارست ☆ کہ مرد از راست گاری رستگارست
ایک روٹی پر صبر کر لینا اصل بادشاہی ہے، خزانہ کے پیچھے دوڑنا گدائی ہے۔
بنانے صبر کردن بادشاہتست ☆ دویدن در پئے گنجے گدائیتست
وہ اس کو اس بلندی کی تعلیم دیتے ہیں، کہ تخت و تاج کے لیے محتاج رہنا مناسب
نہیں، وہ زمین کو اپنا تخت اور چرخ کو اپنا تاج سمجھ کر زندگی گزارے۔

مباش از بہر تخت و تاج محتاج ☆ زمین را تخت دان و چرخ را تاج
وہ حاجت مند بن کر دنیا کی کسی چیز کی طلب نہ کرے، اگر تلاش کے بغیر اس کو کوئی
چیز مل جائے تو اس کو رد بھی نہ کرے۔

ز حاجت پیش در دنیا مجو چیز ☆ وگر ناجستہ یابی رد مکن نیز
اور اگر ابر دولت اس پر موتی برسائے تو وہ شاخ گلنار کی طرح اپنی فروتنی میں
جھکا رہے۔

چو گردد ابر دولت بر تو در بار ☆ فروتن باش ہمچوں شاخ گلنار
وہ ہاتھی کی پیشانی کی طرح کشادہ بن کر رہے، چیونٹیوں کی طرح بن کر نہ رہے۔

چوں پیلاں باش پیشانی کشادہ ☆ نہ چوں مورکز بر سینہ دادہ

عورتوں کے متعلق لکھا ہے کہ وہ شرم و حیا کے ساتھ گھر ہی کی زینت بنی رہیں، جو عورتیں گلی گلی ماری پھرتی ہیں، ان کے متعلق لکھا ہے۔ (ہشت بہشت، ص ۲۹)

زن کہ در کوچہ ہا بے تنگ باشد ☆ زن نباشد کہ مادہ سگ باشد

امیر خسرو اور اقبال: علامہ محمد اقبال پہلی بار حضرت خواجہ نظام الدین اولیاء کے مزار اقدس پر حاضر ہوئے تو اپنی ایک نظم میں جہاں اور عرض حال کی، وہاں یہ بھی کہا۔

ہند کا داتا ہے تو تیرا بڑا دربار ہے ☆ کچھ ملے مجھ کو بھی اس دربار گوہر بار سے

ایک نظر میں خسرو ملک سخن خسرو ہوا ☆ میں کہیں خالی نہ پھر جاؤں تیری سرکار سے

پھر اپنی مثنوی اسرار خودی میں ان کی ذات سے اپنی عقیدت کا اظہار اس طرح

کیا۔

خسرو شیریں زباں رنگیں بیاں ☆ نغمہ ہائش از ضمیر کن فکاں

فطرتش روشن مثال ماہتاب ☆ گشت از بہر سفارت انتخاب

چنگ را پیش قلندر چوں نواخت ☆ از نوائے شیشہ جانش نواخت

شوکتے کہ پختہ چوں کہنساں بود ☆ قیمت یک نغمہ گفتار بود

پھر بال جبریل میں امیر خسرو کو یاد کرتے ہوئے کہتے ہیں۔

رہے نہ ایک وغوری کے معر کے باقی ☆ ہمیشہ تازہ و شیریں ہے نغمہ خسرو

ارمغان حجاز میں خداوند تعالیٰ سے یہ دعا کرتے ہیں۔

عطا کن شور رومی سوز خسرو ☆ عطا کن صدق و اخلاص سنائی

میرا ذاتی خیال ہے کہ اقبال حکمائے یورپ سے متاثر ہونے کے بجائے اسلام

کے حکمائے عظام اور صوفیائے کرام سے مستفیض ہوتے رہے، انھوں نے یورپ کے فلسفہ کا

مطالعہ ضرور کیا لیکن اس سے کچھ ایسے بددل اور بیزار ہوئے کہ ان کو اپنے افکار کی بنیاد،

قرآن حکیم اور رسول کریم کی تعلیمات ہی میں ملی اور جب انھوں نے اسلام کے حکما اور صوفیا

کا مطالعہ شروع کیا تو ان کو فضیل ابن عیاض، حضرت بایزید بسطامی، حضرت جنید بغدادی، حضرت ابوسعید ابوالخیر، حضرت داتا گنج بخش، حضرت اولیس قرنی، شیخ فرید الدین عطار، حضرت سید احمد رفاعی، حضرت فخر الدین عراقی، شیخ محمود شبستری، حضرت بوعلی قلندر پانی پتی، سید علی ہمدانی، حضرت عبدالقدوس گنگوہی، حضرت مجدد الف ثانی، حضرت حارث بن اسد محاسبی وغیرہ کا مطالعہ کیا، تو ان کو اپنے افکار کے لیے بہت سی وہ چیزیں مل گئیں، جن کی تلاش ان کو تھی۔

اسی تلاش میں انھوں نے خسرو کو ملک سخن کا خسرو، شیریں زبان، رنگیں بیان، ضمیر کن فکاں پایا، پھر ان سے اس درجہ متاثر ہوئے کہ ان پر یہ عیاں ہوا کہ ان کی طبیعت مثل ماہتاب روشن تھی، اسی لیے وہ اس دنیا میں ایک خاص مقصد کی سفارت کے لیے منتخب ہوئے، جب وہ چنگ پر اپنا نغمہ چھیڑتے تو ان کی روح کچھلتی ہوئی نظر آتی، ان کے نغمہ گفتار کو کبار کی شوکت سے خریداجاتا تو یہ قیمت ان کے صرف ایک نغمہ کی ہوتی، پھر کہتے ہیں، شہاب الدین غوری اور قطب الدین ایبک کی فتوحات اور معرکہ آرائی کے قصے تو ختم ہو گئے مگر خسرو کے نغمے کی تازگی اور شیرینی اب تک باقی ہے اور اپنی زندگی کے آخر زمانہ میں یہ دعا کی کہ ان کو رومی کا شور سنائی کا صدق و اخلاص اور خسرو کا سوز عطا ہو، ان کی تمنا یہ تھی کہ وہ خسرو ہی کی طرح شاعری کے بادشاہ ہوں۔

اقبال کے اشعار سے ظاہر ہے کہ وہ جہاں خسرو کے کلام کی نغمگی، شیرینی، رنگیں بیانی اور تازگی سے متاثر ہیں، وہاں وہ اس کے بھی قائل رہے کہ وہ ضمیر کن فکاں بن کر اور فطرت روشن کے حامل ہو کر شاعری کرتے رہے اور ان کے یہاں جو سوز اور اسی کے ساتھ جو نغمہ ہے، اس کی بڑی سے بڑی قیمت بھی لگائی نہیں جاسکتی اور جب رومی کے شور اور سنائی کے اخلاص و صدق کے ساتھ امیر خسرو کے سوز کے طلب گار ہوتے ہیں تو اس کے یہ معنی ہیں کہ عشق الہی میں امیر خسرو کو رومی اور سنائی کے ہم پلہ قرار دیتے ہیں، موجودہ دور کے اس

عظیم ترین مفکر اسلام کا یہ خزان حقیقت امیر خسرو کے طبع و لوحِ سخن کو دیتا ہے۔
 امیر خسرو اور اقبال دونوں کا گہرا مطالعہ کیا جائے تو دونوں میں بعض حیثیتوں سے
 بڑی مماثلت پائی جائے گی، امیر خسرو اور اقبال دونوں کی شاعری کا بنیادی تخیل عشق ہے،
 امیر خسرو کے یہاں عشق کی جلال نگاہ ہے اس کا ذکر پہلے آچکا ہے خسرو نے کہا تھا
 من سوخت عشقم تو دم و جسم لے دل ☆ ایں سوختہ را آتشِ آخریم تو میں خرد
 یعنی اسے دل اس سوختہ عشق میں تو محفل میری سانس کی سانس ہے کھجیجے
 سوختہ ہی سے کس بھڑک اٹھتی۔

اقبال خسرو کے اسی سوز کے خواہگار ہوئے، شمس دہلی کے ساتھ ان کو سوز خسرو
 بھی عطا ہوا، جس کا بہترین مصنف انھوں نے لیا، یہاں مشرق میں کہتے ہیں۔
 رگِ سلم ز سوز من تپید است ☆ در شمشِ شک چہ جام چکید است
 کہتے ہیں کہ میرے سوز ہی سے مسلمانوں کی رگ تڑپ اٹھی ہے اور میری بیجاہلی
 ہی سے ان کی آنکھیں اشکبار ہو جاتی ہیں۔

ایک جگہ اور کہتے ہیں۔

زجان من بے قرار آتش کشلام ☆ نولے دذیرہ مشرق نہا دم
 گل بو شعلہ زار آتا ز من ☆ چو برق احد نہا بو قلام
 (میں نے اپنی بے قرار آتش کشلام سے آگ حاصل کی ہے اسی آگ کو مشرق کے سینہ
 میں رکھ دینی ہے جس کی مٹی میرے تالہ سے شعلہ لودھی ہے جس نے اس کے جسم میں
 برق ہی کی طرح شعلہ کھدیے ہیں۔)

اقبال نے خسرو کا جو سوز چلایا تو خسرو ہی کی طرح عشق کے نغمے اپنی شاعری میں
 اپنے لگے دونوں کے عشق کے نغمے میں فرق یہ ہے کہ خسرو دہلی کے ذوق کی
 ترجمانی کرتے ہوئے عشق پر اشعار قلم بند کرتے رہے، اقبال ایک ترقی یافتہ شخص تھے،

اس لیے زمانہ حاضر کے مذاق کے مطابق اپنے عشق کے تخیل کو پیش کیا، مگر وہ خسرو ہی کی طرح عشق سے مغلوب الحال ہو جاتے ہیں، کہتے ہیں۔

بہ برگ ولالہ رنگ آمیزی عشق ہے بجان ما بلا انگیزی عشق
اگر این خاکدان راوا شگافی ہے درویش بگری خوں ریزی عشق
شعاع مہر او قلم شگاف است ہے بہ ماہی دیدہ رہ میں بود عشق

یعنی درخت کی پتیوں اور لالہ میں عشق ہی رنگ موجود ہے، ہماری روح عشق کی بلا میں گرفتار ہے، اگر اس دنیا کو چیر کر دیکھا جائے تو اس کے اندر عشق کی خون ریزی دکھائی دے گی، عشق کے آفتاب کی شعاع سمندر کو چیر کر رکھ دیتی ہے، مچھلیاں سمندر کی تاریکی میں عشق کی آنکھ ہی سے راہ پاتی ہیں۔

وہ یہ بھی کہتے ہیں۔

دورہ گردوں ز موج عشق داں ☆ چوں بودے عشق تفسیر جہاں
کے جمادی محوشے درنات ۱۶ کے فدائے روح کشتے نامیات

یعنی یہ آسمان کی گردش عشق کی موجیں ہیں اگر عشق نہ ہو تو یہ دنیا ٹھنڈا لہرہ جائے، اگر عشق نہ ہو تو جمادات سے نباتات نہ پیدا ہوں اور اگر عشق نہ ہو تو نامیات یعنی بنہ زار اپنی نوعیت سے محروم ہو جائے۔

اقبال اسی عشق کی توضیح اس طرح بھی کرتے ہیں۔

زندگی را شرح و آئین است عشق ۱۷ اصل تہذیب است دین دین است عشق
ظاہر او سوز ناک و آتشیں ۱۸ باطن او نور رب العالمین
دین نہ گردد پختہ بے آداب عشق ۱۹ میں بگیر از صحبت ارباب عشق

عشق ہی زندگی کی شریعت اور آئین ہے، تہذیب کی اساس دین ہے اور دین در اصل عشق ہے، عشق ظاہر میں سوز ناک اور آتشیں نظر آتا ہے لیکن باطن میں یہ نور رب العالمین

ہے، دین عشق کے بغیر پختہ نہیں ہوتا اور دین ارباب عشق کی صحبت ہی میں مل سکتا ہے۔

امیر خسرو نے عشق کے نغمے جن جن طریقوں سے الاپے ہیں، ان کا ذکر ہم پہلے کر چکے ہیں، اقبال کے یہاں بھی یہ لے مختلف آہنگوں میں سنی جاسکتی ہے مثلاً۔

عشق کے ہیں معجزات سلطنت و فقر و ویریں

عشق کے ادنیٰ غلام صاحب تاج و نگین

عشق مکان و مکین، عشق زمان و زمین

عشق سراپا یقین اور یقین فتح باب

عشق سے پیدا نوائے زندگی میں زیرو بم

عشق سے مٹی کی تصویروں میں سوز و مہدم

مرد خدا کا عمل عشق سے صاحب فروغ ☆ عشق ہے اصل حیات موت ہے اس پر حرام

عشق دم جبریل، عشق دل مصطفیٰ ☆ عشق خدا کا رسول، عشق خدا کا کلام

عشق کی مستی سے ہے پیکر گل تابناک ☆ عشق ہے صہبائے خام عشق ہے اس کے ہاں لکرام

عشق فقیہ حرم، عشق امیر جنود ☆ عشق ہے ابن اسبیل اس کے ہزاروں مقام

عشق کے مضراب سے نغمہ تار حیات

عشق سے نور حیات، عشق سے نار حیات

عشق پر اقبال کے بعض اشعار استعارہ خسرو سے مشابہ ہیں، مثلاً خسرو کہتے ہیں۔

عشق را آن کو سپر ساز و در عقل ☆ دفع کو ہے را بہ کا ہے می کند

یعنی جو عشق کے خلاف عقل کو سپر بناتا ہے، وہ پہاڑ کا مقابلہ گھاس کی پتی سے

کرتا ہے۔

اقبال کہتے ہیں۔

کوہ پیش عشق چوں کا ہے بود ☆ دل سر لعل السیر چوں ماہی بود

یعنی پہاڑ عشق کے سامنے گھاس کی پتی میں تبدیل ہو جاتا ہے اور دل عشق کے اندر مچھلی کی طرح تیرنے لگتا ہے۔

امیر خسرو کہتے ہیں۔

من مسکین غلام عشقم و عقل روسرم بگذر

کہ ایں سلطان ترا در کار خود محرم نمی بیند

یعنی میں عشق کا ایک ادنیٰ غلام ہوں، اے عقل! تو میرے دماغ سے دور چلا جا، سلطان عشق اپنے کام میں کسی اور کو محرم بنانا پسند نہیں کرتا ہے۔ اقبال کہتے ہیں۔

عشق سلطان است و برہان مبین ☆ ہر دو عالم را کند زیر نگیں
عشق ایک سلطان ہے، یہ ایک کھلا ہوا ثبوت ہے، اس کے زیر نگیں دونوں جہاں

ہیں۔

خسرو کے یہاں عشق، عقل پر حاوی ہے، جیسا کہ پہلے ذکر آچکا ہے۔

امیر خسرو کی طرح اقبال نے بھی عقل کو فروتر چیز قرار دیا ہے۔

ہے ازل کے نسخہ دیرینہ کی تمہید عشق

عقل انسانی ہے فانی زندہ جاوید عشق

ایک دوسری جگہ کہتے ہیں۔

عقل عیار ہے سو بھیس بنا لیتی ہے

فارسی میں اسی بات کو اس طرح ادا کرتے ہیں۔

مہر دو بہ منز لے رواں ہر دو امیر کارواں

عقل بہ حیلہ می برد عشق برد کشاں کشاں

دونوں یعنی عقل اور عشق ایک ہی منزل کی طرف روانہ ہوتے ہیں، دونوں اپنے

اپنے کارواں کے سردار ہوتے ہیں، لیکن عقل اس کارواں کی رہنمائی حیلے سے کرتی ہے، لیکن عشق کشاں کشاں لیے جاتا ہے۔

عقل کا ایک رہزن قرار دیتے ہیں۔

فریب کشکش عقل دیدنی دارد ☆ کہ میر قافلہ و ذوق رہزنی دارد

عقل کے فریب کی کشکش دیکھنے کے لائق ہے، وہ ایک قافلہ کی سرداری کرتی ہے، مگر رہزنی کی فکر میں رہتی ہے۔

پھر عقل اور عشق کی علاحدہ علاحدہ خصوصیات فرماتے ہیں۔

عقل در پیچاک اسباب و علل ☆ عشق چوں جاں باز میدان عمل

عقل را سرمایہ ز بیم و شک است ☆ عشق را عزم و یقین لاینفک است

عقل اسباب و علل کی بھول بھلیوں میں الجھ جاتی ہے لیکن عشق میدان عمل میں چوگاں کھیلتا نظر آتا ہے، عقل کا سرمایہ عقل اور خوف ہوتا ہے لیکن عشق کے لیے عزم اور یقین اجزائے لاینفک ہیں۔

اقبال عشق کے ساتھ اپنے والہانہ پن کے باوجود ایک مقام ایسا آتا ہے، جب وہ عقل کے ساتھ مصالحت کر لیتے ہیں اور وہ دونوں کا حسین امتزاج چاہتے ہیں، مگر امیر خسرو شروع سے آخر تک صوفی بن کر عشق اور عقل کی مصالحت کسی حال میں پسند نہیں کرتے، اقبال شاعر کے ساتھ فلسفی بھی تھے، سائنس کی بے پناہ ایجادات کے زمانہ میں زندگی بسر کر رہے تھے، اس لیے عقل کی کارفرمائی کو نظر انداز نہیں کر سکتے، مگر دونوں کے امتزاج میں بھی روحانیت پیدا کر دیتے ہیں، کہتے ہیں۔

زیر کی از عشق گرد و حق شناس ☆ کار عشق از زیر کی محکم اساس

عشق چوں با زیر کی ہم بر شود ☆ نقش بند عالم دیگر شود

خیز نفس عالم دیگر بند ☆ عشق را با زیر کی آمیز وہ

یعنی عقل حق شناس ہو جاتی ہے، اگر اس میں عشق کی آمیزش ہوتی ہے، اسی طرح عشق کا کام مستحکم ہو جاتا ہے، اگر اس میں زیر کی ہوتی ہے، جب عشق عقل کے ساتھ مل جاتا ہے، تو ایک نئی دنیا پیدا ہو جاتی ہے، اس لیے اٹھو اور ایک نئی دنیا پیدا کرو، عشق کو عقل سے ملا دو۔

اقبال اس مصالحت کے باوجود یہ تسلیم کرنے کے لیے تیار نہیں کہ عقل ہی ایک تکوینی قوت ہے، ان کے نزدیک عقل اسی وقت مقدر ہو سکتی ہے، اگر عشق کی بھی رہنمائی اختیار کرے، ورنہ یہ ایک طاغوتی قوت بن جاتی ہے، ہاں اگر اس کے ساتھ عشق ہے تو یہ لاہوتی طاقت بن جاتی ہے۔

علم بے عشق است از طاغوتیاں ☆ علم باعشق است از لاہوتیاں
امیر خسرو اور اقبال نے جو آدمیت کا تخیل پیش کیا ہے، اس میں بھی بڑی مماثلت ہے، امیر خسرو نے آدمیت کی فضیلت میں جو کچھ کہا ہے، اس کا ذکر ہم پہلے کر چکے ہیں۔

اقبال نے بھی انسان کو ایک بہت بلند حیثیت دی ہے، کہتے ہیں۔
برتر از گردوں مقام آدم است ☆ اصل تہذیب احترام آدم است
ایک آدمی کا مقام آسمان سے بھی زیادہ برتر ہے، تہذیب اسی وقت سنواری جاسکتی ہے، جب آدمی کا احترام کیا جائے۔

نائب حق او چو جان عالم است ☆ ہستی او ظل اسم اعظم است
آدمی خدا کا نائب ہے، کیوں کہ وہ دنیا کی اصل روح ہے، اس کی ہستی اسم اعظم کا سایہ ہے۔

تو کیستی ز کجائی کہ آسمان کبود ☆ ہزار دیدہ براہ تو از ستارہ کشود
اے آدمی تو کہاں سے آیا ہے، اس نیلے آسمان نے ہزاروں ستاروں کی آنکھیں کھول دی تھیں کہ تجھ کو آتے ہوئے وہ دیکھ سکیں۔

اقبال کہتے ہیں کہ خدا نے آدمی کو کھو دیا ہے اور وہ کائنات کی ہر چیز میں آدمی کو تلاش کر رہا ہے۔

خدا ہم در تلاش آدمی ہست

خدا آدمی کو لالہ اور نرگس کی دل آویزیوں، پرندوں کے سینوں، پھولوں کی خوشبوؤں، دنیا کی ہر چیز کی رنگینیوں، مخلوقوں، وادیوں اور ماہتاب کی کرنوں میں ڈھونڈتا ہے، زندگی کا موتی انسان کے جسم خاکی میں گم ہو کر رہ گیا ہے اور اب یہی فیصلہ کرنا ہے کہ یہ دنیا خود آدمی ہے یا خداوند تعالیٰ ہے۔

در خاک دان ما گھر زندگی گم است ☆ ایں گوہرے کہ گم شدہ ما یم کہ اوست

خسرو نے آدمی اور آدمیت کا جو تخیل پیش کیا تھا، اس کو اقبال نے پایہ تکمیل تک پہنچا دیا ہے، اقبال کے نزدیک یہ کائنات تکمیل کو پہنچ کر آدمی کی شکل میں تبدیل ہو گئی ہے اور جب آدمی اپنی تمام ممکنات کو حاصل کر لے گا تو وہ خود خدا ہو جائے گا، انھوں نے اسرار خودی میں ایک آئیڈیل سوسائٹی کا جو نقشہ پیش کیا ہے اس میں انسان اپنی انسانیت کی تکمیل کو پہنچ سکتا ہے۔

خسرو کے نزدیک مسلمان تصوف کی راہ سے گذر کر ہی انسان کامل ہو سکتا ہے، اقبال نے اس خیال کو پیش کرنے میں عصر حاضر کے ذوق کو سامنے رکھا ہے، ان کے نزدیک ایک مسلمان انسان کامل اس وقت ہو سکتا ہے، جب اس کی زرہ لا الہ ہو، اس کے بول میں تپش ہو، اس کی شبوں میں گداز ہو، اس کا سرور اس کا شوق ہو، اس کا نیاز اس کا ناز ہو، پھر وہ سب کچھ ہو سکتا ہے۔

عقل کی منزل ہے وہ عشق کا حاصل ہے وہ ☆ حلقہ آفاق میں گرمی محفل ہے وہ

امیر خسرو نے جس عشق رسول کا اظہار کیا ہے، وہی عشق اقبال کے یہاں پایا جاتا ہے، پہلے ذکر آیا ہے کہ خسرو کا خیال رہا۔

بے روش مصطفیٰ راہ بر افلاک نیست

اس کی بھی تلقین کی ہے کہ۔

شرع اگر عین نباشد شراست

اقبال بھی کہتے ہیں۔

از رسالت در جہاں تکوین ما ☆ از رسالت دین ما آئین ما

دین فطرت از بنی آدمو ختیم ☆ رہ در حق مشعلے افروختیم

قوم را سرمایہ قوت از و ☆ حفظ سر وحدت ملت از و

اقبال خسرو ہی کی طرح ملک سخن کے خسرو بننا چاہتے تھے، ان کے سوز دل کے

خواہاں ہوتے تھے اور یہ کون انکار کر سکتا ہے کہ اقبال خسرو ملک سخن نہیں ہوئے اور ان کے

دل میں وہ سوز نہیں پیدا ہوا، جو خسرو کے دل میں تھا۔

☆☆☆

میں نے اپنے دل سے کہا کہ میں نے تم سے کبھی نہیں ملے گا

میں نے اپنے دل سے کہا کہ میں نے تم سے کبھی نہیں ملے گا

میں نے اپنے دل سے کہا کہ میں نے تم سے کبھی نہیں ملے گا

7723



www.marfat.com